



BURGA OHI MUNICIPAL LIBRARY
NAINI TAL.

इति सङ्घ-सुविधिपत्र पुस्तकालय
केन्द्रीय



कक्षा

Class No. 225...

Book No. M. 955-3

Page No. 27, 12...

मुन्शीजी और उनकी प्रतिभा



मुन्शीजी और उनकी प्रतिभा

सीताराम चतुर्वेदी



राजकमल प्रकाशन दिल्ली

प्रथम संस्करण १९४८
मूल्य तीन रुपये

गोपीनाथ सेठ द्वारा मधीन प्रेस, दिल्ली से मुद्रित ।
राजकमल पब्लिकेशन्स लिमिटेड द्वारा भारतीय
विद्याभवन बंबई के लिए प्रकाशित ।

ग्रामुख

श्री कन्हैयालाल माणिकलाल मुंशीजी की साठवीं जन्म तिथि (३० दिसम्बर सन् १९४६) के सुअवसर पर उनकी अगणित लोक-सेवाओं के प्रति सार्वजनिक कृतज्ञता प्रकट करने के लिए बम्बई के प्रमुख नागरिकों ने जो प्रशस्त योजना बनाई थी उसका एक मुख्य अंग श्री मुंशी हिन्दी-अभिनन्दन-ग्रन्थ प्रकाशित करना भी था। तदनुसार श्री मुन्शी हिन्दी अभिनन्दन ग्रन्थ समिति ने यह कार्य आदरणीय श्री मुनि-जिन विजयजी को तथा मुझको सौंपा। कई कारणों से यह ग्रन्थ अभी तक प्रकाशित नहीं हो सका और ऐसा प्रतीत होता है कि इसमें अभी और विलम्ब होगा इसलिए यह निश्चय किया गया कि अभी एक एसी छोटी-सी पुस्तक प्रकाशित की जाय जिसमें मुन्शीजी की संक्षिप्त जीवनी हो तथा उनके ग्रन्थों का पूरा परिचय हो। अभिनन्दन-समिति ने यह भार मुझ पर सौंपा और मैंने हर्षपूर्वक उसे स्वीकार भी कर लिया।

श्री मुन्शीजी ने अपनी राष्ट्र-सेवा, साहित्य-सेवा, समाज-सेवा, तथा संस्कृति सेवा के अनवरत और अगणित कार्यों से जो कीर्ति, प्रसिद्धि और लोक प्रियता उपार्जित की है वह स्वयं इतनी प्रगल्भ है कि मुन्शीजी का परिचय देनेकी आवश्यकता ही नहीं रह जाती। वे भारतीय राष्ट्र-सभा के अग्रणी नेताओं में रहे हैं। गुजराती का एक-तिहाई साहित्य उन्हीं की साहित्य की साधना का परिणाम है। अखंड भारत आन्दोलन का एकाकी नेतृत्व उन्होंने ही किया है। लोकमंच से हिन्दी को राष्ट्रभाषा के पद पर प्रतिष्ठित करने की उन्होंने घोषणा की है। अपनी रचनाओं और वक्तव्यों के द्वारा भारतीय संस्कृति की उत्कृष्टता का उन्होंने उद्घोष किया है। भारतीय विद्याभवनके अन्तर्गत संस्कृत, अंगरेज़ी, ज्ञान-विज्ञान, कला-कौशल आदि की शिक्षा का उन्होंने आयोजन

किया है । मद्य-निषेध के आन्दोलन के लिए उन्होंने ही सतत प्रयत्न किया है । पिछले कांग्रेसी मन्त्रिमंडल के समय गृहसचिव के रूप में साम्प्रदायिक दंगों का सफलतापूर्वक तत्काल दमन करके जो इन्होंने अपने व्यवस्था-चातुर्य का परिचय दिया था उसे आज तक लोग स्मरण कर रहे हैं ।

ऐसी बहुमुखी प्रवृत्तिवाले प्रतिभाशील पुरुष के विषय में, या उसकी रचनाओं के विषय में लेखनी चलाने से पूर्व अपने सामर्थ्य की परीक्षा कर लेना भी मेरे लिए आवश्यक था । किन्तु बाबा विश्वनाथ की कृपा से हमारे मित्रों और सहयोगियों ने मेरा काम सरल कर दिया । जहाँ तक जीवनी का प्रश्न था, वह तो स्वयं मुन्शीजी ने ही आत्मकथा के रूप में लिख दी थी । मेरे मित्र श्री महेन्द्रकुमार शास्त्री ने जीवन-चरित्र की सब सामग्री संकलित करदी, मुझे केवल भाषा का संस्कार देना भर रह गया था ।

मुन्शीजी की अंगरेजी पुस्तकों के सम्बन्ध में मैने श्री कन्हैयालाल मुन्शी डायमंड जुबिली कमिटी द्वारा प्रकाशित 'मुन्शीःहिज़ आर्ट ऐंड वर्क' नामक ग्रन्थ से सहायता ली । इस प्रकार लगभग एक वर्ष में ग्रन्थ ने अपना यह रूप धारण किया ।

इस ग्रन्थ के लेखक कार्य में दो मित्रों ने बहुत सहयोग दिया है— एक तो काशिके श्री श्यामनारायण पांडेने जिन्होंने जीवन-चरित्र भागकी सुन्दर प्रतिलिपि की, और दूसरे श्री महेन्द्रकुमार मानव, जिन्होंने गद्यश का काम किया अर्थात् जो मैं बोलता गया उसे वेग से लिखते गए । मैं अपने इन मित्रों का हृदय से आभार मानता हूँ ।

हमें आशा और विश्वास है कि मुन्शीजीके जीवन-चरित्रसे और उनकी कृतियोंके परिचय से हिन्दीके सहृदय पाठकोंका अवश्य मनोरंजन होगा ।

वसंत पंचमी

संवत् २००४

सीताराम चतुर्वेदी

सूची

१. श्री कन्हैयालाल आशिकलाल मुन्शी	५
२. लोपासुद्रा और अन्य कृतियां	६७
३. गुजरात के ऐतिहासिक उपन्यास	६२
४. सामाजिक उपन्यास	१२८
५. सामाजिक नाटक	१३५
६. कहानियां	१४४
७. आत्मकथाकार	१४७
८. अंग्रेजी रचनाएं	१६५
९. मुन्शीजी की प्रतिभा	१७१

श्री कन्हैयालाल माणिकलाल मुन्शी

: १ :

भृगुकच्छ के मुन्शी

सम्पूर्ण महीतल को चत्रियहीन कर देने की कुलिश-प्रतिज्ञा लेकर भगवान् परशुराम ने अपने परशु की प्रचण्ड धारा में पड़ी हुई जिस माहिष्मती नगरी को विध्वस्त कर दिया या वह किसी समय नर्मदा तट पर बसी हुई धनधान्य पूर्ण, जन-संकुला, परम सुन्दरी नगरी थी। उस महाविनाश के होता की स्मृति को चिर-नवीन बनाये रखने के लिए आज भी नर्मदा के सागर-संगम पर दहेज ग्राम के पास वाले लुवारा ग्राम में परशुराम तीर्थ समवस्थित है। महाभारतके वनपर्व में भी चाँकिद के ठीक सामने मार्गत्र च्यवन के वैदूर्य पर्वत का उल्लेख किया गया है। यह आज का भड़ौच बौद्ध काल से ही भृगुकच्छ केनाम से प्रसिद्ध है, और यहाँ भृगु ऋषि का अत्यन्त प्राचीन मन्दिर भी बना हुआ है।

अपनी प्राचीनता के इतने प्रमाण लेकर मार्गत्र [ब्राह्मणों] का एक बड़ा समुदाय इस प्रदेश की परम्परा और संस्कृति की रक्षा का पुण्य कार्य करता हुआ अभी तक इस प्रदेश में रहता चला आया है। गुजरात में जब तक चत्रिय या हिन्दू राजाओं ने शासन किया तब तक ये ब्राह्मण भी शर्मा और भार्गव का अस्त्र लेकर निरन्तर फूलते-फूलते रहे किन्तु जब गुजरात भी यवनों के करवाल का पानी पीने को विवश हुआ तब वर्णाश्रम मर्यादा को भी बड़ा गहरा झटका लगा और उस झटके ने ब्रह्मस्त्री विधों को भी एक बार विचलित कर दिया। राज्य-सम्राज्य के यान्त्रिक अंग बनने की जो तृष्णा चिरकाल से मनुष्य की उदात्त वृत्ति को पराभूत करती रही है उसके ये ब्राह्मण भी अपवाद नहीं बन सके,

और इलीजिए जब मुगल भारत के सम्राट बनकर भली भौंति जम गए थे तभी इन्हीं भार्गवों में से एक श्री नन्दलाल जी दिल्ली पहुँचे और राजकीय कार्यालय में लेखक बन गए। काव्य-रसिक बादशाह मुहम्मदशाह आलमगीर ने फ़ारसी के सुकवि श्री नन्दलालजी की कविता पर मुग्ध होकर उन्हें मुंशी बना दिया और यह अधिकार-पत्र दे दिया कि भड़ौच के प्रत्येक गाँव से एक-एक रुपया लगाह कर भेजा करें।

इन्हीं नन्दलाल मुंशी के पुत्र थे हरिवल्लभजी जिन्होंने अपनी एक-मात्र कन्या का विवाह किया मधुभाई 'बियासा' के पौत्र केशुरदास से, और केशुरदास को भी शाहआलम ने मुंशी पद पर प्रतिष्ठित कर दिया। इस प्रकार मातृ-पक्ष की मुन्शीगिरी पितृ-पक्ष को प्राप्त होगई और भृगुवंशी ब्राह्मण परिवार मुंशी परिवार कहलाया जाने लगा।

इसी परिवार की परम्परा में श्री माणिकलालजी भी थे जो बारह रुपये मासिक की नौकरी से उन्नति करते-करते डिस्ट्रिक्ट डिप्टी कलक्टर हो गए थे। श्री माणिकलालजी और उनकी साध्वी धर्मपत्नी तापी बाई दोनों आदर्श दम्पति थे, आदर्श गृहस्थ की हृष्टा और मर्यादा का निर्वाह करते थे। शील और विनय की अक्षय निधि के साथ-साथ माणिकलालजी में निष्कपटता और स्पष्टवादिता भी थी। क्रोध और आवेश उन्हें स्पर्श नहीं कर पाता था। यदि भूले-भटके कभी आँखों में रोष आ भी गया तो वह उनके संयम के आगे टिक नहीं पाता था, पवन से उड़ाये हुए बादल के समान क्षण-भर में लुप्त हो जाता था। वे स्वभाव के इतने सरल थे कि कोई भी प्रपंची अत्यन्त सरलता के साथ उन्हें ठग सकता था। उनका हृदय शिरीष के कुसुम के समान कोमल था और उनका मन दर्पण के समान स्वच्छ। यदि वे एक शब्द बोल देते थे तो उसकी प्रामाणिकता पर तर्क नहीं किया जा सकता था। यद्यपि वे ठठाकर नहीं हँसते थे किन्तु उनकी बातों में सरस विनोद और शील-मूर्ख हास्य अवश्य रहता था। यद्यपि उन्होंने बहुत ऊँची शिक्षा बर्ही

वाई थी किन्तु अपनी मातृ-भाषा गुजराती के वे कुशल लेखक और मधुर वक्ता थे ।

श्रीमती तापी बाई ने उन्हें घर की चिन्ता से मुक्त कर दिया था । अरुन्धती और अनुसूया की परम्परा में सधी हुई पतिव्रता के समान उनका सम्पूर्ण आयास पति को सुखी करने में लगा रहता था और इस-लिए वे गृहस्थी के दैवी सुख की साक्षात् प्रतिमूर्ति थीं । अग्निध और अविरेल स्नेह के सुधा-सागर में संनिमग्न होकर वे अपने पति के अर्जित धन की सुव्यवस्था करती थीं और जब घर के कार्य से मुक्त गृहिणी को गृहपति अपने पठित और अनुभूत विषयों और घटनाओं की कथा सुनागे लगते थे तो भक्त की अविचल मुद्रा साधकर एकाग्र दृष्टि से वह अपने इष्टदेव का रूप पान करती हुई एकनिष्ठ होकर सब सुनती रहती थीं । वे जो कुछ करती थीं उसका श्रेय पति को दे देती थीं और पति भी उस स्नेह-मूर्ति की त्याग-भावना का आदर करते हुए उसकी सम्मति बिना उँगली तक न हिलाते । वे दोनों एक दूसरे में इतने पूर्ण हो गए थे कि जीवन की पूर्णता के लिए उन्हें किसी की मित्रता या ऋणा की आवश्यकता ही नहीं रह गई थी ।

इन्हीं दोनों के अखण्ड स्नेह के साक्षात् फल के समान, प्राकृत जन्म के सुकृतों के परिणाम के समान इस स्निग्ध युगल के घर में सन् १८८७ के दिसम्बर मास की उनतीसवीं तिथि, पौष मास की पूर्णिमा को मध्याह्न-काल में जन्म हुआ एक बालक का जिसके कोमल अंगों की धवलता में भावी महत्ता की ज्योति सहसा स्फुरित हो उठी । बड़ी प्रतीक्षा के पश्चात्, बड़ी मनौतियाँ मानने पर भगवान् कृष्ण के समान यह भी लुः पुत्रियों पर जनमा था इसीलिए इसका नाम रख दिया गया 'कन्हैया' ।

: २ :

कनुभाई

बचपन में कन्हैया का स्वरूप और स्वभाव भी कन्हैया जैसा ही

था। सात वर्ष की अवस्था तक ये कमर में करधनी, हाथ में सोने के कड़े, कानों में मोतियों की लकी और हाथ में धनुष बाण लिये हुए विनोदी स्वभावसे मन्दिरोंमें खेलते-फिरते थे। उस समय इनकी माता ने इनको लक्ष्य करके अनेक पद बनाये थे जिन्हें वे गायी करती थीं।

गुजराती नामकरण के अनुसार बचपन में इनका नाम कनुभाई था और सन् १६१३ तक ये कनुभाई ही कहलाते रहे। ये अधिकतर अपने पिता के साथ ही रहते थे। सन् १८६६ और १८६७ में वे अपने पिताजी के साथ सूरत में ही रहते थे जहाँ दोपहर के समय एक अध्यापक इन्हें पढ़ाने के लिए आते थे। ये गणित से बहुत भागते थे परन्तु लिखने-पढ़ने का व्यसन इन्हें बहुत था। सन्ध्या के समय इनके पिताजी 'रीडिंग ब्रिदआउट टीअर्स' (बिना रोये पढ़ना) नामक पुस्तक में से इन्हें अंग्रेजी पढ़ाते थे। उनकी इच्छा थी कि बेटा शासनाधिकारी बने; इसीलिए बचपन से ही इनके पिता ने इन्हें बैसी ही शिक्षा देने की व्यवस्था की थी। वे कभी-कभी रात्रि को भोजन के बाद तबला भी बजाते थे और मन्द स्वर से गाते भी थे किन्तु अपनी पुत्रियों के वैधव्य के पश्चात् इन्होंने गाना-बजाना छोड़ दिया।

इन्हीं दिनों इनके यहाँ बीकानेर से एक नाटक-मण्डली आई। उसके नाटक देखकर इनकी नायकों की ओर अभिरुचि बढ़ी। बड़े घर के होने से ये स्वयं तो उसमें भाग नहीं ले सकते थे परन्तु उसकी व्यवस्था देखने ये प्रतिदिन जाया करते थे। उसी समय इन्होंने शंकर नामक एक बालक को अपना मित्र बनाया। उससे ये पाउडर खगाना, पेटीकोट पहनना, झूठे बाल बाँधना आदि सब चुपचाप सीखते थे और जब कोई नहीं होता था तब कोठरी बन्द करके, सामने दर्पण रखकर, कमर पर हाथ रखकर ये थोड़ा-थोड़ा नृत्य भी करते थे और अहर्निश नाटकीय कल्पनाओं में मस्त रहते थे। श्री मुंशी के मानस पर पड़ा हुआ बचपन का यह संस्कार ही इन्हें सफल नाटककार बना सका है।

: ३ :

यज्ञोपवीत संस्कार

सन् १८९६ तक कनुभाई यज्ञोपवीत के योग्य हो गए थे। अतएव इनकी माता इन्हें भड़ौच ले आईं। यज्ञोपवीत में अभी एक महीने का विलम्ब था अतएव भड़ौच में ही गुजराती की पाँचवीं कक्षा में इन्हें प्रिविष्ट करा दिया गया। परन्तु, जैसे-जैसे यज्ञोपवीत का समय पास आता गया वैसे-वैसे ये ब्राह्मणत्व की कल्पना में निमग्न होते गए, मानो किसी अज्ञात महासागर को तैरने के लिए तत्पर होकर ये किनारे पर खड़े हुए हों। ये विचार करते थे कि मैं भृगु, परशुराम, वशिष्ठ, विश्वामित्र और व्यास की पंक्ति में आकर क्या उनके जैसा हो सकूंगा। यह भयङ्कर संशय इनके छोटे-से हृदय को अहर्निश मथा करता था। गुजरात की प्रथा के अनुसार जब कनुभाई हाथ में यज्ञोपवीत लेकर अड़ों की आज्ञा लेने के लिए उठे तब इनकी आँखों में पानी और हाथ में कम्पन था। परन्तु इन्हें विश्वास हो रहा था कि मेरे पूर्वज निरन्तर मेरी सहायता कर रहे हैं। यज्ञोपवीत पहनकर ये अपनी गम्भीरता में मग्न होकर त्रिकाल संध्या कथस्थ करने लग गए। ये भी भृगु ऋषियों में मिलकर महर्षि बन जाना चाहते थे। मानसिक संस्कारों का पोषण करके, भूतकाल को सजीवनकर देने वाली सांस्कृतिक विधियाँ हमारी संस्कृतिको कैसे सुदृढ़ करती हैं इसके ये जीवित आदर्श बना। शैशु-वावस्थामें इनके चित्त पर पड़ी हुई यह भावना आज भूर्तिरूप में सर्वत्र दिखाई दे रही है। उसीके फलस्वरूप श्री मुंशी भारतीय-संस्कृति के विविध अङ्गों को पुनरुज्जीवित करने के लिए आज प्रायःपण से चेष्टा कर रहे हैं।

उस समय ये उनके ब्राह्मण थे। मिथ्या जप करने वालों के प्रति इनको बड़ी घृणा थी। तब ये विचार करते थे कि मिथ्या जप करने वालों के कारण ही पृथ्वी पर मानवता की अधोगति हुई है और इसी गम्भीर

विचार के परिणामस्वरूप ब्राह्मणत्व का उद्धार करने के शुभ आशय से इन्होंने एक पुस्तक लिखनी प्रारम्भ की जिसका नाम इन्होंने रखा 'ब्राह्मणों का कर्तव्य'। इस पुस्तक के आरम्भ में मिथ्या जप करने वालों के प्रति बड़े कड़े आक्षेप किये गए थे। थोड़े दिनों के पश्चात् यह पुस्तक अधूरी छोड़कर इन्होंने एक डायरी लिखनी प्रारम्भ की। डायरी जनवरी १८१७ से प्रारम्भ की गई थी जिसके प्रारम्भ में नांदीरूप से भतृहरि का यह प्रसिद्ध श्लोक अर्द्धित किया गया था।

प्राणाघाताजिवृत्तिः परधनहरण्ये संयमः सत्यवाक्यं
काले शक्त्या प्रदानं युवतिजनकथा मूकभावः परेषाम् ।
तृष्णास्रोतो विभङ्गो गुरुषु च विनयः सर्वभूतानुकम्पा
क्षामान्यः सर्वशास्त्रेष्वनुपहतविधिः श्रेयसायेषु पन्थाः ॥

[जीवहिंसा न करना, दूसरे का धन न लेना, सत्य बोलना, उचित अवसर पर शक्ति के अनुसार दान देना, दूसरों की स्त्रियों की बातें चलने पर चुप रहना, लालच न करना, बड़ों का आदर करना, शास्त्र के अनुसार आचरण करना ये ही श्रेष्ठ मार्ग हैं ।]

यज्ञोपवीत के तीन वर्ष बाद जब इनके पिता भदौच में डिस्ट्रिक्ट डिप्टी कलेक्टर होकर गये तब ये भी सूरत से भदौच चले आए। इन वर्षों में श्री मुन्शीजी, की पढ़ने की और अधिक अभिरुचि बढ़ी। इन्हीं वर्षों में श्री मुन्शीजी ने एलेग्जांडर ड्यूमा के 'श्री मस्केटीअर्स' आदि उपन्यास पढ़े और इनकी आंखों के सामने नवीन सृष्टि का निर्माण होने लगा। इन कथाओं में ये इतने मग्न रहते कि सांस लेने तक का इन्हें अवकाश नहीं था। दातान्या, आथोस, मिलादी, बाजिलोन और दला विलियेर इन सबका इन्होंने बार-बार पारायण किया। पीछे तो ड्यूमा की सृष्टि इन्हीं की सृष्टि बन गई। इन्होंने १९२२ में लुव्र वेरसाई और फ्लॉपेटेब्लो पढ़े परन्तु एक अपरिचित प्रेक्षक की दृष्टि से नहीं, वरन् इस प्रकार मानो वर्षों के पश्चात् कोई अपना ही घरवासी मिलने जैसा आया हो। मुन्शीजी के लिए ड्यूमा केवल उपन्यासकार नहीं है, वह इनकी

कल्पना-सृष्टि का एक विधाता है। इसका ऋण मुंशीजी ने कभी अस्वीकार नहीं किया है। उपन्यास लिखने की कला में ड्यूमा मुंशीजी का प्रेरणा-गुरु बना रहा है।

: ४ :

वर राजा

सन् १९०० ई० में हमारे देश में भयंकर अकाल पड़ा। वागरा जिले में दुष्काल ने अत्यन्त विकराल स्वरूप धारण कर लिया था। यह जिला इनके पिताजी के अधीन था इसलिये उन्हें बहुत दौड़-धूप करनी पड़ती थी। फलस्वरूप इनके पिताजी बीमार हो गए, आँखों पर सूजन छा गई, छाती भी सूज गई और उनकी स्मृति नष्ट होने लगी। महीनों तक वे मृत्यु और जीवन के भूले में भूलते रहे। एक दिन संध्या को ऐसा प्रतीत हुआ कि अब पिताजी रात्रि नहीं बिता सकेंगे। चारों ओर रोना-पीटना मच गया। मुंशीजी को माता महादेवजी के मन्दिर में चली गई और धरती पर शिर टेक कर प्रार्थना करने लगीं कि पति के पहले मेरी मृत्यु हो जाय। इनकी बहनें भी एक के बाद एक महादेवजी के मन्दिर में प्रार्थना कर आईं कि पिताजी को बचाकर उनके बदले में हमारे प्राण ले लें। उस समय मुंशीजी के मन में भी विचार आया कि माता का और बहनों का जीवन लेकर महादेवजी पिताजी को जीवित नहीं करना चाहते हैं पर सम्भवतः मेरे प्राण लेकर पिताजी को जीवित कर दें। ये मन्दिर में गये। दीपक मंद-मंद जल रहा था। इन्होंने पृथ्वी पर सिर रखकर प्रार्थना की 'भगवान् ! आवश्यकता हो तो मुझे ले लो परन्तु मेरे पिताजी को बचा दो।' चन्द्रशेखर हृदय वाले थे। उन्होंने न तो उन्हीं में से किसी के प्राण लिये और न उनके पिताजी के ही लिये।

इनके पिताजी अच्छे तो हुए परन्तु जीवन से उनका विश्वास उठ गया और अपने एक-मात्र पुत्र का विवाह तत्काल कर देने की वे उत्सुक हो उठे। उस समय कसुभाई तेरह वर्ष के थे और अभी मैट्रिक में

पहुँचे थे। इनकी भावी पत्नी भी थी तो नौ वर्ष की परन्तु लगती थी केवल पांच ही वर्ष की। यद्यपि कनुभाई उस समय अपना विवाह कराना नहीं चाहते थे परन्तु पिताजी की इच्छा पर अपनी इच्छा की बलि देकर उन्होंने आठ वर्ष की बालिका लक्ष्मी से विवाह कर लिया।

लक्ष्मी सचमुच लक्ष्मी थी और लक्ष्मी होकर ही घर में आ गईं। इसीलिए लक्ष्मी को मुंशी जी अति लक्ष्मी कहते थे। अपने पिता के घर में ही लक्ष्मीदेवी ने आर्योंके प्राचीन संस्कारोंकी शिक्षा पा ली थी। तीन-चार वर्ष की अवस्थामें ही उसका वाग्दान हो चुका था और आठवें वर्ष में विवाह। वह उच्च कुल में पली थी अतः पति को देवता मानकर तथा सास को माता समझकर वह पूर्णरूप से भक्ति करती थी। सास ने भी पूर्ण वात्सल्य के साथ इसे सब कुछ सिखा-समझाकर अपने पुत्र के अनुरूप बनने के योग्य भरसक शिक्षा दे दी थी। अति-लक्ष्मी को आर्य स्त्री का आदर्श स्पष्ट करते हुए अनुभवी सास ने एक बार अपनी बहू को एक मंत्र लिख भेजा था—

पतिव्रतानो धर्मं पाली आज्ञा सिर चढावजो,
सासर धासे प्रीति राखी कार्य मों मँपलावजो
कर्म मन वाणी बिपे शुद्ध चित्त राखजो
उर्मि उद्यम केरी धरी, उत्साह वधारजो
सद्गुणों धारी तमे, हर्ष उर लावजो
पति धर्म अर्ध अंग शोभी कुलने दीपावजो
दिले उदार रही छाप रुही पाडजो
प्रेम रस पाइ पीने संसार सोहावजो
लोभ भोह आदि त्यागी अभिमान काढजो
विनय वाणीथी उंचु पद रुहुं पामजो।

[पतिव्रता का धर्म पालन करके, पति की आज्ञा सिर पर चढ़ाना। ससुराल में सब व्यक्तियों से प्रेम रखकर सदैव कार्य में निमग्न रहना। कर्म, मन और वाणी से अपना चित्त शुद्ध रखना। हृदय में उद्यम की

कर्म रखकर उत्साह बढ़ाना । सद्गुण धारण करके सदैव चित्त से प्रसन्न रहना । पति की अर्द्धाङ्गिनी के रूप से शोभित होकर कुल को उज्ज्वल बनाना । हृदय से उदार रहकर सब पर अच्छा प्रभाव डालना । स्वयं, प्रेमरस पीकर तथा पित्राकर संसार को शोभित करना । लोभ मोह आदि छोड़कर अभिमान का परित्याग करना । विनययुक्त वाणी से सदैव सुन्दर उच्च पद प्राप्त करना ।]

लक्ष्मी अत्यन्त सुशील और श्रद्धालु महिला थीं । उनकी आँखों में सदैव शील और सेवा भरी दिखाई देती थी । अपनी मूक सेवा से लक्ष्मी ने पति पर अधिकार कर लिया और उनकी समग्र प्रवृत्तियों के केन्द्र बने रहे मुंशीजी । मुंशीजी के उठने के पहले वे उठतीं और उनके लिए सब प्रकार की आवश्यक तैयारी कर रखतीं । उनके स्वभाव तथा रुचि के अनुसार भोजन तैयार करतीं । वे मुंशीजी के निर्बल शरीर की रक्षिका थीं; उनकी निर्धनता में लक्ष्मी ही उनकी समृद्धि थीं क्योंकि मुंशीजी के सद्भाग्य से ही उनकी कठिनाई के दिनों में निर्धनता के बीच ही उन्हें लक्ष्मी मिली थी । उन्होंने मुंशीजी की शक्ति में अपना सर्वस्व देखा और अपनी सम्पूर्ण शक्ति अपने पति के सुख पर समर्पित कर दी ।

: * :

विद्यार्थी

कनुभाई ने सन् १९०२ में मैट्रिक की परीक्षा पार कर ली । उसकी सूचना पाकर इनके पिताजी को इतना हर्ष हुआ कि उनकी आँखें डब-डबा आईं । उन्होंने कनुभाई को गले लगाकर कहा—‘कनु ! मैट्रिक होने की मेरी इच्छा तो अधूरी रह गई पर तुमने आज पूरी कर ली । तुम मुझसे सवाये होना ।’ पिता का आशीर्वाद, भाव की समस्त सम्पत्ति लेकर, कनुभाई के सौभाग्य में जा समाया ।

सन् १९०२ से १९०६ तक कनुभाई ने बकौदा कालेज में अभ्यास

किया । उस समय इनके सौभाग्य से विद्यार्थियों को गिराया देकर उनके भावों जीवन पर दृढ़ और स्थायी प्रभाव डालने की शक्ति रखने वाले दो प्रतिभाशाली आचार्य वहाँ पढ़ाते थे—एक थे आचार्य जगजीवन वल्लभ जी शाह और दूसरे थे आचार्य अरविन्द घोष । आचार्य शाह तर्क शास्त्र और तत्त्वज्ञान के अध्यापक थे और आचार्य घोष अंग्रेजी और फ्रेंच के आचार्य । शाह पारचात्य संस्कृति के पक्षपाती थे । उनके जीवन पर अंग्रेजी लेखक मारटीनो का अद्भुत प्रभाव था । धार्मिक और नैतिक जीवन के वे बड़े कट्टर समर्थक थे । विद्यार्थियों से वे बहुत अधिक सम्पर्क रखते थे और विद्यार्थियों के साथ विविध प्रकार की बातें करके उनकी बातों-ही-बातों में उपदेश देते तथा उनके विचार उदार बनाते थे । कालेज की वाद-विवाद सभा में वे बार-बार सभापति पद से सुन्दर भाषण देते थे । आचार्य शाह के प्रभाव से कालेज के बहुत से विद्यार्थी धार्मिक और सामाजिक क्षेत्र में बड़े निष्ठावान निकले ।

आचार्य शाहके एक प्रिय शिष्य थे पी० के० शाह । पी० के० शाह के साथ बैठकर कनुभाई ने तत्त्व-ज्ञान की पुस्तकें पढ़ने का प्रयत्न किया और मेहनत का 'मानव के अधिकार' मिल्ल का 'स्वातन्त्र्य', मीकेलेट का 'फ्रांस का विप्लव' इत्यादि पुस्तकें पढ़ डालीं ।

दूसरे आचार्य थे अरविन्द घोष जो बहुत दिनों तक वहाँ नहीं रह सके । वे चले गए और वहाँ वे राष्‍ट्र-सेवा में निमग्न हांकर 'बन्दे-मातरम्' का सम्पादन करने लगे । 'बन्देमातरम्' के लेख पढ़कर मुंशी जी को बड़ा आनन्द मिलता था । फरवरी सन् १९०६ में श्री अरविन्द घोष ने जो भाषण दिया था उसकी प्रतिध्वनि बहुत दिनों तक इनके कानों में गूँजती रही । १५ फरवरी १९०६ की दिनचर्या में मुंशीजी ने इस सम्बन्ध में लिखा है—

‘अरविन्द घोष का भाषण सुना । हिन्दुस्तान का उद्धार हमारे ही हाथ में है । आत्मश्रद्धा रखो । अपना उद्धार स्वयं ही करो । तुम जीवित

रहना चाहते हो तो अपने लिए जीवित रहो। जिस क्षण तुम स्वाधीन होने का सङ्कल्प करोगे उसी क्षण तुम्हारा ध्येय सिद्ध होगा।'

यह दैवी संदेश तो मुंशीजी के लिए नवीन ही था जो इनके जीवन को बसंत ऋतु की पहली मधुर लहर की भाँति नव-पल्लवित कर रहा था। अरविन्द घोष जब आचार्य थे तब मुंशीजी उनके सम्पर्क में आये थे परन्तु इस समय तो वे अपने एक मित्र के साथ विशेष रूप से उन्हीं-से मिलने गये थे। जो प्रश्न ये पूछने गये थे उसे उन्होंने डरते-डरते पूछा—'राष्ट्रीयता का विकास कैसे हो सकता है?'

श्री अरविन्द घोष अपनी मन्द और मधुर रीति से हँसे और दीवार पर भारत का एक मानचित्र दिखाकर कहने लगे—'यह देखा? भारतमाता का चित्र। इस मानचित्र पर देखो। इसके नगर और इसके पर्वत, इसकी नदियाँ और इसके जङ्गल, यह इसकी स्थूल देह है। इसके सब निवासी इसके छोटे-बड़े तन्तु हैं। इसका साहित्य, इसकी स्मृति और वाणी है। इसका जीवन इसकी चेतना है। इसकी संस्कृति की भावना इसका प्राण है। इसका स्वातन्त्र्य और सुख इसका मोक्ष है। इस प्रकार भारत का जीवित-माता के रूप से ध्यान करो और नवधा-भक्ति से इसे भजो।'

अरविन्द घोष के इस प्रवचन से मुन्शीजी निराश हुए। इन्हें तो यह आशा थी कि राष्ट्रीयता का अभ्यास करने के लिए वे कुछ पुस्तकों की सूची लिखारंगे परन्तु ये क्या जानते थे कि उस एक वाक्य में श्री अरविन्द ने राष्ट्रीयता के साहित्य का तत्त्व निकालकर रख दिया है। इसके पश्चात् उन्होंने प्रश्न किया कि तुमने विवेकानन्द की पुस्तकें पढ़ी हैं? मुन्शीजी ने कहा—'नहीं।'

'उन्होंने योग पर लिखा है उसे पढ़ना। इससे कुछ ध्यान का स्वरूप समझ में आयागा'—वे बोले।

इस बात से असन्तोष रहने पर भी ये विवेकानन्दजी की पुस्तकें पढ़ने लगे। इन कृतियों को पढ़ते समय भगवान् पतंजलि से उनका:

पहले-पहल परिचय हुआ। उन्होंने सद्गत मणिलाल ननुभाई के द्वारा पातञ्जलि के कुछ सूत्रों पर लिखी हुई अंग्रेजी पुस्तक बड़ी कठिनाई से प्राप्त की और उसे पढ़ने लगे।

मुंशीजी के पास का यह योगसूत्र आज जीर्ण हो गया है। उस पर बार-बार पुट्टे चढ़ाये गए हैं। कई बार उन्होंने इसे बिना समझे या कुछ उलटा समझकर भी पढ़ा है। इस प्रकार भगवान् पातञ्जलि सुख में और दुःख में, एकान्त में और संघ में इनकी रक्षा करते हुए, इनको ढबने से बचाते हुए, इनको प्रेरित करते हुए तथा इनका सञ्चालन करते हुए इनके जीवन के साथी रहे हैं। जब इनका योग सूत्र से पहले-पहल परिचय हुआ तब ये उसमें से कुछ भी नहीं समझ सके थे; परन्तु इनके लिए इतना ही पर्याप्त था। भगवान् पातञ्जलि के स्पर्शसे इनके पाश्चात्थ संस्कार का अंध-मोह घटने लगा और धीरे-धीरे नष्ट ही हो गया।

कालेज में पढ़ते समय एक बार ये वाद-विवाद में असफल हो गए। इस निष्फलता से इन्हें बड़ी ग्लानि हुई और वाणी की प्रतिपत्ति प्राप्त करने के लिए ये प्राणपथ से जुट गए। इन्होंने अपने पिताजी के बाल-चेम्बर्स के वाक्पाठ्य का अभ्यास प्राग्भ किया। उसमें दिये हुए पेट्रिक हेनरी, चैथाम, शेरीडन, बर्क इत्यादि के भाषणों के अनुच्छेद-के-अनुच्छेद घोट डाले। सन् १९०२ की अहमदाबाद कांग्रेस में श्री सुरेन्द्र बनर्जी के ओजस्वी भाषण पर ये लट्टू हो गए और तब से मुंशीजी ने वाक्पटुता का विकास करने के लिए व्यवस्थित रीति से योजना तैयार की और 'बेल्स लैटर्स' के डेमोस्थेनीज़ और सिसरो के प्रकरणों को मांज डाला। ये डटकर श्री सुरेन्द्रनाथ तथा अन्य अनेक भारतीय नेताओं के भाषण कण्ठस्थ करने लगे। किस अवसर पर क्या कहना चाहिए तदनुकूल वाक्य लिख-लिखकर इन्होंने कण्ठस्थ कर लिए। संध्या को कालेज के अंधेरे निर्जन भवन में ये सुरेन्द्रनाथजी की शैली में भाषण करने का अभ्यास करते, भड़ौंच जाते समय मार्ग में नर्मदा के पुल के नीचे स्वर ऊँचा करने के लिए चिल्लाते और दर्पण के सामने

अभिनय, चेष्टा और भावभंगी का समीकरण करते । इतने भगीरथ-प्रयत्न के पश्चात् सन् १९०६ में मुंशीजी बड़ौदा कालेज के वक्ता छात्रों में सर्वश्रेष्ठ माने जाने लगे ।

मुंशीजी ने जिस प्रकार वाक्पटुता प्राप्त करने के लिए अश्रान्त परिश्रम किया उसी प्रकार इन्होंने अंग्रेज़ी लिखने का अभ्यास भी प्रारम्भ किया । सन् १९०४-५ और ६ में 'वेल्स लेटर्स' में से शैली, सौंदर्य, सरसता और वाक्पटुता से सम्बन्ध रखने वाले विवेचनों का इन्होंने गंभीर स्वाध्याय किया । इस पुस्तक में दिये हुए नियमों के अनुसार इन्होंने निबन्ध लिखे । एक निबन्ध लिखने के पश्चात् ये उस निबन्ध की पुनः इस दृष्टि से परख लेते थे कि शब्द और वाक्य नियमानुसार हैं या नहीं ? एक बार तो जान स्टुअर्ट मिल की 'लियटी' इन्होंने आधे से अधिक लिख ली । काज़ाईल, डीकिली और मेकोले का शब्द-वैभव इनके लेखों में दृष्टिगोचर होने लगा । वक्तव्य की अपेक्षा शब्द-वैभव की ओर ये अधिक ध्यान देने लगे और भाषा शुद्धि की जो क्रिया मन में करनी चाहिए वह ये काग़ज पर करने लगे ।

सन् १९०४ में मुंशीजी ने कालेज के अर्धवार्षिक पत्र में लेख लिखने प्रारम्भ किये । वाक्पटुता का विकास करने तथा निबन्ध-शैली का विकास करने के अतिरिक्त मुंशीजी ने इस समय पढ़ने की ओर भी बहुत ध्यान दिया । इन्होंने लिटन, मेरी कौरेली और ड्यूमा की वार्तायें पढ़ीं । वार्ता और उपन्यास साहित्य जितना भी उपलब्ध हो सका उतना इन्होंने मनोयोग पूर्वक अनेक बार पढ़ा । अंत में १९०५ ई० में मुंशी जी प्रथम श्रेणी में एल० एल० बी० परीक्षा में उत्तीर्ण हुए, जिसके फलस्वरूप इन्हें बड़ौदा कालेज से दीवान बहादुर अम्बालाल साँकरलाल पारितोषिक प्राप्त हुआ । फिर १९०६ में इन्होंने बी० ए० परीक्षा में द्वितीय श्रेणी में सफलता प्राप्त की । उसमें भी इन्होंने बड़ौदा कालेज का ईलियट मेमोरियल पारितोषिक प्राप्त किया ।

जून १९०७ के प्रारम्भ में मुंशीजी एल० एल० बी० का अभ्यास

करने के लिए मुंबई आये और तभी से मुंबई-वासी हो गए। ये जिस स्थान पर अपने मामा के यहाँ रहते थे वहाँ पीपलवाड़ी में उस समय तान चालें थीं जिनमें लगभग तीन सौ कुटुम्ब रहते थे। नल पर औरतों की बराबर भीड़ लगी रहती थी और अदमिंश रुगड़े हुआ करते थे।

चारों ओर रसोई-गृह में, चाल में और कठेरे पर गंदगी रहती थी। दोपहर को बहुत-सा स्त्रियाँ चाल में से नीचे जूठन ढालती थीं। स्थान-स्थान पर कूड़े के ढेर लगे रहते, सारे घर में रसोई और संढाल की दुर्गंध के त्रासदायक मिश्रण से प्राण रुंधे जाते थे। चाल में आने के लिए एक गली थी जिसमें नाली का पानी उन्मुक्त रूप से बहता रहता था और बीच बीच में रखी हुई ईंटों पर पाँव धरकर गली को पार करना पड़ता था।

इस त्रासदायक स्थान में रहने के कुछ दिनों पीछे एल० एल० वी० का अभ्यास करने वाले दो मित्रों के साथ मिलकर मुंशीजी ने निश्चय किया कि हम तीनों को अलग अलग कमरा लेकर उसमें साथ-साथ रहना चाहिए। तीनों मिलकर एक कमरा ढूँढने के लिए निकले। वे जहाँ जाते वहाँ प्रश्न किया जाता कि 'पत्नी है?' 'बैरी छे के?' 'खटल हाथ का?' वे निषेधात्मक उत्तर देते अतएव उन्हें तुरंत भगा दिया जाता। इस समय मुंशीजी के प्राचीन अभ्यापक की बात सच्ची सिद्ध हो रही थी कि 'पत्नी विहीन पुरुष विश्वसनीय कैसे हो सकता है?'

अन्त में काँदेवाड़ी में कानजी खेत-ली की चाल में द्वारपाल भैया के निषेधात्मक उत्तर की अवगणना करके भी ये टूस्टियों के पास पहुँच गए। टूस्टी ने मुंशीजी का नाम सुनकर पूछा—“डाकोर में जो अद्युभाई मुंशी थे क्या उनके आप सम्बन्धी होते हैं?”

“जी, मैं उन्हींका भतीजा हूँ” मुंशीजी ने कहा।

“भैयाजी” टूस्टी ने आज्ञा दी, “इमको अच्छी खोली (कमरा) दो।” उस दिन यह कौन जानता था कि मुंशीजी एक दिन इसी चाल के टूस्टी होने वाले हैं।

मुंशीजी ने जो खोली ली उसके पास एक दीन मारवाड़ी कुटुम्ब रहता था। प्रातःकाल आठ बजे से रात्रि-पर्यन्त पुरुष वर्ग काम पर जाता था और मारवाड़िनं इनकी चाल के भाग की ओर राज्य करती थीं। इस-लिए संध्याके चार बजे तक इन्हें खोलीमें ही बैठे रहना पड़ता। यहाँ तक कि पढ़ना-लिखना, आना-जाना सब कठिन हो गया।

इनकी खोली नल और संढास के सामने ही थी। प्रातःकाल से ही नल पर कुम्भ लग जाता था और एक-एक नहाने वाली स्त्री पर दो-दो स्त्रियाँ पहरा देती थीं। इसलिये विवश होकर अन्तःपुर की रानियों की भोंति इन्हें भी मुंह छिपाकर अपनी खोली में ही बैठे रहना पड़ता था। मध्यान्ह के समय जब ये स्त्रियाँ खोली में बैठकर वेणियाँ गूँथती थीं तब भी इन्हें अपने द्वार बन्द ही रखने पड़ते थे। यहाँ तक कि द्वार खोलकर त्रिया-राज्य का विप्लव देखने का आनन्द भी ये नहीं ले सकते थे।

इस शम्भु मेले से, दुर्गन्ध से, निःसीम और असह्य जीवन से मुंशी जी के चित्त में अस्थन्त असन्तोष हुआ। उन्हें ऐसा जान पड़ने लगा मानो बंबई साक्षात् लङ्कापुरी हो जहाँ केवल राक्षस-ही-राक्षस रहते हों। 'इहाँ कहाँ सज्जनका बासा'। यहाँ इनकी दिनचर्या यह थी कि प्रातःकाल उठकर थोड़ा बहुत पढ़ते थे और दस बजे तक खा-पीकर सो जाते थे। दो बजे ये काँदेवाड़ी से निकलते। फणसवाड़ी में 'दीड की चा सिंगल' और 'दीड की चा लीमजी' खाकर चलाते-चलाते पेट्रीट लायन्नेरी में पहुँचते। वहाँ दो-तीन घंटे पढ़कर लॉ-कालेज में पौने छः बजे पहुँच जाते और सात बजे वहाँ से पैदल घर लौट आते।

इन तीनों सहाभ्याह्रियों का यह कोई नियम नहीं था कि साथ-साथ भोजन करें। बहुत बार तो ऐसा होता था कि रसोइये का पुत्र स्वयं खा-कर इनके लिए लंककर जो छोड़ जाता था वही ठंडा भोजन करके ये लोग संतोष कर लेते थे। और बिछाने के लिए एक चटाई थी जिसे बिछा कर बे कुछ समय तक तो पढ़ते, फिर उसी पर सो जाते। प्रायः ये

तीनों सहाय्याई रात को भी मिलकर बातें नहीं कर पाते थे।

उस समय पेटिट लायब्रेरी ही इनकी प्रेरणा-स्थली थी। श्री दलपत राम भाई के द्वारा लाइब्रेरी के कार्यालय के किसी व्यक्ति से इनका परिचय हो गया था और बिना शुल्क के ही इन्होंने लाइब्रेरी को अपना घर बना लिया था। वायु, प्रकाश और दूसरी अनेक सुविधा वाले इस विशाल पुस्तकालय में ये जगत् के साहित्य-स्वामियों का साहचर्य पाने लगे।

कुछ दिनों तक इन्हें इतिहास में एम० ए० करने की धुन लगी रही परन्तु शरीर की अशक्ति को देखकर इन्होंने विचार छोड़ दिया और सिविल सर्विस की परीक्षा के लिए साहित्य, इतिहास आदि विषय पढ़ने लगे। उस समय इनके सामने सबसे बड़ी समस्या थी व्यय की। उसके लिए भी इन्होंने मार्ग ढूँढ निकाला। बड़ौदा कालेजसे पढ़ली एल०एल० बी० परीक्षा में प्रथम उत्तीर्ण होने के कारण इन्हें अम्बालाल साँकरलाल पारितोषिक, और बी० ए० में प्रथम आने के कारण ईलियट पारितोषिक मिले थे। दोनों पारितोषिक पुस्तकों के रूप में मिलनेवाले थे। दलपतराम किसी पुस्तक बेचनेवाले के साथ सौदा कर आए। कुछ पुस्तकें लीं, उनका पुर्जा लिया और यह वचन ले लिया कि जो अच्छी प्रतीत नहीं होंगी उन्हें लौटा देंगे। कालेज में पुर्जा भेजकर पैसे मंगा लिये। इन पुस्तकों में से बहुत-सी पुस्तकें उस पुस्तक-विक्रेता को लौटा दीं और इस प्रकार लगभग सौ रुपये इन्होंने सामान्य व्यय के लिए जुटा लिये।

मुन्शीजी के निकटतम मित्र प्राणलाल भाई १९०७ में बी० ए० में पास हुए। अतएव इन दोनोंने १९०८ में एक तीसरे मित्र के साथ मिल कर गिरगाँव रोड पर खोली लेकर एक साथ रहना प्रारम्भ किया। पहले की अपेक्षा रहने को अच्छा, खाने को अच्छा तथा सहवास भी अच्छा था। अतएव ये तीनों मित्र आनन्दमय जीवन व्यतीत करने लगे।

सन् १९०९-१० में ये अपनी पढ़ाई में कुछ शिथिल होगए थे और

इ नका बहुत-सा समय दूसरों से मैत्री जोड़ने, गायन और टेनिस में, गाँव की और लोगों की पटेलाई करनेमें चला जाता था। फिर भी ये अंग्रेजी में लेख लिखते रहते थे और उगमें से बहुत कुछ 'हिन्दुस्तान रिव्यू' 'इण्डियन लेडीज़ मैगज़ीन' और 'ईस्ट एंड वेस्ट' में प्रकाशित हुए थे। भाषण करने का अभ्यास तो कमरे के एकान्त में चलता ही था।

इस समय इन्होंने सिविल सर्विस की परीक्षा के लिए विलायत जाने का बहुत प्रयत्न किया। इनके मित्र धीरजलाल नाणावटी ने वहाँ इनके लिए पढ़ने की और रहनेकी व्यवस्था भी कर दी थी। केवल व्ययके लिए पैसे कहाँ से आवें यही जटिल प्रश्न था। अन्त में द्रव्य के अभाव के कारण ये सिविल सर्विस के लिए वहाँ नहीं जा सके। जुलाई १९१० में ये एल एल० बी० की परीक्षा में उत्तीर्ण हुए। उस समय १७ जुलाई के पत्र में मनु काका को इन्होंने नीचे की पंक्तियाँ लिखीं—

“उत्तीर्ण होने का समाचार प्राप्त करते ही मैं कुछ चिन्तित हुआ। सुख या दुःख मैं अकेला सहन नहीं कर सकता। परन्तु अब ठीक है... कुछ पागल हो गया हूँ और मेरा पागलपन पागल से भी अधिक पागल है।

“किसी स्थान पर भेजे एक कहानी पढ़ी थी जिसमें ब्याह होने से पहले की रात्रि को कन्या का पति खो जाता है। परिणाम-स्वरूप कन्या पागल हो जाती है और पीछे किसी की भी पद ध्वनि सुनकर उसे यह आभास होने लगता है कि मेरा ही पति आ रहा है। वह वर्षों पर्यन्त स्वयं अनन्त में लय होती रही और उस समय तक राह देखती रही। मेरी स्थिति इस कन्या जैसी ही हो गई है। प्रत्येक ढाक में अभिनन्दन और बधाई के पत्रों का बण्डल आता है तब मेरा हृदय अप्राप्य के लिए लालायित होता रहता है। जो अभिनन्दन नहीं आते हैं उन्हें प्राप्त करने की आशा लगी रहती है। जो पत्र कभी नहीं आता है उसकी राह देखता हूँ, और वह नहीं आता तो दुःख में मग्न हो जाता हूँ। मुझे वेदना-रहित आनन्द कभी प्राप्त ही नहीं होता है।

“यह आशाविहीन पागल स्वप्न है। मेरे रोगी मन की मूर्खतापूर्ण कल्पना है। परंतु इसके बिना मैं जी कैसे सकता हूँ ? यह सारी विजय नीरस है, सारा जगत् शून्य है।.....”

“कल दक्षिण अफ्रीका के श्री एच० एस० पोलक आये हैं और मेरे यहाँ अतिथि बनकर उतरे हैं। दक्षिण अफ्रीका के सम्बंध में लगभग पंद्रह दिनों के पश्चात् हम एक सभा करेंगे.....।”

एल एल० बी० की परीक्षा उत्तीर्ण करने पर बहुत सोच-विचार करने के पश्चात् मुंशीजी ने एडवोकेट परीक्षा देने का निर्णय किया। उस समय एडवोकेट की परीक्षा युवकों को पीस डालने के लिए रची गई थी। क्या पढ़ना चाहिए, क्या नहीं पढ़ना चाहिए इसकी कोई मर्यादा नहीं थी। किन विषयों के प्रश्न-पत्र साथ में आयेंगे यह भी निश्चय नहीं था। अङ्कोंकी संख्या भी नियत नहीं थी। परीक्षा में सम्मिलित होने वाले विद्यार्थियों में से एक-दो अत्यंत मेधावी परीक्षार्थियों को ही परीक्षक लोग उत्तीर्ण करते थे। पहले वर्ष में थिरत्ता ही कोई उत्तीर्ण होता था। किंतु मुंशीजी ने भी अपनी तैयारी करने में कुछ उठा नहीं रखा। अन्त में परीक्षा में सम्मिलित हुए। एक विद्यार्थी ने मुंशीजी से पूछा : “मिस्टर ! क्या पहली बार आये हैं ? अभी जाओ, दो-चार वर्ष ठहर कर आना।”

सन् १९१३ की पहली मार्च को परीक्षा समाप्त हुई। ११ मार्च को पाँच-छः तार आए। मुंशीजी भाग्यशाली निकले। एक ही छुट्ठांग में इस भयानक परीक्षा-सागर को मुंशीजी हनुमान बनकर लाँच गए। मुंशीजी एडवोकेट हुए। उनके संशय, नैराश्य तथा घबराहट सबका अवसान हो गया किंतु रातभर नींद नहीं आई।

एडवोकेटकी परीक्षामें उत्तीर्ण होनेका समाचार प्राप्त होते ही इनकी माता ने हर्ष से डरफुल्ल होकर मुंशीजी को निम्नाङ्कित पत्र लिखा—
‘चिरंजीव कलुभाई,

इस परीक्षा के लिए तुमने तन और मन से जो परिश्रम

किया इसका फल तुम्हे पहले ही वर्ष मिला, इसके लिए तुम्हे धन्यवाद है। अब प्रत्येक काम में तुम्हे सफलता मिले यह मैं अन्तःकरण से कामना करती हूँ।'

इसके अनन्तर माता का हृदय-हर्षातिरेक से बिना प्रयत्न के ही पद्य के रूप में उद्वल पड़ता है और वे लिखती हैं—

‘अंतर आशिष आपना, हरावे उलटे मन,
जननी जठरे अपनी सफल कर्तुं जीवन।
कुल दीपक हो दीकरा काला भारा कहान,
विद्या भोग तम भांगवो पामो जगमां मान।
तन मन धन सुख मां रहो करो परमारथ काम,
यश पामो आ जगत मां धरो सदा चित हाम।
राज काज हाथे धरो मलो आवर अनन्त,
जोइ ठरे मुज आँखड़ी भले मींचे लोचन।’

: ६ :

एडवोकेट मुंशी

एडवोकेट की परीक्षा में उत्तीर्ण होने के पश्चात् मुंशीजी १५ मार्च सन् १९१३ को प्रातःकाल ११॥ बजे किसी का ऋव्या और किसी के बेयड्म पहनकर कोर्ट में न्याय मूर्ति वीमन के साथ हाथ मिलाकर फूल पत्र (ओरीजिनल साइड) के एडवोकेटों की पंक्ति में आये। वहाँ से उठकर जब मुंशीजी अपनी लघुता और अपूर्यता से व्याकुल होकर बैरिस्टरों के बीच में जाकर बैठे तब उन्हें ऐसा आभास हुआ मानो वे उनके बीच में अदृश्य हो जायेंगे।

शामराव मिनोचहेर और हीरालाल सोलिसिटरों की ओर से उन्हें वहीं पहला अभियोग-सूत्र (ब्रीफ) मिला। सामान्य रीति से नए एडवोकेट को वर्षों तक कदाचित् ही ब्रीफ मिलता ही। मुंशी जी की कृत्ति पर इसका बहुत अच्छा प्रभाव पड़ा।

मुंशीजी को जमीयतराम भाई ने अपने कार्यालय के पास वाले सोलिसिटर के कार्यालय में पन्द्रह रुपये प्रतिमास किराये पर एक प्रकोष्ठ दिखा दिया। बीजापुर जेल की जिस कोठरी में मुंशीजी सत्याग्रह आन्दोलन के समय रहे थे उससे भी उनका यह प्रकोष्ठ भद्दा था। इस गवाजविहीन अंधकारयुक्त [छोटे-से खण्ड की ऊपरी छत में एक कांच की छोटी-सी खिड़की थी जिसमें से थोड़ा-सा प्रकाश टुनकर चला आया करता था। पास के खण्ड में और भी कई कार्यालय थे। बरसात के दिनों में उनमें से अनेक जीव-जन्तु मुंशीजी के प्रकोष्ठ में पर्यटन करने चले आते और उनके शरीर मस्तिष्क और भौहों में इस प्रकार समा जाते कि सारी रात उन्हें खुजलाते बीतती, न आँखों में नींद आ पाती न मन में शान्ति। इसीलिए कभी-कभी सोने से पहले वे फिनाइल के पानी से स्नान कर सोया करते।

इसी खोह में मुंशीजी अपने कठिन वर्षों की विकट तपश्चर्या करते और भूखे भेड़िये की भाँति इसीमें से वे अभियोग-सूत्रों की खोज में निकलते। इनकी सबसे बड़ी कठिनाई अपनी आत्मलज्जता की भावना भी थी। अपने चारों ओर मूल्यवान वेशभूषा, चमकदार श्वेत गलपट्टे, सीधे सल वाले पतलून और रेशमी रुमाल देखकर मुंशीजी को अपनी दरिद्रता का अत्यन्त तीव्र अनुभव होता था।

उधर दूसरी कठिनाई अंग्रेजी की भी थी। यों मुंशीजी अच्छी अंग्रेजी लिखते और आत्मकारिक अंग्रेजी में व्याख्यान देते थे, किन्तु बड़ौदा कालेज में अंग्रेजीमें बोलनेका अभ्यास न होनेके कारण साधारण अंग्रेजी में बातचीत करना इनके लिए बड़ा कठिन था। इनका उच्चारण भी अशुद्ध था और लोक सामान्य वाक्य तो उनके मुख से निकल ही नहीं सकते थे।

मुंशीजी को अपनी भाषण-शक्ति का यह अभाव निरन्तर खटकने लगा। इसलिये वे तलियारखान, जिज्ञा और स्ट्रैङ्गमैन जैसे बैरिस्टरों के पीछे खड़े रहकर उनके अंग्रेजी उच्चारण को विशेष ध्यान से अध्य-

धन करने लगे । वहाँ से लौटकर आते तो घर बैठकर उच्च स्वर से नाटकों के सम्वाद पढ़ते और इधर-उधर से छोटे-मोटे सुटकुड़े एकत्र करके लिखकर कण्ठस्थ कर लेते और यदा-कदा उन्हें उलट फेरकर अपने मित्रों के आगे उनका प्रयोग करते ।

जैसे पहले अवकाश के दिनों में मुंशीजी नाटक पढ़ा करते थे वैसे ही इन दिनों ये दर्पण के सामने खड़े रहकर प्रिन्सी काउन्सिल के निर्णय पढ़ते और पुस्तक बन्द करके उसका सारांश शुद्ध उच्चारण के साथ कहा करते । फिर भी उच्चारण में बहुत दिनों तक बराबर भूलें होती ही रहीं ।

छः वर्ष पीछे एक बार मुंशीजी अपने कुछ मित्रों के साथ दार्जिलिंग जा रहे थे । मार्ग में इन्होंने अंग्रेजी के जूस (Juice) शब्द का यदोदिया उच्चारण 'जुइस' कर दिया । भूलाभाई साथ थे, वे हँस दिए, और मुंशीजी के समान ही 'जुइस' कहकर एक तीसरे मित्र को और आँख मारी । मुंशीजी माँप गए कि मुझसे उच्चारण में भूल हो गई है । रात्रि को इन्होंने अंग्रेजी शब्द कोष में देखा तो उसका उच्चारण था 'जूस' । इस बात की कसक बहुत दिनों तक उनके मन में बैठी रही ।

अंगरेज़ी भाषा हमारी पराधीनताकी सबसे कठिन बेड़ी है । यह दुर्भाग्य की ही बात है कि अपने देशमें भी हमें विदेशी भाषा के सम्यक् ज्ञान के बिना प्रतिष्ठा प्राप्त नहीं होती है, और इस बेड़ी का भार सम्मानपूर्वक वहन करने के लिए मुंशीजी ने अपने जीवन के श्रेष्ठतम वर्ष व्यतीत किये हैं । इससे इनको बहुत बड़ा लाभ यह हुआ कि विदेशी भाषा का अभ्यास करते हुए ये शैली और साहित्य रचना के तथा वाक्पटुता और चार्तालाप के कुछ सनातन रहस्यों को समझ सके और जगत् के साहित्य महारथियों का परिचय पा सके ।

मुंशीजी बचपन से नियमित रूप से डायरी लिखते थे । सन् १९१४ के पश्चात् इन्होंने नियमित रूप से डायरी लिखने का अभ्यास

छोड़ दिया परन्तु जब कभी कोई मुख्य घटना होती या ये स्वयं कोई महत्वपूर्ण संकल्प करते तो उसे अवश्य अङ्कित कर लेते। अंग्रेजी में भाषण करने की रीति अत्यन्त कृत्रिम थी। जब भाषण करना होता तब ये अंग्रेजी में कुछ सारांश वाक्य लिख लेते, उसे कई बार उच्च स्वर से पढ़ लेते और फिर भाषण करते समय उन वाक्यों को अपने वक्तव्य में अत्यन्त शुद्ध रूप से अपना लेते। कभी-कभी तो पूरा-का-पूरा भाषण ही रटकर सभा में बोलते।

सन् १९१२-१३ में यूनियन में भवभूति पर वादविवाद हुआ। उसमें बोलने के लिए इन्होंने जो भाषण तैयार किया था उसका तार भी लिख लिया था जिसे देखकर मुंशीजी की उस समय की शैली का कुछ परिचय प्राप्त हो सकता है—

“सज्जनों !

प्राचीन काल से ही त्रासद को ही काव्य का सर्वोत्कृष्ट क्षेत्र माना गया है। यह वास्तव में संस्कार, उदात्तभाव तथा अभिव्यक्ति का काव्य है। मानवीय वातनाओं को त्रासद के समान दूसरा क्षेत्र नहीं मिल सकता, मानवीय भावों को दूसरी रङ्गस्थली नहीं मिल सकती और मानवीय भाषा को दूसरा अभिव्यञ्जनापथ नहीं मिल सकता।

“साहित्य का प्रारम्भ होता है महाकाव्य से, और अन्त होता है त्रासद से। अन्धीलित आँसुओं वाला आश्चर्य तथा असंस्कृत युग की शक्ति और दाहकता कवि के भावों की कोमल और उत्कृष्ट अभिव्यक्ति की स्थान दे देती है। होमर का अन्त हुआ एडरीपीदेस् दाँते और मिह्टन का हुआ गेटे और ह्यूगो में। व्यास और बास्मीकि की सशक्त अव्यता ने अपना अवसान पाया भवभूति की मधुर और भावमयी कविता में।

“हमें देखना है कि हमारा कवि वाग्देवी के दिव्य पुत्रों में कहाँ मिलता है। त्रासद का विकास सर्वप्रथम यूनान ने किया और आप देखेंगे कि उसके दो पुत्रों ने अपनी महत्ता सब युगों में बनाये रखी,

वे थे ऐस्कुलस और एडरीपिदेस् । तब आये भवभूति । पन्द्रहवीं शताब्दी ने शेक्सपियर के भव्य नाटक देखे ।

“उन्नीसवीं शताब्दी ने दो प्रतिभाशाली कवियों का उदय देखा— एक गेटे, जो सार्धभौम श्रेणी का था और वर्तमान सभ्यता का भविष्य-वक्ता था, दूसरा था बिक्टर ह्यूगो, जो स्वतन्त्रता और प्रेम का भेरी-घोष करने वाला देवदूत था”...इत्यादि ।

इसके पश्चात् इन्होंने नवीन पद्धति प्रारम्भ की और निम्नलिखित भाषण-सूत्र लिखकर सामने रख लिये—

१—सरल भाषा का अभ्यास करना; सदैव सरल शब्द का प्रयोग करना ।

२—छोटे वाक्यों का प्रयोग करना ।

३—उच्चारण शुद्ध करना ।

४—अपने प्रमाणों को सत्यता की कसौटी पर कस लेना, विपत्ती द्वारा दोष निकाले जाने की प्रतीक्षा न करना ।

५—विषय को इस प्रकार उपस्थित करना कि उसमें निमग्न हो जायं । इस प्रकार सिद्ध की हुई तन्मयता के द्वारा प्रेरित शब्दावली का ही प्रयोग करना चाहिए, शब्दों की पहले से तैयारी नहीं करनी चाहिए ।

६—श्रोता का हृदय जीतने के लिए बोलने की शैली साधने की अपेक्षा उसे पराजित करने की कला पर अधिक ध्यान देना चाहिए ।

७—श्रोता को थकने नहीं देना चाहिए और या तो उसके थकने से पहले ही बोलना बन्द कर देना चाहिए या उसकी रुचि के अनुकूल रसप्रद सामग्री उपस्थित करते रहना चाहिए ।

मुंशीजी ने सन् १९१७-१८ तक तो इन सूत्रों का पालन किया किन्तु पुराना अभ्यास इतना जमकर बैठ गया था कि वह पूर्णतः छूट नहीं पाया । इसलिए यह नई रीति पूर्णरूप से आत्मसात् नहीं की जा सकी ।

१२ जून सन् १९२३ की संध्या को जमीयतराम भाई मुंशीजी को

हार्डकोर्ट के तीसरे खण्ड पर भूलाभाई के प्रकोष्ठ में ले गए और उनसे मुंशीजी का परिचय कराया। मन्दस्मित से भूलाभाई ने इनका अभिनन्दन किया। उस समय मुंशीजी की मनोदशा उसी बालक की-सी हुई जिसे कोई गुरु के पास पढ़ने छोड़ आया हो।

उनके चले जाने पर भूलाभाई ने इनसे कहा, “देखो, लाउंड्रस ने मुझसे जो पहले दिन कहा था वही मैं तुमसे कहता हूँ : यदि तुम मेरे लिए उपयोगी सिद्ध होगे तो मैं तुम्हारे लिए उपयोगी सिद्ध होऊँगा, और देखो, तुम साढ़े छः बजे आना। विचार-विनिमय के समय तीसरे का होना सोलिसिटर्ओं को अच्छा नहीं लगता। इसलिए जब ये लोग चले जायं तब मुझसे मिलना। जाओ, कल आना।”

उसी दिन से मुंशीजी के जीवन की कठिन तपश्चर्या प्रारम्भ हुई। ये प्रातःकाल दस बजे घर से निकलते, दिनभर हार्डकोर्ट के पुस्तकालय में पढ़ते, कोर्ट उठने के पश्चात् अपने प्रकोष्ठ में बैठते और साढ़े छः बजे भूलाभाई के प्रकोष्ठ के द्वार पर उपस्थित हो जाते। भूलाभाई का विचार-विनिमय सात-आठ बजे तक चलता रहता और कभी-कभी तो इनकी गाड़ी आठ बजे उन्हें लेने आती। पर ये तब तक रुके रहते। फिर मुंशीजी प्रकोष्ठ में जाते, एक-दो निर्जीव प्रश्न पूछकर उनका ध्यान आकृष्ट करने का निष्फल प्रयत्न करते। वे टोप हाथ में लेते और कहते : “अच्छा मुंशी ! तो कल आना, कुछ दूँगा।”

कुछ दिनों के पश्चात् भूलाभाई ने अभियोग-आवेदन (अरज़ी-दावे) का उत्तर तैयार करने के लिए मुंशीजी को एक ब्रीफ़ (सूत्र) दिया। मुंशीजी ने तो उत्तर की रचना अपनी आडम्बरपूर्ण अङ्गरेज़ी में लिख डाली। तीसरे दिन भूलाभाई ने कहा : “यह अंगरेज़ी यहाँ नहीं चलेगी।” हताश होकर मुंशीजी ने देखा कि पन्द्रह घंटे के परिश्रम से तैयार किया हुआ उनका उत्तर अन्त में रही की टोकरी में विश्राम ले रहा है।

अन्त में मुंशीजी ने अपनी रीति से तैयारी करनी प्रारम्भ की।

इन्होंने बड़े-बड़े बैरिस्टों से और भूलाभाई से प्राप्त किये हुए प्राचीन लेख एकत्र किए, उनकी प्रतिलिपि की और उनकी भाषा का अनुकरण करना प्रारम्भ किया। कौन-सी शिकायत कैसे शब्दों में की हुई है इसकी सूची बनाई और श्री भूलाभाईके लिए बार-बार अभियोग-लेख लिखकर तैयार करने प्रारम्भ किए। इस परिश्रममें इनको तीन अद्वितीय पुस्तकों से बहुत सहायता मिली। पीछे मुंशीजी ने ऐसा नियम कर लिया कि जिस विषय के सम्बन्ध में कुछ लिखना होता उसके विषय में इन पुस्तकों में से पढ़ लेते, उस पर टिप्पणी करते और पीछे अभियोग-लेख तैयार करने का काम हाथ में लेते।

उन दिनों हाईकोर्ट के क्लिज पर भूलाभाई नवोदित सूर्य के स्याम चमकते थे। बड़े-बड़े बैरिस्टर उनसे ईर्ष्या करते थे। गुजराती सोलिसिटर तो इनके अतिरिक्त किमी को कुछ समझते नहीं थे। पारसियों में ये पारसी शाही बन गए थे। न्यायाधीश भी इनकी मधुर तर्क शैली पर मुग्ध थे।

उस समय सर बेनिल स्कॉट मुख्य न्यायाधीश थे। आठ जुलाई को आया-कोर्टकी एक अपीलमें मुंशीजी पहली बार उनके कोर्टमें उपस्थित हुए। उसके लिए उन्होंने बहुत दिनों से तैयारी की थी, कितने ही सूत्र बना-बनाकर फाड़ डाले थे। पिछली रात्रि को इन्हें घबराहट के मारे नींद तक नहीं आई थी। मुंशीजी जब कोर्ट में जाकर खड़े हुए तब उन्हें प्रतीत हुआ कि इनके सामने एडवोकेट जनरल स्ट्रैज़मैन खड़े हैं।

मुंशीजी अपील उपस्थित करने के लिए खड़े हुए तब उनकी आँख के आगे न्यायालय गोलाकार होकर चक्कर लगाने लगा। गले से स्वर निकलना बन्द हो गया। कानों में घनघन-घनघन घण्टा सुनाई देने लगा। पन्द्रह-बीस मिनट पर इनकी बीबी खुली और ये बराबर बोलने लगे।

इन्होंने कुछ अशुद्ध कहा होगा, इस पर टोककर स्ट्रैज़मैन बीच में ही कुछ बोल उठे। स्कॉट ने कड़ाई से स्ट्रैज़मैन की ओर देखा और

बोले : “एडवोकेट जनरल महोदय ! आपकी भी बारी आने वाली है ।”

न्यायाधीश ने निर्यायात्मक ध्वनि से स्ट्रैज़मैन को वाग्धारा काट डाली । वे कुछ अक्रुद्धाकर आधा ही वाक्य छोड़कर बैठ गए ।

“श्री मुन्शी, अब आप कहते चलिए ।” स्कॉट ने विधि-वाक्य उच्चारण किया और टिप्पणी लेना प्रारम्भ किया ।

मुन्शीजी के पैरों में बल आया और उन्होंने आगे बोलना प्रारम्भ किया । स्ट्रैज़मैन ने फिर टोकने का साहस नहीं किया ।

स्कॉट के साथ में न्यायाधीश बेचलर थे । वे बहुत मितभाषी थे । मुंशीजी ने अपने तर्क देते समय कहीं यह कह दिया : “इसके लिए प्रायः कोई प्रमाण नहीं है……” बेचलर ने तुरन्त रोककर कहा : “साक्ष्य में प्रायः नहीं होता, या तो प्रमाण होता है या नहीं होता ।”

मुन्शीजी की इस अनिश्चित बोलने की रीति को इससे बड़ी क्षपत लगी । वक्तव्य समाप्त करने से पहले मुन्शीजी ने साहस के साथ कहा—

“महोदय ! आपके सम्मुख उपस्थित होने का यह मेरा प्रथम अवसर है । अपना पहला तर्क उपस्थित करते समय मैं घबरा गया था, यदि आज्ञा हो तो मैं उसे फिर से कह डालूँ ।”

स्कॉट ने अपने शान्त और शुद्ध उच्चारण के साथ कहा—“हाँ कह सकते हो ।”

थोड़े दिनों के पश्चात् लाइब्रेरी में मुंशीजी से सर जमशेदजी मिले और पूछा कि आपने कुछ दिन पहले स्कॉट के आगे क्या कोई अपील रखी थी ? मुंशीजी ने स्वीकृति से सिर हिलाया । उन्होंने कहा—“स्कॉट आपको बहुत मानते हैं । कल क्लब में उन्होंने मुझसे बात की । लॉ कॉलेज में प्रोफेसरों की नियुक्ति के प्रश्न के सम्बन्ध में आपको स्मरण कर रहे थे । परन्तु, आप बिलकुल नये हैं ।”

यह सुनकर मुंशीजी प्रसन्नता के मारे उल्लस पड़े और संध्या को जब भूलाभ के चेम्बर में गये तब अपने गुरु को अपने हर्ष का सम-

भागी बनाने के लिए बेचैन हो उठे । अक्सर देखकर मुंशीजी ने भूलाभाई को सारी घटना कह सुनाई । भूलाभाई अन्यमस्क होकर सुनते रहे और अपनी ओर से इतना ही कहा—“अरे ये लोग यों ही बका करते हैं ।” मुंशीजी का चढ़ता हुआ अभिमान-उत्तर तत्काल टंडा पड़ गया ।

भूलाभाई के संसर्ग में मुंशीजी ने बहुत सीखा और बहुतोंके परिचय में आए । वास्तविक बम्बई और उसके जीवन के कितने ही स्वरूपों का ज्ञान मुन्शीजी को भूलाभाई के परिचय में आए बिना कदापि न प्राप्त होता ।

सन् १९१७ के मई मास में भूलाभाई और इच्छा बहन मुंशीजी को दार्जिलिङ्ग ले गए । रास्तेमें ये कलकत्ते उतरे और वहाँ श्री सुरेन्द्रनाथ बनर्जी के दर्शन कर आए ।

उस समय दार्जिलिङ्ग में सर जगदीशचन्द्र बोस ने इन सबको चाय पीने के लिए आमन्त्रित किया और हिन्दू के अग्रगण्य वैज्ञानिक के अनुकूल श्रद्धाभाव के साथ ये लोग उनके स्थान पर गये । श्रीमती बोस ने इनका स्वागत किया । अन्य लोगों के साथ इन्हें भी बैठाया । इसके पश्चात् बीच के द्वार खुले । विरजिस पहने हुए नेपोलियन की अल्प अनुकृति के समान सर जगदीश निकले और सबसे मिले ।

वे इनको अपनी प्रयोगशाला दिखाने के लिए ले गए । वहाँ इनके पट्ट शिष्य बोशीसेन ने भूलाभाई तथा मुन्शीजी आदि को सूक्ष्मदर्शक यन्त्रों से यह दिखलाया कि किस प्रकार वृक्ष भी मनुष्यों के ही समान हैंसते, रोते और मदिरा पीकर झूमते हैं ।

सर जगदीश इन सबको एक वृक्ष के पास ले गए जिसके नीचे एक चौतरा था । उसे दिखाते हुए वे बोले : “इसी वृक्ष के नीचे बैठकर ऋषियों की विश्व-बन्धुत्व की भावना का स्मरण करते-करते मुझे सत्य का भान हुआ और यह शोध करने का मार्ग मिला ।”

: ७ :

कर्म-सिद्धि की खोज में

अपने गुरु श्री अरविन्द घोष के सम्पर्क में रहने के कारण इनके मन में योग की ओर कुछ आकर्षण हुआ और, सन् १९१२ से १९१४ तक इन्होंने यथासम्भव योगाभ्यास करने का प्रयत्न किया। वे नियमित रूप से ध्यान लगाकर बैठने लगे। पहले युद्ध का चित्र सामने रखते और चलते-फिरते इस ध्येय को दृष्टि के सामने लाने का प्रयत्न करते, योगसूत्र का प्रतिदिन पाठ करते, ऊँकार की जप भी करते और नाटक करने का उपक्रम भी करते। किन्तु कोर्ट का काम-काज, उपन्यास लिखनेका मानसिक श्रम तथा अन्य प्रवृत्तियों के कारण इस योगाभ्यास का क्रम न चल पाया। योगी को शान्त, निश्चिन्त और संयत होना चाहिए। वह परिस्थिति मुंशीजी को नहीं मिल पाई। परिणाम यह हुआ कि इनका सिर दुखने लगा और रात्रि की निद्रा भी भागने लगी। इन्हें ऐसा प्रतीत हुआ कि मैं विपरीत दिशा की ओर जा रहा हूँ। अन्त में हारकर इन्होंने श्री अरविन्द घोषको पत्र लिखा—“यदि मेरे भाग्य में कर्मसिद्धि लिखी हो तो उत्तर दीजियेगा। उत्तर न मिलने पर मैं समझ लूँगा कि मेरे भाग्य में कर्मसिद्धि नहीं लिखी है।” प्रत्युत्तर की एक महीने तक प्रतीक्षा की। प्रत्युत्तर न पाने पर इन्होंने इस आकांक्षा को तिलाञ्जलि दे दी।

अन्त में इन्होंने सब कुछ छोड़कर ‘निस्त्रैगुणयो भवान्’ का जप करना प्रारम्भ किया। और इस प्रकार इन्होंने अपना अभ्युदय सिद्ध करना प्रारम्भ किया। निस्त्रैगुण्य का शास्त्रीय अर्थ छोड़कर मुंशीजी ने यह अर्थ लगाया कि सत्व, रजस् और तमस्—शान्त, प्रवृत्तिमय और शैथिल्यमय—ऐसे तीन गुणों में से प्रसङ्गानुसार व्यक्त करने योग्य गुणों को जानने वाला और उस गुण के अनुसार आचरण करने वाला व्यक्ति ही निस्त्रैगुण्य है। इसी व्याख्या के अनुसार इन्होंने अपने निस्त्रैगुण्य बनने की एक योजना बना ली।

इन्होंने अपनी निस्त्रैगुण्यता की सिद्धि के लिए जो कार्यक्रम बनाया था उसका सारांश नीचे दिया जाता है ।

१. निस्त्रैगुण्य—व्यवसायात्मिका बुद्धि और निष्काम कर्म ।

२. व्यवसायात्मिका बुद्धि का विकास करने के लिए ज्ञान, अभ्यास और तितिक्षा चाहिए । उसे प्राप्त करने के लिए निस्त्रैगुण्य पुरुषके ध्येय के छः अङ्ग हैं : (१) देही (२) कुटुम्बी (३) कर्मचारी (४) साहित्यकार (५) धाराशास्त्री (६) राष्ट्र सेवक ।

वर्ष का अभ्यास:—दैनिक स्वाध्याय—गीता और योगसूत्र ।

(१) देही

अ—शक्ति च (२०) मण्टेकिस्टो (१००)

(१) डंबल (२) दंड ५० (३) विलियड्स, २५ व्रक

[स्वाध्याय—फूट्स कोर्स]

आ—शोभा

(१) चलने की रीति (२) शरीर की शोभा

[स्वाध्याय—व्यक्तित्व का विकास]

इ—६२० = प्राणायाम

(२) कुटुम्बी

स्नेह, च (२०) अर्बोले (१००)

(३) कर्मचारी

अ—शिष्टाचार च (२०) मौटेकिस्टो (१००)

(१) विनय (२) शोभा (३) निस्संकोचता (४) मृदुता (५) गौरव

[स्वाध्याय—लोकप्रियता—इमर्सन; शिष्टाचार—चेस्टरफील्ड:लेटर्स]

आ—प्रगल्भता च (२०) मिराबो (१००) साहस

[स्वाध्याय—कार्लाइल, मिराबो, दाँते, इमर्सन, आत्मनिर्भरता]

(२) हलकापन

[स्वाध्याय—मार्क ट्वेन : इनोसेंट्स एग्रीड]

(३) प्रभावोत्पादकता

शान्ति च (२०) मोण्टेक्रिस्टो (१००)

(४) मनः स्थैर्य

[स्वाध्याय—गॉर्डन : पावर ऑफ़ पर्सनैलिटी]

(५) नियमितता बेसेंट (१००)

[स्वाध्याय—टॉडः स्टूडेंट्स मैन्वेल]

ई—इच्छाशक्ति च (४०) नेपोलियन (१००)

(१) कार्य-साधिका शक्ति

(२) अग्रसाध

[स्वाध्याय—प्लुटार्क, सीज़र, फौस्टर : डिलीज़न ऑफ़ कैरेक्टर]

ड—शैली जोन मिल (१००)

(१) बुद्धि रानाडे (४०)

[स्वाध्याय—मिलः रिग्रज़ टेटिव गवर्नमेण्ट]

(२) भाव प्रधानता विकटर ह्यू गो (१००)

[स्वाध्याय { मिचेल्लेट : क्रैच रिबोल्यूशन

ह्यू गो : लिरिकस

फजापी का केकारव

(३) वर्णनात्मकता ड्यूमा (१००)

[स्वाध्याय—वाशिगटन इर्विज़ः स्फेचलुक इब्सनः सरस्वती चन्द्र भा० २]

ऊ—वाक्पटुता च (३०) बेसेंट (१००)

(१) स्वर (२) भाषा (३) पद्धति

[स्वाध्याय—मुंह से बोलने के लिए

मूर : इण्डियन अपीलस

बाम्बे लॉ रिपोर्टर

हाऊ टु आरग्यु एंड टु विन]

वार्तालाप क्ल (३०) मांटेक्रिस्टो (१००)

(१) समझाने की कला (२) रंजन करने की कला

(४) साहित्यकार

(१) वाचन : कार्लाइल—मिल्लैनी

मिचेलेट—फ्रैंच रिवोल्यूशन

सरस्वती चन्द्र—द्वितीय भाग

गुल्लानसिंह—हिन्दी की दो पुस्तकें

(२) लेखन: ३ अंग्रेजी लेख, ३ गुजराती लेख; ३ गुजराती कहानियाँ;
२ अंग्रेजी कहानियाँ, १ गुजराती उपन्यास, १२ व्याख्यान,
'भागवत त्रैमासिक'

(५) धारा शास्त्री

(१) खरड़े तैयार करना : क्ल (४०) इन्वेराइटी (१००)

[स्वाध्याय—ग्रौडगर : प्लीडिंग्स

(२) कायदे का ज्ञान : डा० घोष (१००)

[स्वाध्याय—रौस्को : मिसी प्रिस

(३) वकालत करने की कला क्ल (४०) लाउयड्स (१००)

[स्वाध्याय—हैरिस ऐडवोकेसी

(६) राष्ट्र सेवक

(१) लेखक (२) वक्ता बेसेन्ट (१००)

इस प्रकार १९१४ से १९१७ तक प्रति वर्ष मु'शीजी कार्यक्रम बनाते थे। आठ-दस दिन तक वे अपने को अङ्क देते थे और अल्प अङ्क पाने पर वे अपनी डायरी में लिखते थे।

परन्तु वस्तुतः देखने पर इनका क्रम 'कर्मसु कौशलम्' प्राप्त करने का था। परन्तु कौशल प्राप्त करने की इस रीति में वे सफल नहीं हो सके। किसी समय तो कुल १७०० अङ्कों में से १०० या ३०० अङ्क ही

विदेश-यात्रा

मुंशीजी जब विद्यार्थी अवस्था में थे तभी से इनकी यूरोप जाने की तीव्र इच्छा थी। द्रव्य के अभाव में तथा पारिवारिक स्थिति उपयुक्त न होने से वे उस समय इस इच्छा को कार्य रूप में परिणत नहीं कर सके। अन्त में सन् १९२३ में मुंशीजी ने अपनी धर्मपत्नी श्रीमती अतिलक्ष्मी के साथ यूरोप के लिए प्रस्थान किया। सर्वप्रथम इन्होंने नेपल्स देखा। फिर वहाँ से कौमोत्सुसर्न, मौण्टे कार्लो का निरीक्षण किया। किन्तु नेपल्स के अखात को देखकर इनको जो मानसिक उद्वेग उत्पन्न हुआ उसका अनुभव इन्हें फिर कभी नहीं हुआ।

नेपल्स यूरोप में अत्यन्त रमणीय स्थान है। सभी यात्री एक स्वर से कहते हैं कि समुद्र से देखने पर नेपल्स और उसके अखात का दृश्य ऐसी अप्रतिम रमणीयता से परिपूर्ण दृष्टिगोचर होता है कि कलम या त्वाँतका द्वारा भी उसका सच्चा चित्र अंकित नहीं किया जा सकता। मुंशीजी जहाँ जाते वहाँ राजपथों पर सुनिश्चयात् कलाकारों की कला कृतियाँ दिखाई देतीं। निर्जीव दिखाई देने वाली बहुत-सी गलियों में भव्य मन्दिरों के दर्शन करते और उनके भीतर प्रविष्ट करके अकल्प्य सौंदर्य से मग्नित चित्रों का दर्शन करके अपने नेत्र शीतल करते। नेपल्स में इन्होंने हटली की कला-समृद्धि देखी और अन्त में पैरिस और लंदन के आश्चर्य-गृह देखे।

नेपल्स के आश्चर्य-गृह के मुख्य तीन भाग हैं : एक जुगुप्ता जनक पौम्पीआई की अवशिष्ट वस्तुओं का, जो सामान्यतः बन्द रहता है और जिसमें विशेषतः पुरुषों को ही जाने की अनुमति है। दूसरा रोमन सम्राटों का विभाग है जिसमें जूलियस सीज़र और अन्य अनेक सम्राटों की अद्भुत मूर्तियाँ हैं। तीसरे विभाग में यूनान के शिष्य के नमूने देखकर उत्साह और प्रशंसा के कम्प से प्रत्येक व्यक्ति रोमांच का अनुभव करने लगता है।

नेपल्स में, रोम में, फ्लोरेंस में, पेरिस में तथा लंदन में इन यूनानी शिल्प स्वामियों की कृतियाँ इतस्ततः बिखरी हुई पड़ी हैं।

मुंशीजी ने वहाँ मन्दिर देखे। इनमेंसे 'डुओमो' 'वेपल आफ फार्डि-नेण्डो' और 'सेन फ्रांसिस्को द पाओला' इन्हें अधिक आकर्षक प्रतीत हुए। इन्होंने यूरोप के महान् देवालयों के वातावरण का अनुभव प्रथम बार किया। देवालय का यह वातावरण उसकी ऊँचाई, लम्बाई और भीतर आने वाले प्रकाश से जाना जाता है। अपनी विशालता का ध्यान हटाकर देखने वालेकी अल्पताका ध्यान कराकर जंगलकी भाँकी दिखलाते हुए पूज्य भाव प्रेरित करने की उत्कण्ठा उसमें दिखाई देती है। सागर और व्योम के एकांत में ही पूज्य भाव अनुभव करने वाले मुंशीजी, पत्थर और रंगीन दर्पण में से आने वाले प्रकाश में पूज्य भाव का अनुभव नहीं कर सके। मुंशीजी ने अपनी यूरोप यात्रा का सम्पूर्ण अनुभव गुजराती में 'मारी-बिन जवाबदार कहानी', में लिखा है। अपनी जिज्ञासा शान्त करने के लिए पाठकों को वह ग्रन्थ अवश्य देखना चाहिए।

: ६ :

श्रीमती अतिलक्ष्मी का वियोग और लोकसेवा

यूरोप के प्रवास से लौटने के पश्चात् थोड़े ही दिनों में मुंशीजी को अपना सर्वस्व समर्पण करने वाली, उनके दुःख-सुख में ही अपना दुःख-सुख अनुभव करने वाली, अपनी सेवा, त्याग-भावना एवं तपस्या से मुन्शीजी को सतत बल प्रदान करने वाली आदर्शमयी धर्मपत्नी श्रीमती अतिलक्ष्मी का सन् १९२४ में देहावसान हो गया। इसी वर्ष इन्होंने अपना सामाजिक उपन्यास स्वप्नदृष्टा प्रकाशित किया। यह उपन्यास इनके जीवन से सम्बन्ध रखता है। इसमें अधिकतर औपन्यासिक ढंग से वंगभंग का वर्णन, बङ्गोदा कालेज में अध्ययन करते समय इनके अनुभवों का वर्णन तथा सन् १९०७ की सूरत कांग्रेस का कलात्मक वर्णन है जिसमें ये दर्शक के रूप में सम्मिलित हुए थे।

यूरोप जाने के पूर्व इन्होंने गुर्जर सभा का पुनरुद्धार किया था। उसीका परिष्कृत नाम 'सर्व सम्मति से 'गुजरात साहित्य परिषद्' रखा गया। गुजराती साहित्य की अभिवृद्धि और गुजरात के गौरव की महती भावना लेकर ये इस कार्य में एकाग्रमन होकर लग गए। तबसे आज तक इन्होंने सभापति के पद से गुजराती साहित्य से सम्बन्ध रखने वाले प्रत्येक विभाग की अभिवृद्धि की है। इसी वर्ष ये पंचगनी में होने वाली शिक्षा-समिति के सभापति सर्व सम्मति से चुने गए और हरकिसनदास नरोत्तमदास हास्पिटल के अध्यक्ष चुने गए जिसका अध्यक्षपद आप अभी तक पूर्ण योग्यता से संभाल रहे हैं। इस जनाकीर्ण विशाल नगरी में केवल हरकिसनदास हास्पिटल ही ऐसा चिकित्सालय है जहाँ संज्ञानता तथा सेवाभाव से रोगियों की शुश्रूषा एवं चिकित्सा की जाती है। सुव्यवस्था का सम्पूर्ण श्रेय केवल मुंशीजी को ही है।

सन् १९२६ में मुंशीजी रजिस्टर्ड ग्रेजुएटों की ओर से निर्वाचित होकर बम्बई विश्व-विद्यालय की सेनेट में प्रविष्ट हुए और थोड़े ही दिनों में इन्होंने सिण्डिकेट में भी स्थान पा लिया। विश्व-विद्यालय में जाकर इन्होंने यूनिवर्सिटी के लगभग सभी विषयों में सक्रिय रस लिया है। गुजराती तथा प्रान्त की इतर भाषाओं को यूनिवर्सिटी के अभ्यास क्रम में योग्य स्थान दिलाने के लिए इन्होंने जो परिश्रम और प्रचारकार्य किया वह लोक-विदित है। गुजरात के लिए अलग यूनिवर्सिटी बनाने के लिए भी इन्होंने ही सर्वप्रथम पुष्कल प्रयत्न किया था। आज सारा गुजरात सहर्ष इनकी योजना को अपनाकर इस कार्य में लगा हुआ है। उसकी रूपरेखा भी तय्यार हो चुकी है। केन्द्रीय धारा-सभा के अध्यक्ष श्री भावलाणकरने भी मुंशीजी की इस योजनाको अपना लिया है और आज अपनी सम्पूर्ण शक्ति के साथ इसीके पीछे लगे हुए हैं। कोई आश्चर्य नहीं कि थोड़े ही दिनों में मुंशीजी के इस प्रयत्न की सिद्धि हमें दिखाई देने लगे।

सन् १९२६ में ही श्रीमती लीलावती के साथ इनका पुनर्व्याज

श्री होगया और साहित्य-जगत् की एकांत आत्मीयता परिणय सूत्र में गुंथकर अधिक सबल और दृढ़ होगई है ।

: १० :

राष्ट्र-सेवक

अपने साहित्यिक और व्यावसायिक जीवन के बीच-बीच मुंशीजी 'भार्गव त्रैमासिक' और 'आर्य प्रकाश' में लेख लिखते रहे । परन्तु इससे उन्हें पूर्ण सन्तोष नहीं हुआ । इस्ती बीच सन् १९१४ में जर्मन महायुद्ध प्रारम्भ होगया । हृदय में उमड़ती हुई राष्ट्रियता को व्यक्त करने के लिए सन् १९१५ में इन्दुलाल और मुंशीजी ने 'सत्य' नामक मासिक पत्रिका हाथ में ली और इन्दुलाल के सम्पादकत्व में जुलाई में 'नवजीवन' और 'सत्य'का प्रकाश प्रारम्भ होगया जिसकी आर्थिक सहायता पीछेसे शङ्करलाल बेङ्कर करने लगे थे । इसके पहले ही अंकमें मुंशीजी ने लिखा—'जीवित राष्ट्र का जीवन और साहित्य वीर्यवान होता है और समय के महाप्रश्नों का समाधान करने के लिए कला को शस्त्र बनाकर निश्चयात्मक बुद्धि से आगे बढ़ता है ।

उस समय श्रीमती बेसेन्ट और सर विलियम वेडरवर्न आदि हिंदू के मित्रों की मन्त्रणा हुई और इन सबको ऐसा लगा कि महायुद्ध का प्रसङ्ग देखते हुए यदि छोटे-छोटे सुधार कराने के बदले भारत 'होमरूल' (स्वशासन) माँगे तो मिल जाय । इस संकल्प का प्रचार करने के लिए श्रीमती बेसेन्ट ने १९१४ की जनवरी में 'कॉमन विल' (सबकी इच्छा) नाम का पत्र निकाला और छः महाने के पश्चात् 'न्यू इण्डिया' (नया-भारत) प्रारम्भ कर दिया । श्रीमती बेसेन्ट ने अपने थियोसोफ़ीय धनु-गामियों को होमरूल का आन्दोलन करने के लिए लिखा और अगले सितम्बर में एम्पायर थियेटर में 'युद्ध के पश्चात् हिन्दू' विषय पर व्याख्यान देकर आंदोलन छेड़ दिया ।

याँ तो श्रीमती बेसेन्ट का भाषण मुंशीजी ने बहुत बार सुना था,

परन्तु यह व्याख्यान वाक्पुटता की दृष्टि से— अर्थात् वाग्वैभव, उच्चारण, भावना, अोज, छटा, तथा प्राभावोत्पादकता— इन सबकी दृष्टि से ऐसा अपूर्व था कि मुंशीजी को यह विश्वास होगया कि श्रीमती बेसेन्ट को जो जगत् का सर्वोपरी वक्ता कहा जाता है, वह अकारण नहीं है। श्रीमती बेसेन्ट के इस आन्दोलन को श्री दादाभाई नौरोजी का भी समर्थन प्राप्त होगया और आन्दोलन धीरे धीरे शक्ति पकड़ने लगा।

इसके पश्चात्, जमनादास, शङ्करलाल, इन्दुलाल और मुंशीजी इन चारों ने मिलकर निश्चय किया कि अंग्रेज़ी में एक साप्ताहिक निकाला जाय और उसके सम्पादन का भार पड़ा मुंशीजी तथा द्वारकादास के कंधों पर।

सितम्बर के अन्त में मुंशीजी और जमनादास पेडर रोड पर नरोत्तम सेठ के बंगले में श्रीमती बेसेन्ट की सम्मति लेने गये। उन्होंने विस्तार से इन्हें समझाया कि सम्पादक के रूप में क्या-क्या कर्मा उचित होगा। वहाँ से गे लोग माननीय श्रीनिवास शारत्री का आशीर्वाद लेने गये। शास्त्रीजी ने भी इनके प्रयत्न का स्वागत किया तथा इन्हें पूर्ण सहयोग दिया। महर्षि दादाभाई ने भी आशीर्वाद भेजे और १९१२ के नवम्बर की १७वीं तारीख को इन्होंने “यंग इण्डिया” आरम्भ कर दिया तथा साथ ही होमरूल लीग में सम्मिलित होकर उसके प्रतिभाशाली और प्रभावशाली सदस्य बने।

१९१६ की पहली अगस्त को कांग्रेस द्वारा दी हुई चुनौती की नौ महीने की अवधि समाप्त हुई और लोकमान्य तिलक ने इण्डियन होमरूल लीग स्थापित कर दी। सितम्बर में श्रीमती बेसेन्ट ने मद्रास में “आल इण्डिया होमरूल लीग” स्थापित की। थोड़े ही दिनों में जमनादास, पी० के० तैलङ्ग और रतनशी सेठ ने चायना बाग में मुंशीजी के साथ कितने ही प्रतिष्ठित व्यक्तियों को एकत्र किया और “आल इण्डिया होमरूल लीग” की मुंबई शाखा की स्थापना की। १९१७ की १६वीं जून को श्रीमती बेसेन्टको दो साथियों सहित सरकारने बन्दी कर लिया। सारे

देशमें आंदोलन जाग उठा। मुंबईमें होमरूल लीगको नवजीवन मिला। मुहम्मद अली जिन्ना प्रमुख, बहादुरजी, जयकर, भूलाभाई और जमना दास उपप्रमुख, उमर, सोभाणी और शंकरलाल मंत्री, कानजी द्वारका-दास खजानची, चन्द्रशंकर विभाकर, मास्टर और मुंशीजी कार्यवाही समिति के सभ्य निर्वाचित हुए।

मुंशीजी ने इनके साथ मिलकर बड़े परिमाण में प्रचार प्रारम्भ कर दिया। यहाँ तक कि पत्रिका बाँटने तक का काम मुंशीजी स्वयं करते थे। बम्बई में शान्ताराम की चालों में सदैव स्वशासन की गर्जना होने लगी। प्रति शनिवार-रविवार को दो-दो तीन-तीन व्यक्ति सारे गुजरात में जा-जाकर प्रचार कर आते थे। उधर महाराष्ट्र में लोकमान्य तिलक बड़े धूम-धाम के साथ कार्य कर ही रहे थे। इसी बीच मुंशीजी ने होमरूल लीग के लिए 'लोकशासन' शीर्षक का एक निबन्ध तैयार किया और लीग ने ही उसे प्रकाशित करके बाँटा।

जुलाई में मेसोपोटैमिया का ऋगड़ा खड़ा हुआ। सर ऑस्टिन चेम्बरलेन ने भारतमंत्री का यह पद छोड़ा और वह पद मिला मोण्टेग्यू को। अगस्त में श्रीमती बेसेन्ट को सरकार ने छोड़ दिया। अगस्त की बीसवीं तारीख को मोण्टेग्यू ने भारत में उत्तरदायी 'राज्यतन्त्र की क्रमिक सिद्धि' करने का वचन दिया। श्रीमती बेसेन्ट के प्रयत्न इस प्रकार फल-प्रद सिद्ध हुए। मुंशीजी तथा उनके साथियों का उत्साह बढ़ा और उन्होंने सबल प्रचार करना प्रारम्भ किया। सितम्बर में 'आल इण्डिया कांग्रेस कमेटी' का चुनाव सर नारायण चन्दावरकर के सभापतित्व में हुआ। लोकमान्य की लीग और मुंशीजी की लीग ने मिलकर चुनाव में विरोधियों को पराजित कर दिया।

नवम्बर में भारतमंत्री मोण्टेग्यू भारत में आये और उन्होंने श्रीमती बेसेन्ट और लोकमान्य तिलक को दिल्ली कांग्रेस में आने का निमन्त्रण दिया। मुंशीजी की लीग ने श्री मोण्टेग्यू को एक लिखित नियेदन भेजा जिसे तैयार करने वाली समिति में हार्निमेन, उमर और मुंशीजी थे।

दिसम्बर में श्रीमती एनी बेसेन्ट के सभापतित्व में कांग्रेस का अधिवेशन कलकत्ते में हुआ। उस समय से यह प्रथा चली कि कांग्रेस का अध्यक्ष सारे वर्ष के लिए राष्ट्रपति की हैसियत से काम करे। सी० पी० रामस्वामी कांग्रेस के मन्त्री हुए, जमनादास और उमर सोमाथी उप-मन्त्री हुए। १९१७ से मुंशीजी श्रीमती एनीबेसेन्ट के अधिक सम्पर्क में आये। अगाध व्यवस्थाशक्ति, अपूर्व वाक्पटुता, अदम्य उत्साह और हिन्दू के प्रति अद्भुत भक्ति—इन चार गुणों के कारण श्रीमती बेसेन्ट ने हिन्दू में अग्रस्थान प्राप्त कर लिया था। अंग्रेजी शिक्षित पुरुषों में इन्हीं महिल्ला ने पहले पहल गीता का प्रचार किया। स्वयं भी वे आर्य संस्कार अपना चुकी थीं, माता रूप से भारत की पूजा करती थीं और उस समय तो स्वातन्त्र्य संग्राम की सेनानी ही बनी हुई थीं। छोटा या बड़ा कैसा भी काम हो वे उसे अत्यन्त व्यवस्थित रूप से सँभालती थीं। यहाँ तक कि यदि रही कागज़ भी फाड़तीं तो उसके भी समान टुकड़े करके फाड़तीं। घड़ी के घण्टों से भी अधिक वे नियमित थीं। स्नेह प्राप्त करने और उसकी रक्षा करने की उनमें बड़ी कला थी। उनकी बुद्धि तीव्र थी और उनका व्यक्तित्व आकर्षक था और कर्मयोगी के समान योगी पद प्राप्त किये बिना भी वे राग-द्वेष से बहुत दूर थीं। भारत उनके श्रेण से उन्नत नहीं हो सकता। उनके सम्पर्क में आने पर मुंशीजी ने उनसे बहुत कुछ सीखा।

सन् १९१२ में मुंशीजी पहली बार गाँधीजी से मिले। सन् १९१२ की २२वीं मई को गाँधीजी ने साबरमती के तट पर सत्याग्रहाश्रम स्थापित किया था और सत्याग्रह के द्वारा ही १९१२ में उन्होंने वीरमगांव का कर हटवाया, १९१७ में गिरमिटिया मजदूरों को परदेश में ले जाने की पद्धति दूर कराई और उसी वर्ष चम्पारन का तथा १९१८ में खेड़े के सत्याग्रह का सफल सञ्चालन किया। इसी वर्ष अहमदाबाद के मिल मजदूर संघ का नेतृत्व करके इन्होंने समझौता कराया और संसार में एक आदर्श मजदूर संघ की स्थापना की।

सन् १९१८ की सत्ताइसवीं अग्रेलको दिल्लीमें वायसराय लार्ड चेम्स-फोर्ड ने 'युद्ध सम्मेलन' किया। गाँधीजी भी इसमें सम्मिलित हुए और उसमें उन्होंने जो हिन्दी में भाषण किया वह ऐसी टूटी-फूटी भाषा में था कि सारे भारत में उस पर बड़ी हँसी हुई। उसीके पश्चात् उन्होंने सेना में रंगरूट भर्ती कराने का काम प्रारम्भ कर दिया। मुंशीजी इसके विरोधी थे। विलिंग्डन की अध्यक्षता में बम्बई में युद्ध-सम्मेलन होने वाला था। उसके सम्बन्ध में विचार करने के लिए जमनादास द्वारकादास के कार्यालय में श्रीमती बेसेन्ट, लोकमान्य तिलक, गाँधीजी, जिन्ना और मुंशीजी की समिति के कुछ सभ्य मिले। लोकमान्य ने कहा कि यदि मेरी बातें सरकार स्वीकार कर ले तो मैं युद्ध में सहायता कर सकता हूँ। किन्तु बैठक में केवल यही निर्णय हुआ कि युद्ध-सम्मेलन में क्या-क्या करना होगा। लोकमान्य तिलक की बात उठा दी गई।

इस प्रसंग के थोड़े दिनों पीछे टाउनहाल में एक सभा बुलाई गई। उसमें मुंशीजी की लीग में से जिन्ना, जयकर, भूलाभाई और हॉर्निमैन इन चार व्यक्तियों को आमंत्रण मिला। लार्ड विलिंग्डन उस सभा के अध्यक्ष होने वाले थे अतः मुंशीजी की समिति ने निश्चय किया कि जिस व्यक्ति ने लोकमान्य तिलक का अपमान किया है उसके सभा-पतित्व में होने वाली सभा में हमारे प्रतिनिधियों को नहीं जाना चाहिए। भूलाभाई को यह अच्छा नहीं लगा और होमरूल लीग से पृथक् होकर वे उस सभा में गये।

१९१९ की मार्च में 'काला कानून' पास हुआ। गाँधीजी ने सत्याग्रह करने का संकल्प ठान लिया। सत्याग्रह मत के पत्र पर हस्ताक्षर होने लगे। छठी अग्रेल को सारे देश में हड़ताल हुई और समस्त भारतीय जनता ने उसमें भाग लिया। उस दिन भारत ने अपनी राष्ट्रीय महत्ता का पहले-पहल दर्शन किया था।

सरकार घबराहट से पागल हो गई। ८ अग्रेल को गाँधीजी पंजाब जाते हुए रोक दिये गए। १० अग्रेल को डाक्टर किचलू और डाक्टर

सत्यपाल पंजाब से बाहर कर दिये गए । ११ अप्रैल को जनरल डायर अमृतसर में पहुँचा और १३ अप्रैल को जलियाँ वाला बाग में उसने जो हत्याकाण्ड किया वह ब्रिटिश राज्य के अनेक कलंकपूर्ण कार्यों में सबसे भीषण कलंक था । सारे देश में हाहाकार मच गया । इंग्लैंड भी इस घटना से चुब्ध हो गया । डायर के द्वारा किये हुए हत्याकाण्ड का मन्चा विवरण जानने के लिए एक समिति स्थापित की गई । पंजाब में इतना आतंक छाया हुआ था कि कोई वकील जनता की ओर से खड़ा होने का साहस नहीं करता था । प्रेसीडेन्सी ऐसोसियेशन ने हयटर समिति के सामने लोगों का पक्ष उपस्थित करने का भार मुंशीजी को सौंपा । ३०००) महीने फीस थी । उस समय राजनीति के काम में वकीलों को फीस देने का नियम था । जब कांग्रेस कमेटी ने यह निश्चय किया कि हयटर समिति के सामने लोकपक्ष नहीं रखना है और मुंशीजी को पंजाब नहीं जाना है तब मुंशीजी के जी-में-जी आया । तीन हजार रुपये लेकर एक महीने के लिए बम्बई छोड़कर बाहर जाना मुंशीजी को गम्भीर आत्म-त्याग के समान लगता था । अभी तक गाँधी-युग नहीं आया था ।

अक्टूबर सन् १९१६ में गाँधीजी ने खिलाफत कांग्रेस बुलाई । जिन्ना की इसमें तनिक भी अभिरुचि नहीं थी और मुंशीजी को भी असहयोग में विश्वास नहीं था । १९२० की मई में फ्रँचविज के सामने असहयोग आन्दोलन के लिए बहुत बड़ी सभा हुई । तीनों ओर से बहिष्कार करने की गाँधीजी ने सूचना दी । जुलाई १९३० में गुजरात राजकीय मण्डल ने धारा सभा का बहिष्कार किया । इस सभा में मुंशीजी को भी बुलाया था ; पर वे नहीं गये और एक टिप्पणी लिखकर भेज दी ।

मुंशीजी की राजनीतिक विचारधारा में एक वस्तु तो तभी से निश्चित थी कि भारत की स्वतन्त्रता के लिए राजकीय संस्थाओं का संपर्क बहुत आवश्यक है । १९०८-१९०९ से ही इन्होंने विप्लववाद

को तिलाञ्जलि दे दी थी। मुंशीजी जानते थे कि जिस प्रकार का बहिष्कार गाँधीजी कराना चाहते हैं वह अरण्य-रोदन मात्र है। कोई उसे सुनने वाला नहीं है। इन्होंने एक टिप्पणी भेजकर अपना कर्तव्य पूरा किया जिसका उपयोगी भाग नीचे दिया जाता है।

बहिष्कार का अर्थ

“मेरा ऐसा दृढ़ निश्चय है कि हाईकोर्टों का बहिष्कार करनेके आन्दोलन से कुछ लाभ नहीं है। इसके कारण निम्नलिखित हैं—

१. बहिष्कार से देश के अच्छे-से-अच्छे मनुष्य हाईकोर्टों से निकल जायेंगे या अलग रहेंगे। इससे हाईकोर्टों के द्वारा देश की जो प्रगति हो सकती है वह नहीं होगी।

२. देश के जिन प्रभावशाली पुरुषों की उपस्थिति से मार्लेमिण्टो सुधार वाले हाईकोर्टों में भी शासक वर्ग की निरंकुशताओं पर अंकुश रहता था वे बहिष्कार के कारण हाईकोर्टों में जाना छोड़ देंगे।

३. राजकार्य में प्रवाण नेताओं के द्वारा चुनाव के सम्बन्ध में जो प्रयत्न और व्यवस्थित प्रचारकाय होता है और उस प्रचार के द्वारा प्रजा को जो राजनीति की सामान्य रूप से शिक्षा मिलती है वह धारा सभाओं का बहिष्कार होते ही समाप्त हो जायगी।

४. इस बहिष्कार का फल यह होगा कि आदर, सम्मान और पद प्राप्त करने के लोभी निम्न चाटुकारों को रचनात्मक कार्य के प्रदर्शन का अवसर मिल जायगा, और लोगों को यह विश्वास होने लगेगा कि आज जो स्थिति है वही उत्तम है।” इत्यादि।

हम ऊपर ही कह आए हैं कि मुंशीजी सत्याग्रह के विरोधी थे। महात्माजी ने जब सत्याग्रह आन्दोलन प्रारम्भ किया तब अपने मन के भाव व्यक्त करते हुए इन्होंने स्पष्ट पत्र लिखा था किन्तु जब सन् १९२८ में बारडोली का सत्याग्रह हुआ और आवाल वृद्ध महात्माजी के तपः प्रभाव से प्रभावित होकर उस वृद्ध सेनानी के पीछे-पीछे अप्रतिम जागृति का दृश्य उपस्थित करते हुए चलने लगे, उस समय बारडोली जाकर

वहाँ का जो दृश्य मुंशीजी ने देखा उसे देखते ही मुंशीजी को अलौकिक-आनन्द का अनुभव हुआ। बारडोली में महात्माजी के सहवास में रहकर ये उनके सिद्धान्तों की सूक्ष्मतापूर्वक आलोचना करने लगे और द्रष्टा बनकर विविध प्रवृत्तियों का अध्ययन करने लगे। भारत के इस महा-पुरुष के सम्पर्क में आते ही मुंशीजी के पिछले भाव बह चले। इन्हें निश्चय हुआ कि वर्तमान काल में केवल महारामजी का मार्ग ही भारत को स्वातन्त्र्य प्रदान कर सकता है, लोगों को अभय और कर्मयोगी बना सकता है, देश के दारिद्र्य को दूर करके देश को पुनः समृद्ध बना सकता है। फिर क्या था ? इन्होंने तुरंत ही अपने निश्चय को क्रिया के द्वारा व्यक्त कर दिया और हाईकोर्ट से त्यागपत्र देकर तत्काल बारडोली सत्याग्रह में सम्मिलित हो गए। सरदार वल्लभभाई ने बारडोली सत्याग्रह की जो समिति बनाई थी उसके मुंशीजी अध्यक्ष थे।

गाँधीजी ने जब नमक सत्याग्रह प्रारम्भ किया तब इस देश के प्रत्येक व्यक्ति की धमनियों में उत्साह का अपूर्व दृश्य दृष्टिगोचर हो रहा था। सारा देश इस वृद्ध सेनानी के पीछे पागल था। भारत-भूषण पं० भदनमोहन मालवीय, पं० मोतीलाल नेहरू, पं० जवाहरलाल आदि उच्च कोटि के नेता इस प्रवृत्ति में पूर्ण मनोयोग से सहयोग दे रहे थे। अन्तःपुर में रहने वाली कोमलाङ्गी स्त्रियाँ अपना वैभवपूर्ण जीवन छोड़ कर त्याग और सेवा की भावना से अंतःप्रोत होकर गाँधी के इज्जत पर मर मिटने को उद्यत थीं। आठ-आठ नौ-नौ वर्ष के बालकों के हृदयों में उमङ्ग, उत्साह और उत्साह जहरें ले रहा था। केवल पेट के लिए अंग्रेजों के टुकड़ों से पलने वाली पुलिस भी इन देशभक्तों का उत्साह देखकर अपने कर्तव्य का पालन करने में हिचकिचा रही थी। इस अपूर्व दृश्य को देखकर मुंशीजी निर्विकार होकर चुपचाप बैठ नहीं सके। इस स्वातन्त्र्य-यज्ञ में अपने हाथ से भी कुछ आहुति देना इन्होंने अपना कर्तव्य समझा। फलस्वरूप ये भी स्वातन्त्र्य संग्राम में कूद पड़े और कारावास में डाल दिये गए। अन्त में ब्रिटिश सरकार को ही मुकदर

गाँधीजी के साथ वह समझौता करना पड़ा जो गाँधी-हरबिन पैक्ट के नाम से प्रसिद्ध है।

इसके कुछ समय पश्चात् गाँधीजी गोलमेज परिषद में गये। कांग्रेस के प्रतिनिधि की हैसियत से गोलमेज परिषद में गाँधीजी द्वारा दिया हुआ भाषण भारत के इतिहास में स्वर्णाक्षरों से लिखने योग्य है। गाँधीजी ने स्वयं अपने को सारे देश का सच्चा प्रतिनिधि सिद्ध किया। इस लकड़ुटी-धारी अकिञ्चन व्यक्ति की महत्ता इंग्लैंड के सम्राट् से अधिक थी। स्वयं सम्राट् इसका आतिथ्य करते समय अपने को इसके समस्त बहुल चतुर्ध्र अनुभव कर रहे थे। भारत अपने इस सच्चे प्रतिनिधि का आदर सत्कार करने के लिए उत्कण्ठित था। सारा देश इसकी प्रतीक्षा कर रहा था। देश के कोने-कोने से भारत के इस महापुरुष का दर्शन करने के लिए बरबई के समुद्रतट की ओर दौड़ लगी हुई थी।

उस समय के वाइसराय लार्ड विलिंग्डन देश के इस अपूर्व उरसाह तथा कांग्रेस की इस वर्द्धमान लोकप्रियता को सहन नहीं कर सके। दमन-चक्र अमन्द गति से घूमने लगा और भारत के अनेक श्रेष्ठ महापुरुष कारावास में डूँस दिये गए। मुंशीजी भी स्वातन्त्र्य संग्राम के अग्रगण्य सेनानियों में थे। पुलिस की और सरकार की तो उन पर शनि-दृष्टि लगी ही हुई थी। सरकार ने इन्हें बन्दी काके भायरवाला जेल में डाल दिया। वहाँ से ये बीजापुर जेल पहुँचाये गए। उस समय ये दो वर्ष तक कारावास में रहे।

पचास वर्ष तक अनवरत अंग्रेज सरकार का सामना करने के पश्चात् राष्ट्रीय महासभा इतनी अधिक शक्तिशालिनी हो गई थी कि अंग्रेज भी विचार में पड़ गए। अंग्रेजों ने सोचा कि केवल दमन से भारतीयों पर शासन चलाना असम्भव है। कांग्रेस की शक्ति अक्षुण्ण है। किसी भी प्रकार का पशुबल इसकी शक्ति को क्षीण नहीं कर सकता। अतएव हमारा श्रेय इसीमें है कि हम कांग्रेस के साथ सहयोग करके अपना राज्यतन्त्र बचावें। नवीन विधान रचा गया। नौ प्रांतों में से सात

प्रान्तों में राष्ट्रीय सरकार बनी । उस समय बम्बई प्रान्त की राष्ट्रीय सरकार के गृहमन्त्री मुंशीजी चुने गए ।

बम्बई प्रान्त के गृहमन्त्री के अल्पकालीन पद पर रहकर मुंशीजी ने प्रान्त के उत्कर्ष के लिए जो-जो प्रयत्न किये वे सब प्रयास इनकी अब तक की कीर्ति पर कलश-स्वरूप हैं ।

अंग्रेजों की भेदनीति के कारण देश में प्रतिदिन जो हिन्दू-मुस्लिम दङ्गे होते रहने हैं उनका एक प्रधान केन्द्र बम्बई भी है । मुंशीजीने सर्व-प्रथम इसी ओर ध्यान दिया और अपने अल्प-कालीन समय में इतने अपूर्व कौशल से काम लिया कि दंगा होने ही नहीं दिया । एक बार साम्प्रदायिक गुण्डों के प्रचार के कारण बम्बई में दंगे ने कुछ सिर उठाया था किन्तु मुंशीजी की अपूर्व सजगता के कारण केवल एक घंटे में ही वह कुचल दिया गया । मुंशीजी के इस अद्भुत चमत्कार को आज प्रायः सभी स्मरण करते हैं । उस समय इन्होंने जेलों के सुधार की ओर ध्यान दिया । अस्पृश्यता निवारण के लिए कानून की सहायता से हरिजनों को उनके समुचित अधिकार दिलाने की ओर लोगों का ध्यान आकृष्ट किया । शिशुओं की स्वास्थ्य-रक्षा के लिए पौष्टिक भोजन की व्यवस्था कराई और आश्रित-वृद्ध सबको समुचित परिमाण में दूध दिलाने के लिए इन्होंने श्री मूँगालाल गोयनका से छः लाख रुपये प्राप्त करके दुग्ध-वितरण योजना बनाई ।

अन्त में सन् १९३२ में जब द्वितीय महायुद्ध प्रारम्भ हुआ तब अंग्रेजों ने भारतीयों की इच्छा के विरुद्ध भारत को भी योद्धा देशों में घोषित कर दिया । गांधीजी इसे सहन नहीं कर सके । इन्होंने अपनी सम्पूर्ण शक्ति से इसका विरोध किया और इस युद्ध में भारतीयों की असहमति प्रगट करने के लिए श्री विनोबाभावे को व्यक्तिगत सत्याग्रह संग्रामका प्रथम सेनापति चुनकर खड़ा कर दिया । उस समय मुंशीजी भी पीछे नहीं रहे । वे बम्बई प्रांत के गृहमन्त्री की हैसियत से कार्य करके पूर्ण प्रतिष्ठा प्राप्त कर चुके थे । मुंशीजीने एक सच्चे भारतीय की हैसि-

यत से मनसा, वाचा और कर्मषा इस महायुद्ध का सबल विरोध किया। परिणाम स्वरूप इन्हें पुनः कारावास भोगना पड़ा। यरवदा जेल में सरदार वल्लभभाई पटेल के साथ इनके ये दिवस कारावास में भी सुखद थे।

इस प्रकार राष्ट्र-सेवा का व्रत लेकर और उसका कुशलतापूर्वक निर्वाह करके मुंशीजी ने बड़ा यश और जनता का आशीर्वाद प्राप्त किया।

: ११ :

राष्ट्रभाषा हिन्दी की सेवा

सारा देश जब अंग्रेजी वेशभूषा, अंग्रेजी भाषा तथा पाश्चात्य-संस्कार की मोहिनी से मोहित हुआ बैठा था उस समय भारतीय स्वतन्त्रता में बाधा देने वाले इस पक्ष की ओर भी गांधीजी ने ध्यान दिया। कांग्रेस में हिन्दी में भाषण करके उपहासास्पद बनकर भी उन्होंने हिंद की राष्ट्रभाषा हिन्दी को अपना गौरवप्रद पद प्रदान किया। वे भाषण करके ही चुपचाप नहीं रहे परन्तु जाकर उस दक्षिण हिन्द में हिंदी का प्रचार किया जहाँ के निवासी पूर्ण-रूपेण हिन्दी से अनभिज्ञ थे। इस सेवा के प्रति कृतज्ञता प्रकाशित करने के लिए ही हिंदी-संसार ने इन्हें दो बार अखिल-भारतीय हिन्दी साहित्य-सम्मेलन का अध्यक्ष चुना। दूसरी बार जब सन् १९३५ की अप्रैल में हिन्दी साहित्य-सम्मेलन का अधिवेशन गांधीजी की अध्यक्षता में हुआ था तब गांधीजी अपने साथ मुंशी जी को भी इन्दौर ले गए। मुंशीजी अब तक गुजराती के भक्त थे, गुजराती में ही सब कुछ लिखते थे। महात्माजी के सान्निध्य से इन्होंने हिन्दी के सच्चे स्वरूप को पहचाना और अनुभव किया कि सारे राष्ट्र में केवल हिन्दी ही ऐसी भाषा है जो राष्ट्रभाषा के उच्च पद पर आसीन हो सकती है। इस सत्य का अनुभव होते ही थे राष्ट्रभाषा के प्रचार के लिए उद्यत हो गए। सन् १९३६ में इसी उद्देश्य से इन्होंने श्री प्रेमचन्द के साथ 'हंस' के सम्पादन का भार लिया। इनके सम्पादन काल में 'हंस' हिन्दी के श्रेष्ठ मासिक पत्रों में ही नहीं गिना जाता था बल्कि सर्वश्रेष्ठ

समझा जाता था। यह पहला ही अवसर था जबकि देशकी अन्य प्रांतीय भाषाओं से सर्वथा अनभिज्ञ हिंदी भाषा-भाषी सब प्रांतीय भाषाओं के शिष्ट साहित्य को एक ही स्थान पर पढ़कर संस्कृति की उच्च भूमि का अनुभव करते थे। उसका प्रचार केवल हिन्दी भाषा-भाषी प्रांतों तक ही नहीं बंधा रहा वरन् राष्ट्रभाषा का मुखपत्र बनकर वह हिन्दी के सन्देश को सर्वत्र प्रसारित करने लगा। दुःख है कि 'हंस' को इस रूप से प्रारम्भ हुए केवल एक ही वर्ष हुआ था कि इसी बीच श्री प्रेमचन्दजी का देहावसान होगया और उनके अभाव के कारण मुंशीजी अपनी इस योजना को आगे नहीं चला सके।

इसके पश्चात् सन् १९४४ में जब जयपुर में अखिल भारतीय हिन्दी-साहित्य-सम्मेलन हुआ था उसमें मुंशीजी राष्ट्रभाषा-परिषद् के अध्यक्ष चुने गए और अगले वर्ष होने वाले अखिल भारतीय हिन्दी-साहित्य-सम्मेलन के अध्यक्ष चुने गए। दोनों पदों से इन्होंने जो भाषण दिये वे साहित्य सम्मेलन के इतिहास में अमर रहेंगे।

इसके अतिरिक्त आप बम्बई प्रांतीय हिन्दी साहित्य सम्मेलन के सभापति रहे हैं और आपके ही प्रयास से भारतीय विद्या भवन में हिंदी का अत्यन्त विशद पुस्तकालय और हिन्दी के प्रचार के लिए हिन्दी विभाग तथा हिन्दी साहित्य-परिषद् की स्थापना की गई है।

: १२ :

साहित्यकार

आज के यशस्वी गुजराती लेखक श्री मुंशी जी को अमर कृतियों को देखकर और पढ़कर कोई यह विश्वास नहीं करेगा कि कोई ऐसा भी दिन था जब मुंशीजी के कई मित्रों ने इन्हें गुजराती में लिखने के लिए प्रेरित किया किन्तु इन्हें साहस नहीं हुआ कि गुजराती में लिखने के लिए लेखनी उठाएँ। स्कूल में भी इन्होंने गुजराती का अध्ययन

नहीं किया था। बचपन में कभी 'सरस्वती चन्द्र' का पहला भाग, नारायण हेमचन्द्र के कुछ अनुवाद और कुछ फुटकर कहानियाँ इधर-उधर पढ़ी थीं। सन् १९११ में कलापी के केकारव और कवि नागालाल के बसन्तोत्सव का सुरुचिपूर्ण पारायण किया था। बस इतने तक ही इनका गुजराती का ज्ञान परिमित था—यहाँ तक कि गुजराती में एक अच्छा पत्र तक ये नहीं लिख पाते थे। फिर भी सन् १९११-१२ से इन्होंने गुजराती में पत्र लिखने का श्रीगणेश कर दिया।

सन् १९१२ की जून में अपने मित्र श्री चन्द्रशङ्कर के विशेष आग्रह से इन्होंने 'मारी कमला' नामक एक छोटी कहानी लिखी। श्री चन्द्रशङ्कर ने उसकी बड़ी प्रशंसा की और उसे 'स्त्रीबोध' में प्रकाशित होने के लिए भेज दिया। इस पहली बात ने ही मुंशी जी को साहित्य-जगत् में प्रसिद्धि प्रदान कर दी।

इस प्रयास से मुंशीजी को एक नवीन अनुभव यह हुआ कि अंग्रेजी के शब्दाडम्बरपूर्ण प्रवाह में आत्मा की सरल तथा स्पष्ट अभिव्यक्ति नहीं होती। शब्दों के फेर में कथन की सरलता और भाव की सूक्ष्मता दब जाती थी। 'मारी कमला' लिखते समय इनकी अविकसित गुजराती में भी शब्द गौण बन गए। भाव और कल्पना-चित्र इन पर अधिकार जमा कर इनके द्वारा शब्द देह प्राप्त करने लगे। उसी समय इन्हें यह सत्य ज्ञात हुआ कि हमारा वास्तविक जीवन हमारी मातृ-भाषा के द्वारा ही व्यक्त हो सकता है और तभी सरल, प्रभावोत्पादक और कलात्मक रचना भी होती है। उसी वर्ष अगस्त महाने में इन्होंने 'भार्गव त्रैमासिक' निकाला। उसके लिए लिखने, आए हुए लेखों को सुधारने और छपाई की भूल सुधारने आदि के काम मुंशीजी स्वयं ही करते थे। फलस्वरूप इन्हें गुजराती लिखने और सुधारने का धीरे-धीरे अभ्यास होने लगा।

उपन्यास-लेखक के रूप में मुंशीजी की रचना-कला के तीन स्वरूप दिखाई देते हैं। पहले रूप में ये केवल आत्म-कथन करते हैं,

अपने द्वारा अनुभूत सुख या दुःख की गाथा गाते हैं। दूसरे रूप में ये एक स्वानुभव को पहले कल्पना में संग्रह करते हैं और फिर उसे मूर्त करने वाले काल्पनिक व्यक्ति या प्रसङ्ग का आश्रय लेकर कहानी लिखने हैं और तीसरे रूप में अनुभूत मनोदशा के अनुसार उसका काल्पनिक स्वानुभव करके उस पर मुख्य पात्र या प्रसङ्गों की रचना करते हैं।

‘मारी कमला’ से इन्होंने पहला रूप प्रारम्भ किया। इसमें इन्होंने ‘कोकिला’, ‘वेरनी वसूलात’ (१९१३-१९१४) और ‘कोनो वाँक’ (१९१५-१६) लिखे। ‘पाटणनी प्रभुता’ (१९१६) से इन्होंने दूसरा रूप प्रारम्भ किया, यद्यपि ‘पृथ्वीवल्लभ’ में पहला रूप ही प्रधान है। ‘भगवान कौटिल्य’ (१९२४-२५) से इन्होंने तीसरा रूप अपनाया जिसका अधिक प्राबल्य ‘जय सोमनाथ’ (१९३४-३७) में दिखाई देता है। मुंशीजी ने जबसे गुजराती में लिखना प्रारम्भ किया तब से इनकी लेखनी अबाध गति से चल रही है। पद्य को छोड़कर इन्होंने साहित्य के प्रत्येक रूप में सफलतापूर्वक रचना की है। कहानी, उपन्यास, नाटक आदि के स्रष्टा के रूप में तो इन्होंने सर्वश्रेष्ठ साहित्यकारों में स्थान प्राप्त किया ही है, परन्तु भारतीय संस्कृति और भारतीय तत्त्वज्ञान, गीता और योग शास्त्र, भारत के इतिहास तथा गुजरात के गौरव पर भी इन्होंने एक सफल अध्येता के रूप से लिखा है। इनका यह योग प्रधान है और सब गौण है।

सन् १९१४ के प्रारम्भ में श्री अम्बालाल जानी ने मुंशीजी को गुजराती पत्र में धारावाहिक रूप से उपन्यास लिखने के लिए प्रेरित किया। पहले तो इन्हें साहस नहीं हुआ किन्तु फिर इन्होंने ‘वेरनी वसूलात’ (वैर का बदला) का प्रथम खण्ड लिखकर अम्बालाल भाई को दिया। ‘गुजराती’ के सम्पादक ने इसे स्वीकार किया और इस साप्ताहिक में १६वीं अगस्त से ‘वेरनी वसूलात’ धारावाहिक उपन्यास के रूप में प्रकट होने लगा।

मुंशीजी को इस प्रारम्भिक प्रयत्न में ही बड़ा सम्मान मिला और

वे चुपचाप इस सम्मान को सिर आँखों चढ़ाते जा रहे थे। यह कथा इतनी प्रिय हुई कि इनके एक मित्र की स्त्री ने इसे झटपट पढ़ लेने को आग्रह किया था। वह रुग्ण थी और उसे अपने जीवन का भरोसा भी नहीं था। इसलिए वह मित्र मुंशीजी से इस उपन्यास की अक्षर-शिष्ट पाण्डुलिपि ही ले गए।

‘वेरनी वसूखात’ मुंशीजी के आत्म-विकास का एक सीमा-चिह्न है। सन् १९१४ के सितम्बर की चारहवीं तारीख को मुंशीजी ने यह उपन्यास पूर्ण किया।

सन् १९१२ में मुंशीजी यूनिवर्सिटी के मंत्री हुए थे। १९१३ में उन्होंने इसके सब नियम बदल डाले और संस्था का नाम गुर्जर सभा रखा, और १९१४ में गुर्जर सभा पूर्णतः प्रौढ़ हो गई।

सन् १९१२ में ‘हिंदुस्थान’ और ‘प्रजामित्र’ के सम्पादक रत्नलाल शाहकी प्रेरणा से इन्होंने ‘कोनो वाँक ?’ उपन्यास लिखना प्रारम्भ किया। ‘कोनो वाँक ?’ की मूल प्रेरणा का आधार एक कथन-कथा है। इनके एक मित्र की पत्नी बाल-विधवा हो गई। उसके दुःख ने इनके हृदय को मथ डाला और उस भाव-मंथन के फलस्वरूप ‘कोनो वाँक?’ नवनीत होकर उपन्यास का रूप धारण करने लगा। प्रारम्भ से ही मुंशीजी गुजरात के इतिहास के बड़े प्रेमी थे। कालेज में ही इन्होंने ‘ब्रिग’ लिखित ‘गुजरात के नगर’ पढ़कर ‘दि ग्रेट्ट आफ़ वैनिशड एम्पायर्स’ (लुप्त साम्राज्यों की समाप्धियां) शीर्षक लेख बड़ौदा कालेज की पत्रिका में लिखा था। अतः जब ये गुजराती पढ़ने और लिखने लगे तब गुजरात की भक्ति के अङ्कुर इनके हृदय में फूटने लगे और इन्होंने गुजरात का इतिहास पढ़ना प्रारम्भ किया। इसी बीच गुजराती पत्र का निमन्त्रण आया और (१०) में इन्होंने एक ऐतिहासिक उपन्यास लिख देने का उन्हें वचन दिया।

बड़े मनोयोग और तन्मयता के साथ इन्होंने अचकाश के दिनों में ‘पाटण की प्रभुता’ लिखी और इसीलिए वह अत्यन्त सुसम्बद्ध और समान शैली में है। अपनी प्रणयोर्मियों पर इन्होंने उस समय तक

अधिकार कर लिया था और इसीलिए प्रभाव-वृत्ति और भावना-शीलता की समन्वित मूर्ति होकर इनका 'मुं'जाळ' प्रकट हुआ ।

इसी समय चन्द्रशेखर ने हाजी मुहम्मद अल्लारखिया शिवजी से इनकी जान-पहचान कराई । बहुत वर्षों से हाजी मुहम्मद 'सदी' निकालने का स्वप्न देख रहे थे और इन दिनों वे अपने स्वप्न सिद्ध करने में संलग्न थे । कला के सब क्षेत्रों की जानकारी, योग्यायोग्य शृंगार निश्चित करने का विवेक और कला के विकास में इनकी श्रद्धा ऐसी थी कि मुंशीजी भी इनकी ओर आकृष्ट हुए बिना न रह सके । वे अपने एक खोजा मित्र के पास इन्हें ले गए और इनके पाँच भावी उपन्यासों के अधिकार ले लेने को तैयार हो गए । मुंशीजी इसके लिए उद्यत नहीं थे । इन्होंने 'बीसवीं सदी' के लिए 'गुजरात का नाथ' लिख देने का इन्हें वचन दिया ।

'बीसवीं सदी' में नरसिंह राव भाई बहुत रस लेते थे, इसलिए हाजी मुहम्मद के यहाँ मुंशीजी उनसे बहुत बार मिलते । 'पाटन की प्रभुता' उनको बहुत अच्छी लगी । 'गुजरात का नाथ' नाम का धारा-वाहिक उपन्यास जैसे-जैसे प्रकाशित होता जैसे-वैसे उसके गुण-दोष की सूचना भी मुंशीजी को मिलती रहती । उनकी विवेचना दृष्टि बहुत ही कठोर थी । शब्द, भाव, प्रसङ्ग और वार्तालाप सबको ये कठोर कसौटी पर कसते थे ।

नरसिंहराव भाई ने सारे जीवन भर साहित्य की सेवा की थी । दुःख में और सुख में साहित्य ही उनका साथी था । तलवार की धारके समान प्रखर विवेचक बुद्धि के द्वारा वे गुजराती साहित्य में सर्वमान्य न्यायाधीश के सिंहासन पर बैठे थे । इनके सद्भाव से मुंशीजी को प्रेरणा मिलने लगी । सन् १९१८ में 'बीसवीं सदी' में जब 'गुजरात का नाथ' पूरा होने को आया तब उसका उपोद्घात लिखने के लिए मुंशीजी ने नरसिंह राव भाई से प्रार्थना की । उन्होंने उसे स्वोकार कर लिया और पुस्तक के योग्य अत्यन्त सुन्दर उपोद्घात लिख दिया ।

मुंशीजी को प्लेटार्क के जीवन-चरित्रों में कुछ बड़े प्रिय थे। इन्होंने टोमस ए कोम्पिसका 'क्राइस्ट का अनुकरण', 'धम्मपद' और 'नित्से' की कितनी ही कृतियाँ भी पढ़ीं और उनके कुछ विचारों पर गंभीर मनन भी किया। इस समय इन्होंने जो विचार संग्रह किये थे उन्हीं के आधार पर पीछे इन्होंने 'मानवता के आर्ष दर्शन' लिखा। नित्से के 'सुपरमैन' की भावना ने इन पर बहुत प्रभाव डाला; परन्तु इससे इनको संतोष नहीं हुआ। सुपरमैन के वर्णन के अनुसार मनुष्य राग, भय, तथा क्रोध-रहित बनकर, निर्द्वन्द्व होकर नित्य सत्वस्थ रहते हुए भी विषयाकांक्षा, प्रभाव वृत्ति और प्रययोर्मि का निरंकुश रूप से पोषण करता रहे, यह कैसे संभव हो सकता है ? राग भी हो, द्वेष का भी उद्भव होता रहे और निर्द्वन्द्व भी हो तो विलास की सूक्ष्मता का कैसे सेवन हो सकता है ? जिन दिनों मुंशीजी अपनी यह समस्या सुलझा रहे थे उन्हीं दिनों 'गुजरात का नाथ' उपन्यास पूर्ण हुआ। इसके पश्चात् हाजी मुहम्मद ने दूसरा उपन्यास मांगा। बहुत कुछ सोच-विचार करने के पश्चात् इन्हें 'पृथ्वी वल्लभ' नाम जँचा और इन्होंने उसमें हाथ लगा दिया।

'पृथ्वी वल्लभ' को मुंशीजी की आत्मकथा का एक प्रकरण समझना चाहिये। इसकी सृष्टि मुंशीजी के हृदय की ज्वाला में से हुई है इसीलिए वह इतना सजीव है। मुंशीजी के अन्य उपन्यासों को अपेक्षा इस उपन्यास में कलात्मकता और सजीवता अधिक है।

अभी तक तो मुंशीजी उपन्यास लिखकर ही संतोष माने बैठे थे, किन्तु अब इन्होंने निश्चय किया कि गुजरात के गौरव, साहित्य, कला तथा मानवता के आदर्श गुजरात के समाप्त रखे जायं। इसे इन्होंने अपना धर्म समझा और इस धर्म के पालन की योग्यता प्राप्त करने के लिए इन्होंने महाभारत, पुराण और गुजरात के साहित्य तथा इतिहास का अभ्यास प्रारम्भ कर दिया। बल वर्धन (महावल्लभेश्वर) शृंग पर बैठकर इन्होंने आदि पर्व प्रारम्भ किया। बम्बई आकर गुजरात के इतिहास के लिए सूत्र लिखे। इस साहित्य का अभ्यास पीछे से अनेक

युक्तकों तथा 'गुजरात ऐण्ड इट्स लिटरेचर, (गुजरात और उसका साहित्य) के रूप में प्रकट हुआ ।

मुंशीजी ने इस प्रकार १९२१-२२ में महाभारत, वायु, मत्स्य, मार्कण्डेय, शिव, विष्णु, भागवत और ब्रह्माण्ड पुराण पढ़े । इस अभ्यास के भी सविस्तर सूत्र लिखे । उसके आधार पर गुजराती में 'भारतीय इतिहास के सीमा-चिह्न' 'शम जामदग्नेय' आदि लेख लिखे । इसका परिपाक 'अर्ली आर्यन्स इन गुजरात' (गुजरात के प्रारम्भिक आर्य) शीर्षक हुआ । इस प्रेरणा के द्वारा १९२२ में 'पुरन्दर पराजय' नामक पहला नाटक लिखा । पीछे से पौराणिक और वेदकालीन नाटक तथा उपन्यास भी इसी प्रेरणा के द्वारा लिखे गए ।

महाभारत के पठन से मानवता के बहुत-से रहस्य मुंशीजी की समझ में आए और इन्होंने 'मैनहुड ऐंड इट्स इंटर्प्रेटर्स' (मानवता और उसके व्याख्याता) शीर्षक सविस्तर लेख अंग्रेजी में लिखा और उसीके आधार पर पीछे मानवता के आर्षदर्शन नामक आदि-वचन लिखा ।

मुंशीजी के 'हीमरूख लीग' में सम्मिलित होने के बाद 'गुर्जर सभा' सो गई थी । इनके साथियों में से प्रायः सब इधर-उधर बिखर गए थे । सन् १९२१ में चन्द्रशंकर इनसे बराबर कहल करते थे कि आप 'समालोचक' का सम्पादकत्व स्वीकार कर लें । इन्होंने निमन्त्रण स्वीकार कर लिया परन्तु उसके साथ यह टेक लगा दी कि उसका स्वामित्व एक कम्पनी को सौंपा जाय जिसमें कम-से-कम १० हजार के शेयर हों । मुंशीजी ने सब तैयारी कर ली और नरसिंहराव भाई का आशीर्वाद प्राप्त करके इन्होंने १९२२ के मार्च में 'साहित्य प्रकाशक कम्पनी' और 'साहित्य संसद' की स्थापना की । इसमें इन्हें गुजरात के प्रायः सभी श्रेष्ठतम साहित्यकारों का पूर्ण सहयोग मिला ।

'गुजरात' के पहले अंक से ही इसका आकर्षण बढ़ता गया । 'गुजरात' का ध्येय केवल 'बीसवीं सदी' का स्थान लेना ही नहीं था,

वरन् इसका मुख्य ध्येय तो गुजरात के गौरव का सन्देशवाहक बनकर गुर्जर साहित्य को श्रेष्ठ बनाना था। पहले अङ्क से सम्पादक के पद पर आरूढ़ होकर मुंशीजी ने यह संदेश देना प्रारम्भ किया। मुंशीजी का प्रसिद्ध उपन्यास 'राजाधिराज' भी क्रमशः इसीमें प्रकाशित होने लगा।

सन् १९१८ के मई मास में मुंशीजी के साहित्य व्योम में नवीन तारिका उदय हुई, वे थीं श्रीमती लीलावती सेठ जो अहमदाबाद के एक धनाढ्य की पत्नी थीं। उनसे प्रथम परिचय होने के पश्चात् श्रीमती लीलावती ने अपने लिखे हुए 'रेखाचित्र गुजरात' में प्रकाशित कराने के लिए मुंशीजी के पास भेजे। उन रेखाचित्रों में श्रीमती लीलावती ने स्वयं मुंशीजी का चित्रण इस प्रकार किया था—

'मनुष्य-स्वभाव को पहचानने की शक्ति इनमें अद्भुत है। मेधा के चमत्कार इनमें प्रकाशित होते हैं, परन्तु साथ ही 'अहं' के चमत्कार भी उसी परिमाण में विद्यमान हैं।

'बुद्धि के शिखर पर से ये बेचारे जगत की ओर दृष्टिपात करते हैं। किसी-किसी ने कहा है कि इनके पात्रों में अहंकार अधिक है। इनके सम्बन्ध में भी ऐसा ही कहा जा सकता है।

'वैज्ञानिक के समान ये केवल विश्लेषण करने के लिए ही जनता से मिलते हैं। स्वभाव के सब तत्वों को ये देखते हैं, निर्दय होकर उनका वर्गीकरण करते हैं और ये समझते हैं कि मैं ऐसा कर सकूँगा हूँ।

'ऐसे मनुष्य की बुद्धि को जगत नमस्कार कर सकता है परन्तु उसका आदर नहीं कर सकता। इनमें आत्म-सम्मान अधिक है। दूसरों की ओर तिरस्कारपूर्वक देखने की वृत्ति भी कुछ अंश में है और इनका रंग-रङ्ग सभ्य और अच्छा है।

'संसार की ओर से ये उदासीन हैं क्योंकि उसमें वे कोई भी स्वैप्सित वस्तु नहीं प्राप्त कर सके। अपने अभिमान के कारण ये संसार के आगे इसका आरोप नहीं करते वरन् लड़ते उससे और भी अधिक घृणा करते हैं। उसकी निन्दा करने में उसे चूर-चूर करने में वे आनन्द

लेते हैं। ये किसी की सहानुभूति नहीं चाहते क्योंकि ये समझते हैं कि इससे मेरे गौरव को ठेस लगती है।'

मुन्शीजी को श्रीमती लीलावती के द्वारा लिखे हुए ये रेखाचित्र अच्छे लगे। इन्होंने उन्हें 'गुजरात' के लिए बराबर लेख लिखने के लिए निमन्त्रण दिया। उस समय ये श्रीमती लीलावती जी को पहचानते भी नहीं थे और न उनके गृहस्थ जीवन का ही इन्हें कुछ पता था। परन्तु इनका हृदय कह रहा था कि इन्हें जन्म-जन्मान्तर की कोई सखी मिल गई है।

'गुजरात' के निमित्त इन दोनों का पत्र-व्यवहार प्रारम्भ हुआ। सम्बत् १९७८ के श्रावण मास का 'गुजरात' का अंक इन दोनों के मानसिक सहजीवन का प्रथम सम्मिलित प्रयत्न था।

इस समय तक मुन्शीजीने अपनी व्यावसायिक प्रगति के साथ लोक-सेवा का कार्य भी अपने ऊपर ले लिया था किन्तु उससे इनकी साहित्य-साधना में कोई अन्तर नहीं आया और ये बराबर लिखते ही रहे। निम्नलिखित तालिका से यह ज्ञात होगा कि सन् १९१३ से सन् १९४६ तक इन्होंने कितने प्रकार की कितनी रचनाएँ की हैं।

(१) सामाजिक उपन्यास—

१. धरनी वसूलात [धैर का बदला १९१३-१४]
२. कोनो बाँक ? [किसका अपराध १९१५-१६]
३. स्वप्न-द्रष्टा [१९२४-२५]
४. स्नेह-संभ्रम [प्रेम में गड़बड़ १९३१-३२]

और ५. डा० मधुरिका [छप रही है]

(२) कथा—

१. शिशु अने सखी [बच्चा और उसकी मित्राणी १९३१-३२]

(३) गुजरात से सम्बन्ध रखने वाली ऐतिहासिक प्रेम-कथाएँ—

[उनमें आने वाली कथा के क्रम से]

१. पृथ्वी-वल्लभ [१९२०-२१]

२. जय सोमनाथ [१९४०]
३. पाटणनी प्रभुता [पाटण की प्रभुता १९१६]
४. गुजरातनो नाथ [गुजरात के नाथ १९१८-१९]
५. राजाधिराज [१९२२-२३]

(४) मौयों से पहले की ऐतिहासिक प्रेम कथा—

१. भगवान् कौटिल्य [१९२४-२५]

(५) कहानियाँ—समय-समय पर प्रकाशित होती रहीं और पीछे 'मारी कमला अने बीजी बातों' के नाम से पुस्तकाकार संगृहीत हुईं ।

(६) नाटकों और उपन्यासों की एक श्रवली—जिसमें महाभारत से पहले के आर्यों की वे वीर गायार्हें आती हैं जो महाभारत-काल तक भी परम्परागत चली आई थीं। घटनाओं के क्रम से उन्हें इस प्रकार रखा जा सकता है—

क. प्रथम भाग

१. पुत्र समोवड़ी नाटक [पुत्र-तुल्या १९२६]
२. पुरन्दर-पराजय नाटक [१९२६]
३. अविभक्त आत्मा नाटक [१९२३]

ख. द्वितीय भाग [लोपासुद्रा शीर्षक से प्रकाशित]

४. लोपासुद्रा, प्रथम भाग, विश्वरथ, उपन्यास [१९३३]
५. लोपासुद्रा, द्वितीय भाग, शंवर कन्या नाटक [१९३४]
६. लोपासुद्रा, तृतीय भाग, देवे दधिले [देवदत्ता १९३४]
७. लोपासुद्रा, चतुर्थ भाग, विश्वामित्र ऋषि नाटक [१९३४]

ग. तृतीय भाग

८. लोमहर्षिणी, उपन्यास [१९४६]
९. भगवान् परशुराम, उपन्यास [१९४६]

घ. उपसंहार

१०. तर्पण नाटक [१९२४]

(७) जीवनचरित्र

१. नरसैया भक्त हरिनो [हरि के भक्त नरसिंह मेहता १९३७]
२. नर्मद [कवि नर्मदाशंकर का जीवनचरित्र १९३४]

(८) आत्मचरित

१. सीधा चढाण [सीधी चढाई]
२. अडधे रस्ते [आधे रस्ते १९४१]
३. मारी बिन जवाबदार कहानी [मेरी अनुत्तरदायित्व पूर्ण कथा १९४३]

(९) सामाजिक नाटक

१. बाबा शेटनु स्वातन्त्र्य [बाबा शेट की स्वतन्त्रता १९१५]
२. बे खराब जण [दो बुरे मनुष्य १९२४]
३. आज्ञांकित [आज्ञाकारी १९२७]
४. पीडाग्रस्त प्रोफेसर [१९३३]
५. सामाजिक नाटक [एक जिल्द में]
६. काकानी शशी [चप्पा की शशी १९२६]
७. ब्रह्मचर्याश्रम [१९३१]

(१०) ऐतिहासिक नाटक

१. भ्रुव स्वामिनी देवी [१९२८]

(११) फुटकट लेख

१. केटलाक लेख [कुछ लेख, जिल्द १ और २. १९२५-२६]
२. गुजरातना ज्योतिर्धरो [गुजरात के अग्रणी १९२६]
३. थोडनका रस दर्शनो [सुन्दरता के कुछ अर्थ १९३३]
४. आदि वचनो [उद्घाटन भाषण]
 - प्रथम भाग [१९३३]
 - द्वितीय भाग [१९४२]
५. गुजरातनो अस्मिता [गुजरात की जागृति १९३८]
६. अखण्ड हिन्दुस्तान [१९४५]

(१२) अंगरेजी पुस्तकें—

१. गुजरात ऐक्ट्स इट्स लिटरेचर [गुजरात और उसका साहित्य १९३४]
२. आई फ़ौलो दि महात्मा [मैं महात्मा के पीछे हूँ १९४०]
३. अर्ली आर्थन्स इन गुजरात [गुजरात में प्रारम्भिक आर्थ १९३६]
४. अखण्ड हिन्दुस्तान [१९४२]
५. दि चेंजिंग शोप आफ़ इण्डियन पौलिटिक्स, सेकिंड एडिशन, इण्डियन डेडलाक [भारतीय राजनीति का बदलता हुआ स्वरूप दूसरा संस्करण-भारतीय गतिरोध-१९४६]
६. दि आर्थन्स ऑफ़ दि वेस्ट कोस्ट [पश्चिमी तट के आर्थ १९४५]
७. दि इम्पीरियल गुर्जर्स [राजसी गुर्जर—५५० से १३०० तक १९४५]
८. ऐन ऐक्सपेरिमेंटल ऐप्रोच टु भगवद्गीता [भगवद्गीता तक प्रयोगात्मक पहुँच १९४४]
९. दि भगवद्गीता एंड मौडर्न लाइफ़ [भगवद्गीता और आज का जीवन १९४६]
१०. रुहन दैट ब्रिटन रौट [ब्रिटेन ने क्या विनाश किया १९४६]
११. स्पाक्ट्रम फ़्रॉम दि एम्बिल [निहाई से उठी चिनगारियाँ १९४६]
अपनी व्यावसायिक और सामाजिक व्यस्तता में भी अपनी लेखनी को सतत गतिशील रखने वालों में सम्भवतः मुंशीजी ही एक मात्र ऐसे व्यक्ति हैं जो अंग्रेज़ राजनीतिज्ञ और लेखक मेकॉले से टक्कर ले सके ।

: १३ :

प्राचीन आर्यों की वीर गाथा

यदि मुंशीजी की सब रचनाओं का आलोचनात्मक विश्लेषण किया जाय और उनकी क्रमिक उत्कृष्टता का विवेचन किया जाय तो निश्चित

रूप से मुंशीजी के उस ग्रंथ समुच्चय का सबसे उच्च स्थान है जिसमें उन्होंने वैदिक और पौराणिक युग के वीरों, और वीराङ्गनाओं का चरित्र-चित्रण करके उनसे सम्बन्ध रखने वाली घटनाओं का नवीन मनोवैज्ञानिक निरूपण किया है। प्रागैतिहासिक काल के भारत में जिन उदस्त विचारों और आचारों ने हमारी संस्कृति को बल प्रदान किया, उसका संरक्षण किया, उसे गति प्रदान की और उसके आदर्श का निर्वाह किया उन सबको नाटक और उपन्यास की काव्य माला में गूँथकर मुंशीजी ने भारतीय साहित्य को अद्भुत विभूति प्रदान की है सामाजिक और राजनीतिक वातावरणों के निम्न, दलित और और आदर्शहीन चित्रण की कलुषता से बहुत ऊँचे उठकर सहसा मुंशीजी की लेखनी, हमें इतिहास के अभग्न और भग्न अवशेषों से पार लेजाकर उस दिव्य लोक में पहुँचा देती है जहाँ संसार की वासनाएँ भी मंगलमयी तपस्या का आश्रय लेकर प्रकट और विलीन होती हैं, जहाँ प्रबुद्ध मानस पहाड़ के ढाल से उतरता-उतरता सहसा आत्मज्योति का साक्षात्कार करके ऊपर उठने लगता है, जहाँ स्वार्थ के लुब्ध बंधन आत्मस्थाग और बलिदान के पवित्र भावों से प्रभावित हाँकर टूटकर, खुलकर गिर जाते हैं, जहाँ मनुष्य की मानुषिक भावनाएँ दिव्य होकर लौकिक जगत् में भी अलौकिकता की सृष्टि करती हैं। जहाँ अज्ञान के तमसावृत पथ ज्ञान के आलोक से प्रकाशित होकर सुपथ के रूप में परिवर्तित हो जाते हैं।

भारतीय संस्कृति के गौरवमय अतीत की इन छिपी हुई गाथाओं को मुंशीजी ने नाटक और उपन्यास की नई साहित्य-शैलियों में ढालकर अत्यन्त श्रेष्ठ और स्फूर्तिमयी वाणी में सुन्दर को सुन्दरतर और सुन्दरतम बनाते हुए जो विशिष्टता प्रदान की है वह केवल गुजराती साहित्यके लिए ही नहीं सम्पूर्ण-भारतीय साहित्य के लिए गर्व की वस्तु है।

लेखक ने अपनी काव्य-तपस्याका अधिक समय भी इन्हीं रचनाओं को दिया है और इसीलिए इनमें जो संजीवनी शक्ति है वह मुंशीजी की लेखनी को और मुंशीजी को चिरायु रखने के लिए पर्याप्त और सबल

साधन है। इस ग्रन्थ समुच्चयमें केवल लेखनीकी प्रौढ़ता मात्र ही नहीं है, विचारों की शृंखला बद्ध सज्जा, ही नहीं है लेखक की अपनी अनुभूति की व्यंजना ही नहीं है, और वर्तमान समाज की त्रुटियों, बुराइयों और विषमताओं से उत्पन्न हुई चिढ़ की अभिव्यंजना मात्र नहीं है वरन् इसमें लेखक के गंभीर अध्ययन और विशद पांडित्य का भी ज्वलंत प्रकाश है क्योंकि इस प्रकार के ग्रन्थ समुच्चय की रचना करने के लिए केवल प्रतिभा ही अपेक्षित नहीं होती, इसके लिए वैदिक और पौराणिक इतिहास तथा भारतीय संस्कृति का गंभीर ज्ञान भी आवश्यक है। सामाजिक उपन्यास या नाटक लिखने में उपन्यासकार या नाटककार को जो स्वाभाविक सरलता और स्वतंत्रता प्राप्त होती है वह ऐतिहासिक या सांस्कृतिक ग्रंथों की रचना में संभव नहीं है क्योंकि वहाँ पद-पद पर पथ-भ्रष्ट होने की या भ्रांत होने की शंका निरंतर बनी रहती है। और इसीलिए जिस गंभीरता और तेज के साथ ये ग्रंथ लिखे गए हैं वह सर्वथा सराहनीय है। यह ग्रंथ समुच्चय उन कथाओं पर आश्रित है जो महाभारत और पुराण काल में भी प्रसिद्ध थीं। यह पूरी काव्यमाला मिलकर एक ऐना महाकाव्य बन गई है जिसमें वैदिक और पूर्व वैदिक काल के वीरों और वीराङ्गनाओं के जीवन और उनके कार्यों का पूरा लेखा बन गया है। उसका मुख्य आधार वैदिक ऋषियों के तीन महा गोत्रों का पराक्रम है जिनमें पहला गोत्र या कुल है ऋगृओं का, जो अग्नि-पोषक अथर्वणों के साथ पौरोहित्य करते हैं। वे अपने को उन ऋगु की संतान मानते हैं जिन्होंने पहली बार मनुष्य की संतान के लिए अग्नि-स्थापन किया। इसी प्रकार के दो और प्रसिद्ध परिवार थे—एक वशिष्ठ और दूसरे विश्वामित्र जो ऋग्वेद संहिता में वर्णित दस राजाओं के युद्ध में योद्धा होकर लड़े थे। अनेक प्राचीन और नवीन लेखकों ने इस युग के महापुरुषों और महादेवियों में से एकाध का चर्यान कुटकर रूप में किया है और उन सबके आधार प्रायः पुराण ही रहे हैं। इधर काशी हिंदू विश्वविद्यालय के पंडित बलदेव उपाध्याय ने वैदिक गाथाएँ

लिखकर कुछ वैदिक महाव्यक्तियों के चरित्रों को प्रकाश दिया है। किंतु मुंशीजी का विधान उनका अपना है। उन्होंने आर्य शक्ति, आर्य चरित्र आर्याचार प्रायः उसी रूप में चित्रित किए हैं जिस रूप में वे ऋग्वेद संहिता में प्राप्त हैं। कुछ प्रचलित सिद्धांतों, वादों और प्रसिद्धियों के आधार पर और कुछ काल्पनिक सम्बन्धों की योजना करते हुए उन्होंने सब घटनाओं को इस प्रकार सूत्रबद्ध करने का प्रयत्न किया है कि ब्राह्मण और महाभारत काल से पहले आर्यों ने पञ्चनद से नर्मदा तक जिस गति से अपना विस्तार किया था वह सब सुन्दर भाव-कथा के रूप में उपस्थित किया जा सके। यद्यपि ऋग्वैदिक काल के वातावरण का चित्रण करने के लिए नाटक और उपन्यास कोई उपयुक्त साधन नहीं है किंतु लेखक की कुशलता के कारण इन्हीं साधनों में प्राण आ गए हैं।

इनमें से पहले खण्ड में उस युग का वर्णन है जब मनुष्य, दानव और देवता सब एक साथ मिलते-जुलते थे। दूसरे और तीसरे भाग में उस वैदिक युग का दर्शन है जिसका विवरण ऋग्वेद संहिता में दिया हुआ है। इसमें की अधिक सामग्री उनके खोजपूर्ण व्याख्यानों पर अवलम्बित है।

प्रथम भाग—

(अ) पुत्र समो वड़ी (पुत्रतुल्य) नाटक—पौराणिक युग का प्रभात हो रहा था। मनु के वंशज आपस में लड़ते हुए या पातालवासी दानवों से युद्ध करते हुए इधर-उधर भटकते फिर रहे थे, और उन ही पर्वतों पर रहने वाले देवता भी दानवों से निरंतर युद्ध कर रहे थे। दानवों के पुरोहित थे शुक्र जो अपनी संजीवनी विद्या से मृतक में भी प्राण डाल सकते थे और उनकी कन्या थी देवयानी—स्वर्ग के समान दीप्त रंग वाली, अनन्य शक्तिशालिनी सुन्दरी। देवताओं के पुरोहित बृहस्पति के पुत्र कच पाताल लोक में शुक्र से शिक्षा लेने आते हैं और वहाँ देवयानी से उनकी भेंट होती है। प्रथम दर्शन में ही देवयानी पर कच मुग्ध हो जाता है किंतु शुक्र से वह कम भयभीत नहीं है। उधर दानवों

का राजा वृषपर्वा भी शुकके पास पहुँचता है और उसे यह जानकर अत्यंत शंका होती है। वे भोचते हैं कि उनके शत्रु बृहस्पति के पुत्र का आश्रम में आना उचित नहीं है। किंतु शुक दृढ़ हैं, जो अपने यहाँ शिष्या लेने आए उसे लौटाया नहीं जा सकता। इसके पश्चात् इंद्र के द्वारा भेजे हुए समझौते की चर्चा वृषपर्वा करता है और वृषपर्वा का पुत्र वृक भी उसका समर्थन करता है। किंतु शुक को यह सन्धि प्रस्ताव अच्छा नहीं लगता और वे दानवों को युद्ध के लिए उत्साहित करते हैं। कच के प्रति देवयानी की स्वाभाविक आसक्ति देखकर शुक उसे सावधान कर देता है क्योंकि वे उसे ही अपना पुत्र मानते हैं और उसे ही अपना उत्तराधिकारी भी समझते हैं। देवयानी अपने पिता को वचन दे देती है। देवयानी के इस निश्चय को सुनकर कच व्याकुल हो जाता है क्योंकि उसे बृहस्पति ने यही आज्ञा दी थी कि तुम जाकर इस कन्या से विवाह करके उसे देव लोक में ले आना।

देवयानी भी कच से प्रेम करती है और वृषपर्वा तथा उसके सभ साथी कच को मार डालने के फेर में हैं। वे जानते हैं कि शुक दूसरे को तो जिला सकते हैं किन्तु स्वयं अपनेको नहीं जिला सकते। इसलिए वे कचके दुकड़े फरके उसका मांस पकाकर शुक को खिला देते हैं। देवयानी के हठ और आग्रह पर शुक अपने उदर में पड़े हुए कच को संजीवनी मंत्र सिखाते हैं और शुक का पेट फाड़कर कच बाहर निकल आता है और फिर न चाहते हुए भी देवयानी के आग्रह से वह संजीवनी मंत्र पढ़कर शुक को जीवित कर देता है। देवयानी से विवाह करके कच उसे देवलोक ले जाना चाहता है, किन्तु देवयानीके तेजपूर्ण उत्तर से कच निश्चय हो जाता है और अन्त में जब कच देवलोक जाना चाहता है तब वह अन्तिम सन्देश देती है—'जाओ जाकर अपने पिता से कह देना कि तुम कच जैसे पुत्र के बदले में शुक की कन्या नहीं प्राप्त कर सकते।'।

दानवों और देवों का युद्ध अपनी पराकाष्ठा को पहुँच जाता है। दानवों में आत्म-विरवास समाप्त हो जाता है, शुक की उत्तेजना काम

नहीं करती है। उधर देवयानी ने अपनी शक्ति से देवताओं को परास्त करना प्रारम्भ कर दिया।

इतने में उसे नरपति ययाति की सहायता मिलती है जिसने देवयानी को उस समय कुँए में से निकाला था जब दानवों के राजा वृषपर्वा की कन्या शर्मिष्ठा ने उसे कुँए में ढकेल दिया था। उसकी हाव-भावपूर्ण प्रेरणा से प्रभावित होकर ययाति त्रैलोक्य विजयी होने की आकांक्षा करने लगता है और उसी आवेश में देवयानी के प्रस्ताव पर ययाति उससे विवाह कर लेता है, और आनन्द भ्रमण के लिए नन्दन-वन जाने की इच्छा प्रकट करता है। किन्तु देवयानी रोकती है—'इन्द्र का सिंहासन जीते बिना हम कैसे रास-रंग करें।

पन्द्रह वर्ष बीत जाते हैं। देवयानी की प्रेरणासे ययाति देवताओं से युद्ध प्रारम्भ कर देता है और इस निरन्तर युद्ध में उसे सांत्वना देने वाली है केवल शर्मिष्ठा जो वहीं पास में एक छोटे से घर में रहती है। प्रायः ययाति जब छुट्टी पाते थे तब उसी के पास पहुँच जाते थे। एक दिन देवयानी ने उसे देख लिया और दोनों पर वह बहुत क्रुद्ध हुई। इस पर शुक्र आकर ययाति को मृत्यु दण्ड देना चाहते हैं किन्तु शर्मिष्ठा के दैन्य-पूर्ण अनुरोध से ययाति की रक्षा हो जाती है। किन्तु शुक्र के शाप से ययाति अत्यन्त वृद्ध हो जाते हैं। ययाति के अत्यन्त प्रार्थना करने पर शुक्र कहते हैं कि यदि तुम चाहो तो किसी युवक से यौवन का परिवर्तन कर सकते हो। ययाति अपने पुत्रों से यौवन माँगता है और उसका सबसे छोटा पुत्र पुरु उदारतापूर्वक तैयार हो जाता है और फिर युवा ययाति देवयानी और वृषपर्वा के साथ इन्द्र को जीत लेता है और 'इन्द्रासन पर बैठना चाहता है। विजय के पश्चात् ययाति और वृषपर्वा में रूगड़ा होता है जिसमें वृषपर्वा मारा जाता है और अन्त में जब ययाति के सम्मुख इन्द्र बन्दी करके लाया जाता है तब इन्द्र ययाति से वज्र छीनकर उसे नीचे ढकेल देता है।

पाताल की घाटी में मृतक वृषपर्वा भी पड़ा है और मूर्छित ययाति

भी । उस युद्ध-क्षेत्र में देवयानी सबको कोसती हुई घूम रही है । ययाति को आँख खुलती है और वह अपनी कठोर पत्नी को देखकर डर जाता है ।

इन्द्र अपनी विजय घोषणा करता है और देवयानी से कहता है कि तुम्हारा विवाह ययाति से हुआ है तुम्हें पाताल छोड़कर अपने पति के परिवार वालों के साथ रहना चाहिए, किन्तु देवयानी जाने को उद्यत नहीं होती है और वह अपने पिताके साथ चली जाती है जहाँ उसके पिता उसे पुत्र के समान मानकर रख लेते हैं

(आ) पुरन्दर पराजय—नाटक—इस नाटक में वह पौराणिक कथा ली गई है जिसमें सुकन्या ने अश्विनों को वरण करने की चेष्टा की थी । भृगु-मुख्य च्यवन जब इन्द्र से युद्ध कर रहे थे तब इन्द्र ने उन्हें वृद्ध होने का शाप दे दिया । भृगुवंशियों ने अपना वंश चलाने के लिए शार्थातों के राजा की कन्या सुकन्या से वृद्ध च्यवनका विवाह करा दिया । किन्तु उसे वृद्ध च्यवन का साथ अच्छा नहीं लगा और वह अश्विनों की ओर प्रवृत्त हुई, किन्तु सहसा जब एक पतिता नारी उससे प्राण-रक्षा की प्रार्थना करने आई तब वह इतनी प्रभावित हुई कि उसमें अपनी आत्म-भर्यादा जाग्रत हो उठी और उसने अश्विनों को लौटा दिया । सुकन्या के इस सुचरित्र पर प्रसन्न होकर अश्विनों ने च्यवन को यौवन प्रदान कर दिया । इस कथा की विशेष सामग्री अथर्व वेद के अभिचार मंत्रों से ली गई है ।

(इ) अविभक्त आत्मा—नाटक—इस नाटक में वशिष्ठ और अरुन्धती के प्रेम का वर्णन है । प्रसिद्ध सप्तर्षियों में वशिष्ठ की भी गणना होती है और उनकी पत्नी अरुन्धती को भी सप्तर्षि के वशिष्ठ ग्रह के पास मुख्य स्थान मिला है । श्लोक में प्रसिद्धि है—

दीप निर्वाणगन्धञ्च सुहृद्वाक्यमरुन्धतीम् ।

न जिघ्रन्ति न शृण्वन्ति न पश्यन्ति गतायुषः ॥

(दिया बदाने के समय उसकी गन्ध जो सूँघ नहीं पाता, अपने प्रिय मित्र की बात पर जो कान नहीं करता और अरुन्धती तारे को जो

देख नहीं सकता तो समझना चाहिए कि उसको आयु पूरी होने वाली है।)

मंगल कार्यों में भी वशिष्ठ और अरुन्धती की पूजा की जाती है और गुजरात में यह प्रथा भी है कि विवाह होने के पश्चात् दम्पति को अरुन्धती-वशिष्ठ के दर्शन कराए जाते हैं और उन्हें गृहस्थी का देवता भी माना जाता है। यहाँ तक कि महादेव जी को भी अपने विवाह में अरुन्धती के दर्शन करने पड़े थे।

इस नाटक में पति और पत्नी की अविभक्तता या एकता का वर्णन किया है। उस समय आर्यों के जीवन का प्रभाव युग था। वे मेरु पर्वत पर रहते थे किन्तु वरुण देव के क्रोध से जब वहाँ हिम वर्षा होने लगी तो वे दूसरे देशों की ओर बढ़ने लगे। वैवस्वत मनु ने उन पाँच आर्य जातियों की रक्षा की थी जो इधर-उधर घूम रहीं थीं। वरुण ने प्रतिज्ञा की थी कि जब सातों महर्षि प्रकट होंगे तभी आर्य जाति स्थिर हो सकेगी। छः महर्षि उत्पन्न हो चुके थे और आर्यों को यह भय था कि वरुण के कथनानुसार यदि सौ वर्षों के बीच सातवें महर्षि उत्पन्न नहीं हुए तो आर्यों का विनाश हो जायगा। उस समय ऋषि वशिष्ठ तपस्या कर रहे थे और उन्हें यह आशा थी कि अग्निदेव उन्हें सातवें ऋषि चुन लेंगे। उधर मेघातिथि की कन्या अरुन्धती भी इसी उद्देश्य से संयमपूर्ण तप कर रही थी। और इसी बीच अग्निदेव ने भावी महर्षि के रूपको प्रदर्शित करने का निश्चय भी कर लिया था।

आर्यावर्त में सरस्वती नदी के किनारे मेघातिथि के आश्रम में वशिष्ठ और अरुन्धती दिखाई पड़ते हैं। वहीं पर वशिष्ठजी, अरुन्धती से मिलने आते हैं और अपनी प्रशंसा सुनकर वे कहते हैं कि मैं मंत्र-रचयिता नहीं हूँ। न जाने कैसे समाधि के समय मंत्र स्वयं दृष्टि गोचर होने लगते हैं। इसी बीच पुलस्त्य ऋषि के यहाँ ऋतु ऋषि आते हैं और सातवें महर्षि के प्रकटनार्थ यज्ञ करने का विचार करते हैं। यहीं पर ऋतु से वशिष्ठ कहते हैं—“मैं जिसे शान्ति का पाठ पढ़ाता हूँ वह शक्ति

से उत्पन्न होती है और वरुण देवता का उसमें आशीर्वाद भरा रहता है ।

दूसरे अंक में वशिष्ठजी अरुन्धती से विवाह करना चाहते हैं किन्तु अरुन्धती तपस्या को गृहस्थी से श्रेष्ठ मान कर विवाह के प्रस्ताव को अस्वीकार करती है । इस पर वशिष्ठ अविभक्त आत्मा होने की अर्थात् दोनों के आत्मा को एकरस बनाने की बात करते हैं, इस पर अरुन्धती अपने मन की बात बता देती है और कह देती है कि मैं सातवें महर्षि का पद लेना चाहती हूँ । यह सुनकर वशिष्ठ अपनी महत्वाकांक्षा का बलिदान कर देते हैं और चाहते हैं कि अरुन्धती ही उस पद के लिए निर्द्वन्द्व होकर प्रयत्न करे ।

चारों ओर यह लोकापवाद होने लगता है कि वशिष्ठ अपने को और अरुन्धती को एकात्म मानते हैं । पुराने महर्षि इस पर बिगड़ खड़े होते हैं । इसी बीच ऋतु और पुलस्त्य के यज्ञ में अग्नि के द्वारा सातवें ऋषि के रूपमें वशिष्ठ का प्रतिरूप सजकता है और वशिष्ठ ही सातवें ऋषि चुन लिए जाते हैं । किन्तु वशिष्ठ यह पद अस्वीकार कर देते हैं । वे तर्क करते हैं कि देवताओं ने मेरी और अरुन्धती की एकात्मता को स्वीकार नहीं किया है और इसलिए मैं भी यह पद नहीं स्वीकार करता । महर्षियों के शाप से वशिष्ठ अकेले रह जाते हैं, उनके शिष्य उन्हें छोड़कर चले देते हैं, यहाँ तक कि उनकी गाएँ भी ढरकर भाग जाती हैं । यह देखकर वशिष्ठ विह्वल होकर वरुण की दुहाई देते हुए मूर्च्छित होकर गिर जाते हैं । जिस समय अरुन्धती और मेघातिथि वशिष्ठ को महर्षि पद के लिए बधाई देने आते हैं उस समय वशिष्ठ उन्हें मूर्च्छित पड़े मिलते हैं । इतने में बहुत से लोग उनका आश्रम जलाने दौड़े आते हैं । अरुन्धती इस बलिदान का कारण समझ जाती है और वशिष्ठ को नाव में बैठा कर कहती है—हम एक हैं और एक ही रहेंगे ।

आर्यावर्त से बहुत दूर वशिष्ठजी अपनी एकात्मता के नियम में बँधे

हुए एक गौ, अरुन्धती और अपने नन्हें से बच्चे को लेकर सुखसे आश्रम में निवास करते हैं। उधर आर्यावर्त में अकाल पड़ जाता है और सभी इसका दोष वशिष्ठ के सिर मढ़ रहे हैं। यहाँ तक कि एक व्यक्ति आकर वशिष्ठ को घायल कर देता है और वरुण देव भी वशिष्ठ को स्वर्ग में ले जाना चाहते हैं। किन्तु अरुन्धती रोती है और कहती है—‘हम अविभक्त आत्मा है, हमें दोनों को साथ ले चलिए। इसी बीच फिर यज्ञ होता है जिसमें वशिष्ठ और अरुन्धती दोनों एक साथ सातवें ऋषि के रूपमें प्रकट होते हैं। किन्तु जब अन्य महर्षिगण वशिष्ठ को ढूँढ़ने आते हैं तो वे मृत मिलते हैं, किन्तु वहाँ वरुणदेव को देखकर उनसे वशिष्ठ की प्राण-भिन्ना माँगते हैं। अविभक्त आत्मा वशिष्ठ और अरुन्धती सातवें महर्षि का पद ग्रहण कर लेते हैं और सप्तसिन्धु में आर्य जाति सुखी और धनधान्यपूर्ण होकर रहने लगती है।

यही कारण है कि अरुन्धती को भी सप्तार्षि ग्रहमें स्थान मिला है।

लोपा मुद्रा और अन्य कृतियां

: ३ :

विश्वरथ (उपन्यास)

आर्यों की हैहय शाखा के प्रसिद्ध सरदार महिष्मत् सुवूर अनूप देश (वर्तमान गुजरात) में शासन करते थे। उनके पुरोहित ऋगु-वंशी ऋचीक थे जो अपने को शुक्र और च्यवन के वंशज बतलाते थे। महिष्मत् और उसके दुर्दान्त हैहयवंशी यह नहीं चाहते हैं कि ऋचीक का उन पर नैतिक अधिकार रहे। फलतः ऋचीक उन सब हैहयों को शाप देकर आर्यावर्त में चले जाते हैं। वहां से चलकर ऋचीक वीर भरतों के राजा गाधि के पास पहुँचते हैं और उनकी कन्या सत्यवती से विवाह कर लेते हैं। उनसे जमदग्नि नाम का पुत्र उत्पन्न होता है। उसी समय सत्यवती की माता भी एक पुत्र को जन्म देती है और उसका नाम विश्वरथ रख दिया जाता है। विश्वरथ और जमदग्नि साथ-साथ पढ़ते हैं। जब वे सात वर्ष के होते हैं तो वे दोनों भरद्वाज की कन्या लोपामुद्रा से प्रेम करने लगते हैं। उसके पिता जिस विवाह का प्रस्ताव करते हैं उसे लोपामुद्रा अस्वीकार कर देती है और अपने पिता के क्रोध से बचने के लिए ऋगु ऋचीक की शरण लेती है। युवक विश्वरथ और जमदग्नि दोनों प्रगाढ़ मित्र होने के कारण चाहते हैं कि लोपामुद्रा से दोनों का विवाह हो। वे यह जानकर अत्यन्त उद्विग्न हो जाते हैं कि लोपामुद्रा उन में से किसीसे विवाह नहीं करना चाहती।

कुछ बड़े होने पर ये दोनों तृपुराट् दिवोदास के पुरोहित तेजस्वी आर्य ऋषि अगस्त्य के पास पढ़ने भेज दिए जाते हैं। मार्ग में उन्हें दिवोदास का कुटिल पुत्र सुदास मिलता है जो विश्वरथके स्पष्ट व्यवहार और सौन्दर्य से क्रुद्धकर उसे पानी में डुबो देना चाहता है।

अगस्त्य ऋषि के आश्रम में विश्वरथ उन सबका प्रिय पात्र हो जाता है जिनमें अगस्त्य ऋषि की छोटी-सी कन्या रोहिणी भी है और मूर्ख ऋक्ष भी है जो स्वयं महर्षि बनने की धुन में है । भार्गव जामदग्नेय तो मानों उसका अभिन्न मित्र है ही । विश्वरथ की प्रतिभा से अगस्त्य भी बड़ेप्र सन्न हैं और उन्हें यह जानकर हर्ष होता है कि विश्वरथ भी अत्यन्त शीघ्रता से वैदिक मंत्रों पर अधिकार प्राप्त कर रहे हैं । उसी आश्रम में सुदास भी अध्ययन करता है और विश्वरथ को परास्त करने का निष्फल प्रयत्न भी करता है । अपने सुचरित्र, सौन्दर्य और मृदुल व्यवहार से विश्वरथ केवल सुदास को छोड़कर शेष सबको प्रभावित कर लेता है ।

एक दिन राजा दिवोदास अगस्त्य ऋषि के आश्रम में आये और वहाँ अगस्त्य ऋषि ने अपने चातुर्य का प्रदर्शन किया जिसमें विश्वरथ विजयी हुआ और विजयी होने के साथ-साथ सुदास का कोप-माजन भी बन गया ।

राजा दिवोदास किसी भी प्रकार अनार्य दस्युओं के राजा शम्बर को समाप्त करके उसके दुर्गों पर आधिपत्य कर लेना चाहता है। अगस्त्य भी क्रोधी स्वभाव के हैं और किसी भी प्रकारकी सन्धि स्वीकार नहीं करना चाहते । उन्हें आर्य जाति की पवित्रता और शुद्धता में पूर्ण विश्वास है और उसी आधार पर वे दस्युओं का विनाश कर देना चाहते हैं । वे उन आर्य युवा ऋषियों के परम विरोधी हैं जो दस्युओं को आर्य बना लेने के पक्ष में हैं । इस सुधारक युवा मण्डल की सबसे अधिक शक्तिशालिनी और सुन्दर नेत्री है लोपामुद्रा—भरद्वाज की कन्या, जो अभीतक अविवाहित और अनिन्ध सुन्दरी है। उसकी इच्छा है कि इन दोनों योद्धा जातियों में परस्पर समझौता हो जाय । इमालए अगस्त्य ऋषि विशेषरूप से उसी पर रुष्ट हैं और इसीलिए उनके सामने कोई लोपामुद्रा का नाम तक नहीं लेना चाहता ।

युद्ध होने लगता है और इसी बीच शम्बर के पक्ष वाले कुछ लोग

आश्रम में घुसकर विश्वरथ और ऋक्ष को पकड़ ले जाते हैं और उन्हें ले जाकर शम्बर के उस दुर्ग में रख देते हैं जिसमें शम्बर की पत्नी और शम्बर की कन्या उग्रा रहती है। उस दुर्ग का अधिकार उग्रकाल महादेव जी के भक्त भैरव के हाथ में है। दुर्ग के दस्युओं ने विश्वरथ और ऋक्ष का बड़ा स्वागत किया और उग्रा ने विश्वरथ से प्रेम करना प्रारम्भ कर दिया। इस सब स्नेहपूर्ण व्यवहार का परिणाम यह हुआ कि विश्वरथ के मन से जातिद्वेष की भावना विलुप्त हो गई और वह दस्युओं से प्रेम करने लगा और ऋक्ष तो समझो एकदम बह गया। उसके लिए दस्यु समाज ही सब कुछ होगया और वहाँकी काली-कलूटी बालिकाएँ ही उसकी प्रेम पात्रा बन गईं। भैरव को ये सब बातें अच्छी नहीं लगती थीं पर चारा ही क्या था। वह मन-ही-मन क्रुद्धता था और समझता था कि इन्हीं सब दुराचरणों के कारण दस्युओं का विनाश हो रहा है। विश्वरथ की स्वभाविक स्नेहभावना उग्रा को और अधिक न रोके सकी और विश्वरथ ने उग्रा को सहधर्मिणी और सहचारिणी के रूप में स्वीकार कर लिया।

: २ :

शम्बर कन्या (नाटक)

अपनी महाविजय के पश्चात् शम्बर लौटकर आता है और अपने दुर्ग के रक्षक उग्रकाल की पूजा करना चाहता है। उसके साथ लोपासुद्रा भी आ गई है जिसे वह लाया तो है बन्दी बनाकर किन्तु जिसे वह अपना मित्र और हित् समझता है। शम्बर के दुर्ग में आने पर विश्वरथ और लोपासुद्रा की भेंट हो जाती है और विश्वरथ उनको अपनी सब हीन दशा कह सुनाता है। विश्वरथ और लोपासुद्राकी घनिष्ठता देखकर उग्रा को अत्यन्त ईर्ष्या और ज़ोम होता है। उसी बीच युद्ध होने लगता है और शम्बर के पराजय का समाचार भैरव को मिलता है। वह तत्काल निश्चय कर लेता है कि दुर्ग की रक्षा के लिए, आर्यों को पराजित करने के लिए, और उग्रकालको प्रसन्न करनेके लिए लोपासुद्रा, विश्वरथ और ऋक्ष

का बलिदान करना ही चाहिए। वे तीनों रात को ही पत्थर से बाँधकर महाकाल मंदिर में खड़े कर दिए जाते हैं।

उम्रा को अपने प्रियतम को बलिदान किये जाने का संवाद पाकर बड़ी मार्मिक व्यथा होती है और वह चुपचाप गुप्त मार्ग से निकलकर दिवोदास और अगस्त्य ऋषि की सूचना दे देती है। प्रातःकाल होने से पहले ही तृप्तुओं और भरतों की सेना लेकर अगस्त्य पहुँच जाते हैं। विश्वरथ, ऋच और लोपामुद्रा मुक्त हो जाते हैं। दुर्ग पर अगस्त्य का अधिकार हो जाता है, भैरव न जाने कहाँ भाग जाता है और शम्बर भी घातक चोट खाकर गिर पड़ता है। शम्बर के समाप्त हो जाने पर अगस्त्य आज्ञा देते हैं कि उम्रा मुझे सौंप दी जाय। और वह अन्तिम दृश्य करुण भयानक और वीर रस का अद्भुत मिलन बन जाता है—

“विश्वरथ—(भयभीत दृष्टि से) गुरुदेव ! उम्रा मेरी है, आप उसे स्पर्श नहीं कर सकते।

अगस्त्य—(क्रोध से) मूर्ख न बनो, वरस ! देवता के विरोधी लोग जीवित नहीं रह सकते। उसे मेरे हाथ में सौंप दो।

उम्रा—(काँपती हुई) मैं अकेली हूँ, आपकी हूँ। मुझे न छोड़ो, विश्वरथ !

विश्वरथ—(उम्रा से) शान्त हो जाओ, उम्रा ! (अगस्त्य से) गुरु देव ! (उम्रा के आगे आकर खड़ा होजाता है।) क्या आप शम्बर कन्या को मुझसे छीनना चाहते हैं।

(दूमरी और तिरस्कार की दृष्टि से देखते हुए।)

अगस्त्य—(आगे बढ़कर) हट जाओ !

विश्वरथ—(अपनी जाति वालों से) प्रतर्दन और मेरे प्यारे वीर भरतो ! शम्बर कन्या मेरी रानी है। मैंने देवताओं की शपथ देकर उसे स्वीकार किया है। यदि आप लोगों के रहते इसका बाल भी बाँका हुआ तो तुम्हें मेरे पितरों का शाप लगेगा।

प्रतर्दन—(उम्रा के पास तक बढ़कर) जैसी देव की आज्ञा।

अगस्त्य—क्या तुम पागल हो गए हो ?

विश्वरथ—(भयावनी मुद्रा में) गुरुदेव ! मैं आपको स्पर्श नहीं कर सकता किन्तु आप मेरे उन प्रायों को ले सकते हैं जिनकी रक्षा शम्बर कन्या ने उग्रकाल से की है । हे मूर्तिमान क्रोध ! इस असहाय कन्या को मारने से पहले आप मेरे प्राण ले लीजिए । मैं शम्बर कन्या का प्रेमी हूँ । मैं जीने योग्य नहीं हूँ । मार डालिए मुझे ! (स्थिर दृष्टि से अगस्त्य की ओर देखता है ।)

अगस्त्य—(अत्यन्त क्रोध से अपना शस्त्र उठाते हैं) तुम मेरा विरोध करने का साहस करते हो ?

लोपामुद्रा—(विश्वरथ और अगस्त्य के बीच में आकर) क्या कर रहे हो अगस्त्य ? क्या तुम्हारे क्रोध की ज्वाला इस निरीह बालिका के आँसुओं से भी नहीं बुझी ? (अगस्त्य की ओर देखती है, अगस्त्य रुक जाते हैं, हिचकते हैं और दो तलवारों की भिड़न्त के समान उनकी दृष्टियाँ मिल जाती हैं ।)

लोपामुद्रा—क्या तुम एक ही वार से अपने पुत्र और अपनी पुत्र-वधू दोनों को समाप्त कर देना चाहते हो ?

अगस्त्य—(क्रोध से) तो तुम भी बाधा डाल रही हो ?

लोपामुद्रा—हाँ, मैं भी ।

[अगस्त्य का वह हाथ धीरे-धीरे नीचे गिर जाता है जिसमें करवाल थी ।]”

: ३ :

देवदत्ता—(नाटक)

इस नाटक का प्रारम्भ दिवोदास की राजधानी तृसुग्राम में होता है जहाँ तृसुग्रों और भरतों की सेना विजय सामग्री के साथ खौटती है । लोपामुद्रा भी इसी के साथ आई है और यहाँ आकर बह जातिभेद वृत्त करने की शिक्षा देती है । लोपामुद्रा के व्यक्तित्व से आकृष्ट होकर बहुत-से युवक लोपामुद्रा के साथ उनके आश्रम जाने को उद्यत हो जाते

हैं। विश्वरथ भी लोपामुद्रा का प्रिय शिष्य है और उसकी इच्छा है कि आर्य रीति से शम्बर कन्या का पाणिग्रहण कर लूँ। वह खुलकर कह देता है कि आर्यत्व जन्म से नहीं होता, स्वभाव से होता है और वह गुण अनेक आर्याओं की अपेक्षा उम्रा में अधिक हैं। अगस्त्य को न तो लोपामुद्रा की लोकप्रियता ही अच्छी लगती है न विश्वरथ का हठ ही भाता है। वे प्रतिज्ञा कर लेते हैं कि यदि विश्वरथ उम्रा को मेरे हाथ नहीं सौंप देते हैं तो मैं अपने प्राण दे दूँगा। उधर विश्वरथ भी यह भयंकर प्रतिज्ञा कर लेता है कि यदि मैं उम्रा से विवाह न कर सका तो मैं प्राण दे दूँगा। लोपामुद्रा इन दोनों गुरु-शिष्यों की सराहना करती है। उधर अगस्त्य की इकलौती कन्या रोहिणी पहले तो विश्वाथ को प्यार करती थी किन्तु अब विश्वरथ बन्दी हो गया तब उसकी सगाई तृप्सुओं के राज-कुमार सुदास से हो गई। अब वह चाहती है कि सगाई किसी प्रकार टूट जाय और विश्वरथ से उसका विवाह हो जाय।

अगस्त्य और विश्वरथ के हठ को देखकर लोपामुद्रा ने अगस्त्य से लामा की भीख माँगी, विश्वरथ के प्राणों की भीख माँगी पर अगस्त्य टस-से-मस नहीं हुए। और इस पर लोपामुद्रा उनको बहुत कुछ सुना डालती है। उधर रोहिणी की सगाई तो सुदास से टूट गई किन्तु ऐसी विचित्र परिस्थिति उत्पन्न हो गई कि या तो उसे अपने पिता से हाथ धोना पड़ेगा या अपने प्रेमी से। उधर विश्वरथ की तप शक्ति तीव्रतर हो चली थी। देवताओं से उसका विचार विनिमय होने लगा था और वह बार-बार उनसे यही पूछता कि उम्रा आर्या क्यों नहीं है। उसने सूर्यदेव का आवाहन किया और उनके दिये हुए गायत्री मंत्र की सहायता से देवताओं ने उम्रा को आर्या स्वीकार कर लिया।

आर्यों के बीच में पड़ कर उम्रा के दुःखों का पार नहीं था। उसके सजातीय या तो मारे जा चुके थे या बन्दी बना लिये गए थे। वह भी केवल विश्वरथ के लिए जी रही थी। उसकी दशा पर द्रवीभूत होकर लोपामुद्रा ने फिर अगस्त्य से प्रार्थना की, किन्तु अगस्त्य तनिक भी द्रवित नहीं

हुए। इसी समय उग्रा के पुत्र उत्पन्न होता है और भविष्य को जानने वाली लोपोमुद्रा तत्काल उस बच्चे को अगस्त्य के शिष्य अजीगर्त के सद्यःप्रसूत मृत पुत्र के साथ बदल देती है। वह जाने की तैयारी करती है और विश्वरथ को आश्वासन देती है कि मैं अगस्त्य को मना लूँगी।

आधी रात के समय वह अगस्त्य से मिलने जाती है और अगस्त्य भी विश्वरथ के हठ पर अपने प्राण देने का निश्चय करके भी अन्त समय में एक बार लोपोमुद्रा से मिल लेना चाहते हैं। लोपोमुद्रा के सौंदर्य को देखकर ऋषि अगस्त्य स्तब्ध रह जाते हैं। उनका सारा ज्ञान, आर्यों के संस्कार की शुद्धिका संकल्प लोपोमुद्रा की मधुर मूर्ति और मधुर वाणीमें पिघलकर बह निकलता है। लोपोमुद्रा उनसे वरदान माँगती है कि विश्वरथ को जीवित रहने दिया जाय किन्तु अगस्त्य को तत्काल अपनी प्रतिज्ञा स्मरण हो आती है और वे यह कहते हुए पीछे हट जाते हैं—
 “प्रिये ! अपने स्वप्न से जाग जाओ। हमारे पथ अलग ही रहेंगे। यदि मेरा जीवन मिथ्या है तो मुझे जीवित रहने का कोई अधिकार नहीं है।”
 इसी बीच उग्रकाल का पुरोहित भैरव न जाने कहाँ से आकर लोपोमुद्रा को छुरा मारकर घायल कर देता है और वह पृथ्वी पर गिर पड़ती है। वह अगस्त्य पर भी आक्रमण करता है किन्तु ठीक उसी समय विश्वरथ पीछे से आकर भैरव को पकड़ लेता है। रोहिणी आकर यह सूचना देती है कि किसी ने उग्रा की हत्या कर डाली है। भैरव उत्सला से चिखला उठता है—“मैंने हत्या की है। उसने उग्रकाल को धोखा दिया है, और यह दूसरी है और यह तीसरी है,” कहकर वह विश्वरथ पर दृढ़ पड़ता है। किन्तु उससे भी अधिक फुर्ती के साथ विश्वरथ उसे पटक कर उसकी छुरी से उसे समाप्त कर देता है।

घायल लोपोमुद्रा को अगस्त्य अपनी गोद में उठा लेते हैं। विनोदास और वशिष्ठ आते हैं। लोपोमुद्रा आँखें खोलती है और अगस्त्य को देखकर उनसे क्षिपट जाती है—

“वशिष्ठ—यह क्या भाई ?

अगस्त्य—(भावावेश में) वशिष्ठ ! यह मेरी है । देवताओं ने मुझे दी है ।”

: ४ :

विश्वामित्र ऋषि (नाटक)

सब दस्यु बन्दी हैं । तस्यु ग्राममें बड़ी तनातनी चल रही है । दस्युओं पर विजय पानेवाली आर्य सेनाके दो दल हैं एक है दिवोदासके नेतृत्वमें काम करने वाले तस्यु, और दूसरे हैं विश्वामित्र की सेनावाले भरत लोग । दिवोदास का पुत्र सुदास विश्वामित्र के पराक्रम से क्रुद्धकर दोनों जातियोंमें परस्पर द्वेषका बीज बो रहा है । अगस्त्य के भाई वशिष्ठ भी आर्यों की रक्त-शुद्धि के पक्षपाती हैं और इसलिये स्वभावतः उन्हें लोपा-मुद्रा से चिढ़ और विश्वरथ से घृणा है । लोपासुद्रा से अपने भाई अगस्त्य का विवाह और विश्वरथ से दस्यु कन्या के विवाह सम्बन्ध की बात सुनकर वे अपने शिष्यों को लेकर चल देते हैं । उधर बन्दी दस्युओं पर तस्यु लोग अत्यन्त अत्याचार करते हैं । विश्वरथ को यह बात बहुत बुरी लगती है और वह अपने भरतों को आज्ञा दे देता है कि इस अत्याचार का विरोध किया जाय । परस्पर संघर्ष प्रारम्भ हो जाता है । अगस्त्य और लोपासुद्रा आर्यावर्त छोड़कर दक्षिण की ओर चले जाना चाहते हैं । उस गृहयुद्ध से विश्वरथ ऊब उठते हैं और तस्युओं तथा भरतों में समझौता करा देना चाहते हैं । देवताओं के द्वारा उसे मार्ग मिल जाता है, और वह राज्य छोड़कर ऋषि हो जाता है । अगस्त्य भी अपना पौरोहित्य पद छोड़ देते हैं और उनके स्थान पर विश्वरथ बुलाए जाते हैं । वे अब विश्वामित्र ऋषि होगए हैं । इस आत्मबलिदान का प्रभाव यह होता है कि तस्युओं और भरतोंका संघर्ष समाप्त होजाता है ।

: ५ :

लोमहर्षिणी (उपन्यास)

उपर्युक्त घटना के बीस वर्ष बाद इस उपन्यास का प्रारम्भ होता है । विश्वामित्र पिछले सत्रह वर्षों से तस्युओं और भरतों के प्रधान पुरोहित रहे हैं । और वे सर्वोत्कृष्ट ऋषि माने

जाते रहे हैं। उसी तृसुग्राम में भृगु ऋषि जमदग्नि भी रहते हैं, जहाँ शास्त्र और शस्त्र दोनों की शिक्षा देने की व्यवस्था है। सुदास की द्वेष भावना विश्वामित्र के प्रति वैसी ही है किन्तु वैर निकालने का उसे कोई अवसर नहीं मिलता।

तृसुग्राम में आर्य और दस्यु मिलकर रहते हैं और वहीं पर शम्बर का व्र और उग्रा का भाई भेद भी छोटी-सी जागीर लेकर मस्त होकर घूमता है। सुदास निःसन्तान है। इसलिए उसका उत्तराधिकार उसके चचेरे भाई कृशाश्व को मिलने वाला है जिसका विवाह सोमक राजा की पुत्री शशियसी से हुआ है। किन्तु भेद गुण-सुप रीति से शशियसी से प्रेम गाँठना चाहता है। सब लोग इस बात को जानते थे परन्तु कहता कोई नहीं था। उसका दुष्परिणाम यह हुआ कि शशियसी की देखा-देखी अनेक आर्य ललनाओं ने दस्युओं के साथ सम्बन्ध स्थापित कर लिये।

सुदास को छोटी बहिन लोमहर्षिणी पन्द्रह वर्ष की थी और भृगु जमदग्नि के चौथे पुत्र राम से स्नेह करती थी। उधर सुदास ने सोचा कि विश्वामित्र को हटाने का एक ही उपाय है और वह यह कि उनके स्थान पर वशिष्ठ को लाकर बिठा दिया जाय। किन्तु वशिष्ठने यह स्वीकार नहीं किया।

सुदास फिर वशिष्ठ से प्रार्थना करता है और वशिष्ठ केवल इस आश्वामन पर आने को तैयार हैं यदि सुदास आर्यों का और दस्युओं का सम्बन्ध रोक दे और आर्य स्त्रियों से सम्बन्ध रखनेवाले दस्युओं को मरवा डाले। सुदास सहमत हो जाता है और भरतों से लोहा लेने के लिए महिष्मती के राजा अशुन से अपनी बहिन लोमा का विवाह करने का निश्चय करता है। जब लोमा विरोध करती है तब उसे चपत लगा देता है। इस पर उसका साथी राम सुदास से भिड़ जाता है।

सुदास दस्युओं के विनाश की आज्ञा दे देता है। सैकड़ों दस्यु मारे जाते हैं। उनके घर जला दिये जाते हैं, और भेद तथा शशियासी के

गुप्त मिलन-स्थल पर धावा करने की योजना बनती है। किन्तु सेनापति वृद्ध के कौशल से वे दोनों बच जाते हैं। इसी बीच सुदास शशियासी को लेकर वशिष्ठ जी से मिलने जाता है और वहीं भेद पहुँचकर शशियासी को अपने घोड़े पर बिठाकर ले भागता है। वशिष्ठ जी के आश्रम में यह कुकृत्य अक्षम्य अपराध है। वशिष्ठ तत्काल सुदास की प्रार्थना स्वीकार कर लेते हैं और दस्युओं के विनाश का व्रत लेकर संपूर्ण आर्यों के पुरोहित होकर तृत्सुग्राम में पहुँच जाते हैं।

उधर ऋषि जमदग्नि भी चाहते थे कि राम शुक, च्यवन और ऋचीक के समान प्रतापी ऋषि हों और इसीलिए उन्होंने राम को विश्वामित्र के आश्रम में भेजना निश्चय कर लिया। वृद्ध को यह बात बुरी लगी और और राम भी वृद्ध के पीछे-पीछे घर से भागकर चल दिए। बीच में दस्युओं ने उसे पकड़ लिया, राम को बाँध लिया और उसके प्यारे घोड़े को मारकर खा गए। उनके सो जाने पर राम अपना छुटकारा करके किसी प्रकार पहाड़ से सरस्वती नदी में कूद पड़ते हैं और उन पण्डितों के हाथ में पड़ जाते हैं जो सुन्दर लड़कों को पकड़कर बेचने का व्यापार करते थे। उसी नाव में एक दूसरा बालक शुनः शोप भी था जिसने राम को अपनी सभ कथा बता दी कि किस प्रकार केवल विद्या प्राप्त करने के लिए मैंने बारबार अपने को बेचा। वे दोनों निकल भागते हैं। राम बीच में शुनः शोप को छोड़कर भृगुग्राम की ओर बढ़ जाता है। वहाँ वृद्ध से भेंट हो जाती है जहाँ एक भेषिण से लड़कर राम मुमुर्षु अवस्था में पड़ा है।

उधर विश्वामित्रजी ने बीस वर्षों में यज्ञ-क्रिया बढ़ल दी थी और गरुडबन्ध बन्द हो गया था। राजा हरिश्चन्द्र ने वरुणदेव को प्रसन्न करके यह वरदान माँगा कि पुत्र होने पर वह देव वरुण के नाम पर बलिदान कर दिया जाय। किन्तु हरिश्चन्द्र का पुत्र रोहित बड़ा हो चला। हरिश्चन्द्र बलिदान नहीं देना चाहते थे। वरुणदेव क्रुद्ध थे। उन्होंने विश्वामित्र की शरण ली। विश्वामित्र ने वरुण की चुनौती स्वीकार

करती। और अन्त में यह निश्चय हुआ कि रोहित के बदले किसी दूसरे की बलि भी स्वीकार की जा सकती है। इसी समय अजीगर्त इधर-उधर घूम रहा था और उसने सोचा कि शुनःशेषको देकर सौ गाएँ मिल जायँगी। किन्तु शुनःशेष को यूपकाण्ड में बाँधने के लिए कोई उद्यत नहीं था। अजीगर्त आगे बढ़ा। इसी के मृत पुत्र से लोपामुद्रा ने उग्रा के पुत्र की बदली की थी। जब लोपामुद्रा ने उस पुत्र की याचना की तो उसने अस्वीकार कर दिया था और इसी पर अगस्त्य ने शाप देकर उसे पदच्युत कर दिया था। उसी बालक शुनःशेष को लेकर अजीगर्त आया हुआ था। विश्वामित्र नरयन्त्रि नहीं चाहते थे इसलिए अजीगर्त ने चुपचाप उनसे कहा कि यदि मुझे दो हजार गाएँ और आश्रम मिल जाय और शाप हट जाय तो मैं शुनःशेष को यूपकाण्ड से बाँधूँगा भी नहीं और मारूँगा भी नहीं। विश्वामित्र ऐसा समझौता नहीं करना चाहते थे। अजीगर्त उन्हें धमकी देता है कि मैं शुनःशेष का वास्तविक रूप प्रकट कर दूँगा। विश्वामित्र के मन में बड़ा द्वन्द्व होता है और वे स्वयं सत्य की रक्षा के लिए शुनःशेष का वास्तविक रहस्य कह देते हैं। ठीक बलिदान के समय राम आ खड़े होते हैं और शुनःशेष की रक्षा हो जाती है।

विश्वामित्र की पत्नी रोहिणी यह जानकर अत्यन्त क्रुद्ध हो जाती है कि उग्रा का पुत्र जीवित है और बड़े होने पर राज्य का वही अधिकारी होगा। भरत लोग अत्यन्त असन्तुष्ट हैं, क्योंकि वशिष्ठ के आदेशों की और भेद द्वारा शशियासी को भगा ले जाने की कथा यहाँ तक पहुँच गई है। किन्तु विश्वामित्र तनिक भी विचलित नहीं होते। वे सत्य की रक्षा के लिए कटिबद्ध हो जाते हैं। वे रोहिणी के पुत्र देवदत्त को भरतों का राज्य देकर और अपना पद छोड़कर वन में चले जाते हैं। शुनःशेष भी उन्हींके पीछे-पीछे चल देता है।

इधर जब विश्वामित्र यज्ञ में व्यस्त हैं उस समय माहिषमती के अजुन की सहायता लेकर सुदास आर्यावर्त पर आक्रमण कर देता है।

अर्जुन भी लोमा से विवाह करने की व्यग्रता में उसका साथ देता है, और मार्ग में ही वह उस दल को बन्दी कर लेता है जिसमें रेणुका, राम और लोमा तीनों हैं। ऋषिपत्नी और ऋषिपुत्र के बन्दी होने का समाचार पाकर भरत और भृगु उनकी रक्षा के लिए दौड़ पड़ते हैं और उन्नी भमेले में लोमा को लेकर राम तृस्तुग्राम की ओर भाग खड़ा होता है जहाँ उसके इस व्यवहार पर वशिष्ठ भी बड़े क्रुद्ध होते हैं। अर्जुन लोमा को ब्रह्मपूर्वक अपनी पत्नी बनाना चाहता है किन्तु राम बीच में आकर अर्जुन को पछाड़ देता है। और किसी प्रकार अर्जुन के हाथ से राम की रक्षा हो जाती है।

राम और लोमा को लेकर भद्रश्रेय लौटकर सौराष्ट्र चला जाता है।

: ६ :

भगवान् परशुराम (उपन्यास)

इसमें मुंशीजी ने अपनी प्रतिभा, और लेखन-शक्ति एक साथ लगा दी है। स्वयं भागवत ब्राह्मण होने के कारण अपने पूर्व पुरुष में इतनी निष्ठा आवश्यक भी थी और स्वाभाविक भी। जिस महावीर ने इक्कीस बार अपने शास्त्र बल से भारत के अर्जाद्वित किन्तु मदान्ध क्षत्र बल को परास्त किया हो उसकी वीरता हमारे साहित्य में उतने साहस के साथ और विस्तार के साथ नहीं लिखी जासकी जितनी उस वीर की मर्यादा के अनुरूप लिखी जानी चाहिए थी। उसका संभवतः कारण यह रहा हो कि हमारे लेखक ऐसी कथा को प्रोत्साहन देकर ब्रह्म क्षत्र संघर्ष उत्पन्न नहीं करना चाहते थे और पीछे के अवतारों ने—राम और कृष्ण ने ब्रह्म-क्षत्र शक्ति के समय से जो सामाजिक और राजनीतिक शक्ति संघटित की थी उसके विघटित होने का भी भय था। किसी भी साधारण लेखक के लिए पथ भ्रष्ट होकर बहक जाना और जातिगत पक्षपात में लिप्त हो जाना कठिन नहीं था किन्तु मुंशीजी ने अपने तिराले कौशल से इस पक्षपात को बचाते हुए जिस परशुराम का

चरित्र अपने भगवान् परशुराम में खोला है उसमें परशुराम की भगवत्ता और महत्ता उनके त्याग, बलिदान और तप के प्रभाव से मण्डित होकर उस आकारण क्रोध तथा अनियमित कलहप्रियता से क्लृप्त नहीं की गई जिसका अन्य लेखकों ने परशुराम में आरोप किया है। सुंशीजी के भगवान् परशुराम की कथा इस प्रकार है—

काठियावाड़ के गिरनार पर्वत की छाया में राजा भद्रश्रेय्य को अधीनता में एक छोटी-सी दरिद्र यादव जाति बसी हुई थी। भद्रश्रेय्य बचपन में अपने भतीजे अर्जुन का अभिभावक रहा था और उसकी सेना का अधिनायक। घर लौटने पर अर्जुन को ज्ञात हुआ कि रावण ने नर्मदा के दक्षिण तट पर चढ़ाई कर दी है।

वह सीधा माहिष्मती चला जाता है और वहाँ भद्रश्रेय्य को सेनापति पद से हटाकर यह आज्ञा देता है कि जब तक मैं युद्ध से लौटकर न आऊँ तब तक राम और लोमा को बन्दी कर रखो। अर्जुन जब युद्ध में व्यस्त रहता है उस समय राज्य का शासन उसके चाचा भद्रश्रेय्य करते हैं, उसकी स्वामिभक्त प्रियतमा सृगा करती है और प्रधान पुरोहित भृकुण्ड करते हैं। ऋचीक के खले जाने के पश्चात् भृकुण्ड को ही माहिष्मती का पुरोहित बना दिया गया है। वह राजनीति भली भौंति जानता था किन्तु विद्या और पौरोह्य से उसका परिचय तक न था। उसका शिष्य कुचि यादवों का पुरोहित था और भृकुण्ड का गुप्तचर था।

इन्हीं यादवों के बीच अकाल के दिनों में राम और लोमा को भद्रश्रेय्य ले आए और राम का ऐसा प्रताप हुआ कि भद्रश्रेय्य के पुत्र मधु और प्रतीप उसके भक्त होगए। उधर कुचि भी भद्रश्रेय्य के मार्ग में बाधाएँ डालने लगा और उसने चारों ओर यह कहना दिया कि राम को यहाँ खाने से ही अकाल पड़ गया। राम भी तो जमदग्नि के पुत्र थे, अपने को ऋषि समझते थे। उन्होंने गिरनार पर जाकर वखण-देवका आराधन किया और धुआँधार वर्षा होने लगी। वहाँ से उतरकर

राम ने यादव-पुत्रों का संगठन प्रारम्भ कर दिया। उन्हीं का राज्य चलने लगा। इधर लोमा भी राम के प्रति आकृष्ट होने लगी और राम भी जब देखते हैं कि भृकुण्ड की पत्नी कश्चिणी उससे प्रेम करने लगी है तो वह लोमा से कह देते हैं कि तुम्हीं मेरी पत्नी हो और दोनों का वह प्रेम दृढ़तर हो जाता है। राम के प्रबन्ध से यादव क्षत्रिशाली हो जाते हैं और हसी बीच माहिष्मती से आज्ञा लेकर यहाँ का राजपुरोहित कुचि शार्यातों की सहायता से भद्रश्रेण्य को मार डालने का और उसके छोटे पुत्र मधु को सिंहासनस्थ करने का षड्यंत्र करने लगता है। राम को जैसे ही यह सूचना मिलती है, वह शार्यातों पर आक्रमण करके उन्हें समाप्त कर देता है और भद्रश्रेण्य उनके राजा बन जाते हैं। इस मारकाट का समाचार अर्जुन की प्रियतमा मृगा को मिलता है और वह राम, लोमा और भद्रश्रेण्य को निर्मंत्रण देती है। ये लोग निर्मंत्रण तो स्वीकार कर लेते हैं किन्तु प्रतीप को राम यह आज्ञा देते हैं कि यादवों को लेकर हमारी ससुराल चले जाओ अन्यथा मृगा का क्रोध यादवों को समाप्त कर देगा। माहिष्मती में जाकर राम नर्मदा के तट-पर पशुपति मंदिर में भृकुण्ड के साथ ठहरते हैं। मृगा उसे देखने आती है। वह राम पर मुग्ध हो जाती है और राम को भोजन के लिए निर्मंत्रित करती है। वहाँ राम की प्रेरणा से मृगा के मन में अधिकार का मद उत्पन्न हो जाता है। सारा नगर राम की पूजा करता है और लोमा सबकी माता बन गई है। किन्तु मृगा भद्रश्रेण्य को लोमा नहीं करना चाहती। इसलिए राम चुपचाप उन्हें प्रतीप के साथ भेज देते हैं। शार्यातों में अकेले बचे हुए ज्यामघ ने राम को मारने की प्रतिज्ञा की और वह अघोरी का वेश बनाकर रात को राम की हत्या करने आता है। राम की आँख खुलती है और राम के चक्कों से शिथिल होकर ज्यामघ के हाथ की छुरी नीचे गिर जाती है और वह प्राण लेकर भाग खड़ा होता है।

रावण को जीतकर जब अर्जुन लौटता है तो वह सब कथाएँ

सुनता है। मृगा से भी उसकी प्रशंसा सुनकर उसका क्रोध उबल पड़ता है और वह मृगा को आहत करके सब भृगुओं का विनाश करने की आज्ञा देते हुए कहता है—‘राम को पकड़ लाओ, मैं उसका वध करूँगा।’ मृगा से यह समाचार पाकर भी राम विचलित नहीं होते। वे लोमा को भृगुओं के साथ भेज देते हैं और बन्दी होकर रस्सियों में बंधे हुए राम अर्जुन के सम्मुख खड़े किये जाते हैं। जैसे ही अर्जुन उन्हें मारने को हाथ उठाता है वैसे ही राम अपना स्वर ऊंचा करके कहते हैं—‘मैं तुम्हारी रक्षा करनेके लिए आया था। तुमने मेरी सहायता स्वीकार नहीं की तो जाओ नरक में, जहाँ नीच-से-नीच प्राणी भी नहीं जा सकते।’ अर्जुन का हृदय कांप उठता है। सिपाहियों के हाथ से तलवारें गिर जाती हैं और उसका नया सेनापति भी राम की रक्षा के लिए स्मनद्ध हो जाता है। राम एक कोठरी में डाल दिए जाते हैं जहाँ मृगा और अर्जुन के नये सेनापति आकर विनय करते हैं कि आप चले जाइए। अर्जुन और उसके सेनापति के देखते-देखते राम उस राजभवन से चले देते हैं।

वहाँ से चलकर राम चक्रतीर्थ पहुँचते हैं। ज्यामघ उनकी नाव में छेद कर देता है, नाव डूब जाती है। ज्यामघ उन्हें मारने के लिए पीछा करता है, एक विशाल मगर मुँह खोले ज्यामघ को निगल जाना चाहता है। राम के परशु से आहत होकर मगर भाग जाता है और चक्रतीर्थ के अघोरी लोग राम और ज्यामघ दोनों को बन्दी कर लेते हैं। लोमा भी उन्हें ढूँढती हुई हन अघोरियों के नेता ढङ्गनाथ तक पहुँचती है। इससे पूर्व वह अघोरियों की सब विधाओं से परिचित हो चुकी है और उन पर अधिकार प्राप्त कर चुकी है। वह भी श्मशान में जाकर श्मशान साधने लगती है और फिर ढङ्गनाथ के आने की बात जोहती हुई वृष पर चढ़ जाती है किन्तु ढङ्गनाथ से भेंट नहीं होती। हाँ, मूर्तियों से उसे यह समाचार मिला जाता है कि एक लम्बा वगड़ा गोरा व्यक्ति अघोरियों में घूमता फिरता है। उसे नहीं धुक्ति सूझती है

और वह अर्जुन को सूचना दिला देती है कि अघोरियों ने राम को अपना गुरु मान लिया है। अर्जुन यह सुनकर सब अघोरियों को यातना देना प्रारम्भ करता है। डड्डनाथ क्रुद्ध हो उठता है और माहिष्मती में उपद्रव प्रारम्भ कर देता है। मृगा को यह ज्ञात होता है कि लोमा ने ही डड्डनाथ को प्रसन्न करके यह काण्ड प्रारम्भ कराया है। डड्डनाथ तथा अर्जुन की संधि हो जाती है। किन्तु अर्जुन अब भी बदला लेना चाहता है।

लोमा ने डड्डनाथ को प्रसन्न करके यह जान लिया है कि परशुराम अघोरियों के साथ है और डड्डनाथ ने वचन भी दिया है कि वे लोमा को वहाँ ले जायेंगे। नियत दिन पर डड्डनाथ आते हैं। अर्जुन आक्रमण करना चाहता है और यदि लोमा ने प्रार्थना न की होती तो डड्डनाथ ने अर्जुन के प्राण ही ले लिये थे।

राम और लोमा फिर से मिल जाते हैं और डड्डनाथ का आश्रय लेकर ये लोग पुनः वहाँ से चल देते हैं। उधर अर्जुन ने भृगुओं और यादवों के विनाश की आज्ञा दे दी है और भद्रश्रेण्य तथा यादवों का पीछा करने के लिए बड़ी भारी सेना भेज दी है। राम यह निश्चय करते हैं कि यादवों से मिलकर उन्हें मरुभूमि से पार आर्यावर्त में पहुँचा दें।

माहिष्मती में पहुँचकर मृगा से उनकी भेंट होती है। वह अपने जन्म से ऊब गई थी किन्तु फिर भी वह राम के साथ आर्यावर्त जाने को उद्यत नहीं थी। किन्तु राम से वरदान माँगकर वह राम की कन्या भृगुकन्या हो गई। रात को जब अर्जुन उसके पास आता है और उसे पकड़ना चाहता है तो वह राम का नाम लेकर आरम-हत्या कर लेती है।

मरुभूमि के कष्ट सहते हुए सब यादव सरस्वती के तट पर पहुँच जाते हैं किन्तु नदी पार होने से पहले ही पीछा करने वाली सेनाएं उन्हें बन्दी कर लेती हैं। बड़ी अडभेड होती है किन्तु राम और उनके वरत

से साथी सरस्वती पार करके आर्यावर्त पहुँच जाते हैं। यहाँ आने पर राम को समाचार मिलता है कि एक ओर सुदास और वशिष्ठ का युद्ध हो रहा है दूसरी ओर विश्वामित्र और दस राजाओं का युद्ध चल रहा है। राम के दो भाई मारे जा चुके हैं। इसकी मर्ी रेणुका गंधर्वों के राजा के पास चली गई है। जमदग्नि पागल हो गए हैं। अपने पुरुखाओं को भूमि शृगुग्राम में पहुँचकर राम चारों ओर उजाड़ देखते हैं। जमदग्नि अविश्वास करते हुए भी राम से कहते हैं कि जिस पत्नी ने पति को छोड़ा है उसको मार डालना होगा। राम गन्धर्व लोक जाते हैं, माता से मिलते हैं, माता को मारना चाहते हैं किन्तु वहाँ की परिस्थिति से प्रभावित होकर रेणुका की इच्छा न रहते हुए भी रेणुका को उठा लाते हैं।

मार्ग में राम को ज्ञात होता है कि भेद मारा गया, विश्वामित्र का पता नहीं है, राम के बड़े भाई भी खेत आए, सुदास जीत गया, भेद की पत्नी बन्दी कर ली गई और वशिष्ठ ने अपना व्रत पूरा कर लिया। राम और वशिष्ठ की भेंट होती है। वशिष्ठ द्वेष छोड़कर अपने प्रतिद्वन्द्वी विश्वामित्र को ढूँढ रहे हैं। ऋच युद्ध क्षेत्र में से प्रयत्न करके विश्वामित्र को उठा ले जाता है किन्तु अशक्त होने के कारण बीच में छोड़ देता है। राम आकर विश्वामित्र को ढूँढ लेते हैं। और उन्हीं की गोद में विश्वामित्र अपने प्राण छोड़ देते हैं।

राम भी अपनी माता का वध करने के लिए अपने पिता के पास पहुँच जाते हैं और जब पिता की आज्ञा से राम अपना परशु उठाते हैं तो सहसा जमदग्नि सावधान हो जाते हैं और कहते हैं—“रेणुका, रेणुका, तुम्हारी मृत्यु हो गई, तुम्हारे पुत्र ने तुम्हें जिला लिया, अपना परशु फेंक दो राम ! मैं अपनी आज्ञा लौटा लेता हूँ, रेणुका !” और रेणुका बच जाती है। अब सुदास ही आर्यावर्त के सम्राट हैं और वशिष्ठ वहाँ के आध्यात्मिक नेता। इसी बीच लोमा किसी प्रकार सुदास के भवन से भेद की विधवा को बचा लेती है और राम उसके छोटे बच्चे को दक्षिण

आर्यावर्त के जङ्गलों में प्रतिष्ठित कर देते हैं। राम को वशिष्ठ के द्वारा सुदास का पौरोहित्य करने का निमन्त्रण मिला किन्तु रामने अस्वीकार कर दिया और भृगुओंका संगठन प्रारम्भ किया। उधर रामसे बदला लेने के लिए अर्जुनने आर्यावर्त पर चढ़ाई कर दी। वशिष्ठके पौत्र पराशर ने राजाओं से प्रार्थना की कि आप लोग अर्जुन से युद्ध न करें किन्तु किसी ने उन्हें सुना नहीं। रामके कहनेसे आर्यावर्त के लोग उत्तर चले गए, इस-लिए वह वशिष्ठ के आश्रम में पहुंचा और वहां जैसे ही वह एकाकी वशिष्ठ को पकड़ने के लिए दौड़ा त्यों ही देखा कि वशिष्ठ जी समाप्त हो गए हैं। अब अर्जुन जमदग्नि के आश्रम की ओर बढ़ा और आश्रम पर अधिकार कर लिया। वह चाहता था कि जमदग्नि अपना शाप हटा लें। जमदग्नि वृक्ष में बाँध दिये गए और शाप न हटाने पर उन्हें नित्य एक बाण से घायल किया जाता था। किन्तु वे अटल थे। केवल रेशुका उनकी सेवा कर रही थी और रो-रोकर राम को पुकारती थी। राम आते हैं, अर्जुन का वध हो जाता है और यहीं परशुराम की कथा समाप्त हो जाती है।

: ७ :

तर्पण (नाटक)

इसकी विषय सामग्री कुछ इस प्रकार की है कि इसे पौराणिक नाटकों के अपसंहार के रूप में रखना समुचित होगा। उसकी कथा इस प्रकार है—

बृहद राम देवताओं की भक्ति अब सूर्यारक में निवास करने लगे हैं। अर्जुन के पुत्रों और पौत्रों के अधीन हैहय लोग फिर भारत पर आक्रमण कर देते हैं, सब आश्रमों को नष्ट कर देते हैं और भृगुओं का विनाश करके उन्हें निर्वीर्य कर देते हैं। एक भृगु स्त्री अपने एक बच्चे को अपनी जंघा में छिपाकर किसी प्रकार बचा लेती है और उस बच्चे का नाम पड़ जाता है और वह आर्य विद्याएं अध्ययन करता है और आर्यावर्त के उत्थान के लिए जीवन उत्सर्ग कर देता है। पर्वत पर जाकर वह दृढ़-जती शिष्यों की सेना एकत्र करता है और उसीने आर्य राजत्व के एक

शेष बालक सगर की रक्षा करके उसका पालन-पोषण भी किया है ।

और्व ने निश्चय किया कि हैहय राजा को अकेली लड़की सुवर्णा जिस नाम में बैठकर जल विहार करने जा रही है उसे डुबा दिया जाय । नाव तो डूब जाती है किन्तु सगर उस डूबती हुई कन्या सुवर्णा को बचा लेता है, और उसके प्रेम में पड़ जाता है । उसे यह भर्त्ती ज्ञात है कि और्व ने जान-बूझकर ही यह नौका डुवाई थी । उधर हैहय राजा ने और्व के साथियों को पकड़ना प्रारम्भ कर दिया । सगर को अपने स्वामी और्व की योजना का कुछ भी ज्ञान नहीं है और वह नित्य नदी पार करके सुवर्णा से मिलने जाया करता है ।

अन्त में एक दिन पर्वतीय दुर्ग में और्व ने बड़ा भारी उत्सव किया और सगर को आर्यावर्त का राजा अभिषिक्त किया । उसी समय भगवान् राम से अपना परशु भेजने की प्रार्थना की । वायु में से होता हुआ परशु आता है और उसी समय और्व अपने जीवन का सब उद्देश्य सगर से कह सुनाता है । सगर को तो मानो काठ मार गया । वह मूक हो जाता है । उसी समय और्व गुरु दक्षिणा मांगता है ।

और्व—तो कल प्रातःकाल सूर्योदय तक ले आओ ।

सगर—(भयभीत होकर) क्या ?

और्व—दो सिर—एक वीतहव्य का और दूसरा वीतहव्यकी कन्या सुवर्णा का ।

सगर कांप उठता है और वह प्रार्थना करता है कि सुवर्णा के प्राण न लिये जायं । इस पर और्व उसे हैहयों के कुकृत्य का पूरा विवरण सुना देता है । सगर द्विचक्रिचाता है किन्तु और्व दृढ़ होकर आज्ञा देते हैं कि तुम इस अन्तिम हैहय को मारकर अपने पितरों का तर्पण करो ।

इसी बीच हैहय राजा वीतहव्य ने सौराष्ट्र के राजा को सुवर्णा के विवाह के लिए निमंत्रण दिया और जिस समय यह उत्सव हो रहे थे उसी समय वूर पर खड़ा पहड़ गढ़गढ़ाने लगा । उसमें से लाल-लाल लपटें निकलने लगीं और यह निश्चय हो गया कि और्व क्रुद्ध है ।

सौराष्ट्र का अश्विनेकी राजा और्व से जूमने निकल पड़ता है और वहीं अन्धकार में मारा जाता है। इस घटना से सुवर्णाको यही सन्तोष होता है कि सगर के प्रयत्न से और्व और मेरे पिता के बीच संधि हो जायगी और वह मुझसे विवाह कर लेगा। वह सगरसे मिलने के लिए निश्चित स्थान पर जाती है। दोनों प्रेमी मिलते हैं और प्रेमवार्ता करते-करते सुवर्णा सो जाती है। सुवर्णा को दुःस्वप्न दिखाई देते हैं। सगर उस घबराहट में शब्द सुनता है और सब कथा सुवर्णा को बता देता है। ये दोनों भाग चलने को उद्यत हो जाते हैं, किन्तु छत पर ही राम का परशु लिए और्व खड़े दिखाई देते हैं। चारों ओर लपटें जलती दिखाई दे रही हैं। दूर पर कोलाहल हो रहा है। और्व को देखते ही युवती मूर्छित होकर गिर जाती है। और्व अपने हाथ का परशु सगर के हाथ में दे देते हैं और आवेश में परशु लेकर सगर जाते हैं और वीतहृष्य का सिर काट लाते हैं। चारों ओर फिर लपटें दिखाई पड़ती हैं। और ज्यों ही सगर सुवर्णा का सिर काटने को मुकते हैं त्यों ही उसको मृत पाते हैं। इस पर सगर अपनी हत्या करने को उद्यत होते हैं किन्तु सगर के हाथ से परशु लुप्त हो जाता है। और्व तर्पण करने लगते हैं—स्वधा पितरस्तृष्यन्ताम्। और जब विजय स्वर में और्व कहते हैं—देव आर्यावर्त की जय हो, तो सगर भी सिर नीचा किये व्यथापूर्ण स्वर में कहते हैं—आर्यावर्त की जय हो। और सब लोग विजय गीत गाते हुए निकल जाते हैं।

पौराणिक उपन्यासों और नाटकों का उद्देश्य स्रोत

इन सब पौराणिक नाटकों में दो बातें प्रधान रूप से दिखाई पड़ती हैं—एक तो यह कि आध्यत्मिक—परमार्थ विद्या की—उत्कृष्टतम श्रेणी पर पहुँचे हुए ऋषि और मुनि भी मानवीय संस्थाओं और मानवीय विधानों में लिप्त बने रहते हैं। नारी का सौन्दर्य उनकी तपस्या को भंग करता हुआ उनकी मानसिक वासनाओं को वैसे ही उद्बुद्धित करता है जैसे साधारण मनुष्य को। दूसरी बात यह है कि यूनान की जिन्

पौराणिक गाथाओं ने वहाँके साहित्यमें वीर रसको भयानक और वीभत्स से आद्यन्त रँग रखा है ठीक वही बात मुंशीजीके पौराणिक कथानकों में व्याप्त दिखाई देती है। हाँ एक विशेषता अवश्य है कि जहाँ यूनान को पैशाचिक रक्त-प्रवाह में एक विशेष प्रकार की जाति प्रियता और जातिगत प्रतिहिंसा की भावना प्रतिष्ठित है वहाँ इन पौराणिक उपन्यासों में जो प्रतिहिंसा की भावना है वह व्यक्तिगत द्वेष के कारण नहीं केवल जातिगत द्वेष के कारण। और जितना कुछ हत्याकाण्ड होता है उसके लिए देवताओं से प्रेरणा ली जाती है, उनकी सहायता की जाती है। और यह देवशक्ति मानव की प्रेरणाओं से शक्ति पाकर वैसा ही उच्छृंखल और भयावह हो जाती है। पुराण की सीधी-सादी घटनाओं में यदि मुंशीजी प्रेम और त्रास के तत्व न लाते तो वे इतने शक्तिशाली भी न बनते। किन्तु शक्तिशाली और अज्ञःपूर्ण होने पर भी पौराणिक महापुरुषों के प्रति जो स्वाभाविक श्रद्धा संस्कारतः बनी हुई है वह उखड़ने लगती है और कभी-कभी तो अत्यन्त शिथिल हो जाती है। क्योंकि अनेक बार स्वयं हम यह अनुभव करने लगते हैं कि जिस वासना में, जिस विलास में, जिस आवेश में अमुक महापुरुष ने अपना मन फिसल जाने दिया उसमें तो हम भी टिककर खड़े रह सकते थे। उनकी विशेषता क्या रही ? इसका कुपरिणाम यह होता है कि महापुरुषों के आदर्श जीवन चरित्रमें जब हम अपने चरित्र प्रतिबिम्बित करते हैं तो हमें अपने दोष स्पष्ट प्रतीत होजाते हैं। हम अपना सुधार करते हैं किन्तु जिस रूप में मुंशीजी ने अपने चरित्रों का विकास किया है उससे तो मानव की दुर्बलताओं, दुर्शीलताओं और वासनाओं को प्रोत्साहन मिलता है। और इतना ही नहीं एक प्रकार का नैतिक समर्थन और आश्रय भी मिलता है जो मानव के लिए स्वाभाविक चाहे जितना हो किन्तु आवश्यक नहीं। पतन की ओर, ढाल की ओर, ढल जाना स्वाभाविक है किन्तु महत्ता तो है ढाल के विरुद्ध चढ़ने में। वही मानव का लक्ष्य है, प्राप्ति है और उसीके लिए दर्शन, नीति और समाज का विधान

बना है। यदि मनुष्य बहती हुई धारा में बह चला तो उसका पुरुषार्थ क्या ? यदि ढाल पर ढल चला तो उसकी सामर्थ्य क्या ? उसकी सजी-चला, उसका पुरुषत्व और उसको सबलता तो इसीमें है कि वह साधारण प्रलोभनों से अपने मन को खींचे रखे। अभी इस युग में सैकड़ों सहस्रों, लाखों, ऐसे नर-नारी हैं जिन्होंने दूसरेके धनको ठीकरा समझा, और स्त्री के सुन्दर रूप को माया समझकर ठुकरा दिया, महत्व को लात मार दी और इस प्रकार नर-रत्न, पुरुष-रत्न होकर जीवित रहे या मर गए। किन्तु मुंशीजी के नाटकों और उपन्यासों में न पुरुष में पुरुषत्व दिखाई देता है और न नारीमें भारत का नारीत्व। उनमें होमर के एक्विलीज़ की प्रतिहिंसा-भावना है। उनकी नारियों में हेलेन और बिलओपेट्टा की चंचलता और हृद्रता है। मुंशीजी ने समाज की कुछ दलित, पीड़ित, उपेक्षित और व्यथित नारियों का पक्ष लेकर बढ़ते हुए युवक-समाज का मनोवैज्ञानिक आधार लेकर पौराणिक चरित्रों में रंग भरना प्रारंभ किया। विचित्र बात यह है कि वह रंग भरते हुए भी उनकी महत्ता मुंशीजी को निरन्तर प्रभावित करती रही और इसीलिए वे अपनी दुर्बलताओं में भी उतने नहीं बिगड़ पाए जितने किसी अन्य अनाड़ी लेखक के हाथ में बिगड़ जाते। मुंशीजी का कौशल यही रहा है कि उन्होंने वासना को मनुष्य की साधारण दुर्बलता तो समझा किन्तु स्थान-स्थान पर पात्र की महत्ता के अनुसार उसका कोई देवी चमत्कार-पूर्ण और आध्यात्मिक समाधान कर दिया। इसीलिए उनकी चमक तो नहीं मिट पाई किन्तु उनका सोना कुन्दन न बन सका ? आग में तपाने पर, कसौटी पर कसने से, उनकी खोट स्पष्ट झलकने लगी।

किन्तु यह सब होते हुए भी मुंशीजी ने भूले हुए इतिहास को फिर से जीवन दिया है। कम-से-कम तुलना के ही बहाने लोग उस भूले हुए इतिहास की उद्घरणी कर लेंगे और साथ-साथ यह भी समझ सकेंगे कि नवीन और प्राचीन का जिस भित्ति पर समन्वय किया गया है वह भित्ति चाहे जितनी स्वाभाविक हो, चाहे जितनी मनोवैज्ञानिक हो, चाहे

जितनी युक्ति-युक्त हो किन्तु उसमें मानव को देवता बनाने की वह शक्ति नहीं है जो हमारे काव्यों की परम्परा में पाई जाती है ।

किन्तु यह लाभ अवरय हुआ कि जिन ऋषियों या महापुरुषों को हम अपने से बहुत दूर, बहुत ऊंचा और अप्राप्य समझते थे वे इतने समीप आगए, इतने अपने दिखाई देने लगे कि हममें और उनमें का अन्तर जाता रहा । उनके मन और हृदय में हम अपने हृदय और मन की छाया देखने लगे और समझने लगे कि प्रयत्न करने पर साधुना करने पर हम भी उतनी शक्ति संचित करके वही महत्ता प्राप्त कर सकते हैं ।

: ८ :

भगवान् कौटिल्य

मुंशीजीकी इस महत्वपूर्ण ऐतिहासिक रचनाकी विशेषता यह है कि ऐतिहासिक पुरुष होते हुए भी कौटिल्य की तेजस्विता वैदिक या पौराणिक ऋषियों से कम नहीं है । उनमें केवल वैदिक ऋषियों वाला संयम ही नहीं है, वरन् उनका तेज भी है । पाटलीपुत्र का राजा हिरण्यगुप्त-नन्द मदमत्त होकर अपने सौतेले भाई चन्द्रगुप्त को कपटपूर्वक अपने अन्तःपुरके रक्षक सेनाजितके यहां बन्दी कर लेता है । हिरण्यगुप्तनन्द के परचात् यदि कोई दूसरा व्यक्ति प्रभावशाली है तो वह है अमात्य वक्तनास जिसकी कुटिल भाव-भंगी से राज्य के सब लोग डरते हैं । इसी बीच हिरण्यगुप्तनन्द का साला आमिभ अपनी वहिन से मिलने आता है । उसके साथ उनका गुरुभाई विष्णुगुप्त ब्राह्मण भी है । हिरण्यगुप्तनन्द की आज्ञा के अनुसार कोई ब्राह्मण हाथी पर चढ़कर नहीं चल सकता था । इस पर क्रुद्ध होकर विष्णुगुप्त ने कहा कि मैं पैदल ही चल्ंगा किन्तु राजभवन में नहीं, अपने गुरु शकटाल के घर । शकटाल पहले नन्दों के प्रधानाचार्य रह चुके थे किन्तु अब उनका गौरव लुप्त हो चुका है । वे एक दरिद्र की कुटिया में अपनी पुत्री गौरी के साथ जीवन-यापन कर रहे हैं । उन्हींके घर अतिथि होकर प्रतापी विष्णुगुप्त आकर उहरा है । सारा पाटलीपुत्र इस तेजस्वी ब्राह्मण के दर्शन के लिए उमड़

पड़ता है। हिरण्यगुप्तनन्द को यह बात अच्छी नहीं लगती किन्तु उस का कोई वश भी नहीं। इसी समय विष्णुगुप्त के साथ गौरी के विवाह की बातचीत चलती है और विष्णुगुप्त कहता भी है कि यदि तुम्हें ऋषिपत्नियों की परम्परा में आना हो तभी तुम मुझे वरण करो। किन्तु गौरी अन्तःपुर के रक्षक सेनाजित से प्रेम करती है। पर न जाने क्यों विष्णुगुप्त के आजाने पर उसके स्नेह में कुछ अन्तर पड़ जाता है और वह अपने मन में अत्यन्त दुविधा अनुभव करती है। आगत अतिथियों के अभिनन्दन के लिए समाज का आयोजन किया जाता है। बड़ी धूम-धाम होती है। उसी समाजमें सन्निधाता दर्शक की प्रभावशालिनी पत्नी मैना ऐसा प्रबन्ध करती है कि गौरी और सेनाजित का सम्मिलन होता है। इसी बीच यह समाचार मिलता है कि शकटाल के घरमें आग लगा दी गई है। मैना के सेवकों के साथ गौरी घर भेज दी जाती है और वहाँ वह देखती है कि अन्ध शकटाल चुपचाप अलग बैठे हुए हैं। घर जलकर राख हो गया है। विष्णुगुप्त का पता नहीं है और सब यही समझते हैं कि विष्णुगुप्त भी जल गया। इसी बीच चन्द्रगुप्त भी बन्दीगृह से निकल भागता है। उधर आम्भि अपनी बहिन को विदा कर लेजाने के लिए उसे पालकीमें बैठाकर सैनिकों सहित प्रस्तुत है और प्रतीक्षा ही रही है विष्णुगुप्त की। किन्तु यह कृत्रिम प्रतीक्षा थी क्योंकि वे लोग सभी समझते थे कि विष्णुगुप्त जल मरा है और इतने में आम्भि के साथियों में सैनिक वेश में विष्णुगुप्त दिखाई पड़ते हैं। हिरण्यगुप्तनन्द तलवार चलाता चाहता है। विष्णुगुप्त हाथ पकड़कर झुक देते हैं और आम्भि विष्णुगुप्त को साथ लेकर सदलबल चल देता है और ये लोग चलकर पहुँचते हैं नेमिषारण्य।

नेमिषारण्य का ऐसा सुन्दर, सजीव, भव्य और प्रभावपूर्ण वर्णन मुन्शीजी ने किया है कि वह स्वयं एक साहित्य की सम्पत्ति बन गया है। इसी नेमिषारण्य के पर्वत पर विष्णुगुप्त चढ़ते हैं और नीचे घाटी में उतरकर उस स्थान पर पहुँच जाते हैं जहाँ ब्यास जी के चरण चिह्न

पत्थर पर बने हैं। इधर गौरी का प्रेमी और अन्तःपुर का रक्त सेनाजित भी विष्णुगुप्त को मारने की प्रतिज्ञा करके उनका पीछा करता है और किसी प्रकार उस स्थान तक पहुँच जाता है। वहाँ जैसे ही वह विष्णुगुप्त को मारने के लिए तलवार उठाता है वैसे ही भगवान् वेदव्यास उसे साक्षात् दिखाई देते हैं। वह भयभीत ही उठता है। चाणक्य आँख खोलते हैं और उससे कहते हैं—तुम भी महान् हो क्योंकि तुमने भगवान् वेदव्यास के साक्षात् दर्शन किये हैं। अन्त में वे सेनाजित को गौरी से विवाह करने की आज्ञा दे देते हैं।

इस उपन्यास में मुद्राराक्षस नाटक या द्विजेन्द्रलाल राय और जयशंकर प्रसाद के चन्द्रगुप्त नाटकों के समान चन्द्रगुप्त के पराक्रम और विष्णुगुप्त की कुटिलता का वर्णन नहीं है। इसमें तो आदि से अन्त तक चाणक्य के अपरिमित तेज, उनकी तपःशक्ति, निर्भयता, मनस्विता, बल और पौरुष का वर्णन है। इसीलिए यदि इसका नाम भगवान् कौटिल्य रखकर भगवान् चाणक्य या भगवान् विष्णुगुप्त रखा होता तो अधिक उपयुक्त होता। कौटिल्य सम्बन्धी जितने भी नाटक या उपन्यास लिखे गए हैं सब में उन्हें ममता-हीन, कठोर, विद्वेशी और कूटनीतिज्ञ के रूप में ही चित्रित किया गया है। भारतीय साहित्य में पहली बार चाणक्य को तेजस्वी, ब्रह्मवर्चस् पूर्ण, मनस्वी ब्राह्मण के रूप में उपस्थित किया गया है। इस उपन्यास के कुछ वर्णन अद्वितीय हैं जैसे पाटलीपुत्रके राज्य वैभव का वर्णन, समानोत्सवका वर्णन और नैमिषारण्य का वर्णन। किन्तु नैमिषारण्य में पर्वत की कल्पना विचित्र है क्योंकि वहाँ कोई पर्वत है ही नहीं। वास्तव में अज और आवेशसे पूर्ण यह उपन्यास मुन्शीजी को सर्वश्रेष्ठ रचनाओं में है।

गुजरात के ऐतिहासिक उपन्यास

श्री कन्हैयालाल सुंशी ने देशप्रेम की जिस वासना को अङ्गीकार करके भारतीय स्वतन्त्रता के युद्ध में योग दिया उसीकी अतिवास्तना ने अपनी मातृभूमि के भाषा क्षेत्र की परिधि में धिरी हुई गुजरात भूमि के प्रति हतना ममत्व और स्वाभाविक आकर्षण उत्पन्न कर दिया कि सुंशीजी की तरल प्रतिभा अपने लिए साहित्यिक साँचा ढालने के लिए गुजरात के इतिहास में से सामग्री संचित करने लगी। प्रायः काव्य-रसिकों को इतिहास के उस अङ्ग ने विशेष रूप से प्रभावित किया है जिसमें किसी धीरोदात्त नायक ने अपने संपूर्ण 'स्व' को 'पर' के लिए विसर्जन कर दिया हो, जिसने अपने कुटुम्ब, परिवार, कुल, गोत्र और वेश की परिधि से अपने को मुक्त करके विश्वबन्धुत्व की उदात्त अनन्त परिधि को स्वीकार कर लिया हो, जिसकी अपनी हृच्छाएँ, प्रवृत्तियाँ, भावनाएँ सुख और दुःख, हर्ष और शोक, सब विश्व-भर के प्राणियों के उत्थलास और विषाद से प्रभावित होते हों। किन्तु सुंशीजी विशेष रूप से प्रभावित हुए थे इतिहास के उन महारथियों से जिन्होंने व्यापक जीवन की विपमताओं और कठिनाइयों की दुर्गम और अगम घाटियों को पार करने में तो अपने धैर्य और पराक्रम की परीक्षा दी ही किन्तु साथ-ही-साथ जिन्होंने मानव हृदय में उद्भूत होने वाले कोमलतम मनोवेगों, भावनाओं और आवेशों से भी अपने को मुक्त नहीं कर पाया। जिन उदात्त महापुरुषों ने रामायण और महाभारत का नायकत्व किया है उनकी अलौकिकता साधारण मानव समाज के असाधारण पुरुष से भी हतनी ऊँची उठ गई है कि वे हमारे श्रेष्ठ बनकर हमारी उपासना और भक्ति के मात्र बन गए। उन तक पहुँचने की वासना ही हमारे मन में उठ न पाई, साहस भी नहीं हुआ क्योंकि उन सभी ऐतिहासिक

परिस्थितियों में भगवान् अपना विभूतिमत्, श्रीमत् और उज्जित स्वरूप लेकर उस युग के नियन्ता बने हुए थे। किन्तु जब साधारण मानव समाज के नायक अपने राजकीय उत्तरदायित्व को अपने व्यक्तिगत उत्तरदायित्व के साथ बाँधकर इस क्रियात्मक जगत् के भिन्न हचि वाले समाज के बीच अपने पराक्रम और त्याग के बल पर अपनी अलौकिकता सिद्ध करने का प्रयत्न करने लगे तब रागात्मक इतिहासकार और साहित्यकार एक साथ उसकी ओर आकृष्ट हुआ। और उसे केवल इतिहास की तिथिगत परम्पराओं के बीच केवल घटनाओं के कर्ता के रूप में ही नहीं वरन् कान्य नायक की मधुर भूमिका में भी उसका अवतरण काने का प्रयत्न करने लगा।

सुंशीजी ने, सुंशीजी की प्रतिभा ने, इसी प्रकार के ऐतिहासिक उपन्यास अथवा यों कहिए कि वीरों की प्रेम गाथाएँ उपन्यास के रूप में प्रस्तुत की हैं। सन् १९१६ में सुंशीजी ने अपना सर्व प्रथम ऐतिहासिक उपन्यास 'पाटणनी प्रभुता' गुजराती साहित्य को भेंट किया। इससे पहले गुजराती साहित्य में उपन्यास थे अवश्य किन्तु सभी में प्रायः या तो शुद्ध रूढ़िवादिता के पुराने आदर्शों की दुहाई दी गई थी या नए युग का खुला विद्रोह था और उस खुले विद्रोह में स्वतन्त्रता के नाम पर मर्गी जाने वाली स्वच्छन्दता का अस्यन्त वेगपूर्ण उच्छ्वल प्रवाह था। सुंशीजी इन दोनों के बीच एक नया पथ बना कर चले। अपने प्यारे गुजरात के भूले हुए इतिहास को उन्होंने संजीवनी पिलाई। जिन नगरों ने गुजरात के अतीत वैभव के दिनों में अपने व्योम-सुम्बी भवनों से अलका की शोभा को भी हतप्रभ कर दिया था, गुजरात के जिन गाँवों ने, खेदों ने, गुजरात की रक्षा के लिए अपना रक्त बलिदान किया था, गुजरात के जिन बगों और उपवनों ने अपने भीतर गुजरात के वैभव की कथा खण्डहरों और शिलालेखों के रूप में सुरक्षित कर रखी थी वे सब चमक उठे, जाग उठे यह सन्देश लेकर कि गुजरात भी कभी कुछ था। किन्तु इतनी ही बात नहीं। गुजरात के इतिहास की इन

कथाओं में उन राजाओं की भी कथाएँ हैं जिन्होंने एक बार लोकरंजन के लिए अपने प्राणों का विसर्जन किया, किन्तु साथ-ही-साथ जिन्होंने अपने हृदय में बहती हुई स्नेहधारा को भी वेगवती करके मानव-स्नेह का आदर्श भी प्रतिष्ठित किया।

गुजरात के इतिहास का एक युग-का-युग मुंशीजी ने अपने तीन उपन्यासों में उतारा है—पाटणनी प्रभुता (१९१६) गुजरातनो नाथ (१९१८-१९) और राजाधिराज (१९२२-२३)। इन तीनों उपन्यासों में मुंशीजी ने गुजराती साहित्य में एक नई शैली, नया वृत्त विधान, नया चरित्र-चित्रण और नया कथा प्रवाह प्रारम्भ किया। जिस प्रकार चाल्टर स्काट के वेवरली उपन्यास ने या टौमस कार्लाइल के फ्रांस की राज्यक्रांति ने एक बार सारे इङ्गलिस्तान को मंत्रमुग्ध कर दिया था उसी प्रकार मुंशीजी के ऐतिहासिक उपन्यासों ने मुंशीजी को सहसा उठाकर गुजराती के प्रमुख उपन्यासकारों में ला बिठाया। इन उपन्यासों में गुजरात के इतिहास के संपूर्ण शक्तिशाली तत्व थे। इसीलिए गुजरात ने उन्हें हाथों-हाथ ऊपर उठा लिया क्योंकि इससे पहले कभी किसी ने गुजरात की इतनी महत्ता का बखान नहीं किया था। पौराणिक युग में तो यह कह दिया गया था कि “अङ्ग वङ्ग कर्लिंगेषु सौराष्ट्र मगधेषु च। तत्र गत्वा न च शुष्येत प्रायश्चित्तं विन क्वचित्” अर्थात् अंग, बंग, कर्लिंग, सौराष्ट्र और मगध—इनमें जाने वालों की प्रायश्चित्त के बिना शुद्धि नहीं होती। और वास्तव में हर्ष की मृत्यु के पश्चात् एक ध्रुवभङ्ग का ही नाम सुनने में आता है जिसने गुजरात पर स्वतंत्र होकर शांति से शासन किया। इसके पश्चात् जिस समय सुसज्जमान शासकों ने दिल्ली को अपने शक्ति और शासन का केन्द्र बनाया तब से गुजरात को सदा उनसे लड़ना पड़ा और अन्त में अलाउद्दीन खिलजी के समय यद्यपि देवगिरि के पतन के साथ गुजरात का इतिहास समाप्त हो गया; किन्तु गुजरात का वैभव समाप्त नहीं हुआ। सूरत, भड़ोच और जूनागढ़ में विदेशोंके वणिक् भारतकी व्यावसायिक सामग्रियोंके साथ निरन्तर विनि-

मय करते रहे और उसी व्यवसायके बल पर गुजरातने पालिताना, आबू, गिरिनार, में अपनी विभूति के प्रमाण स्वरूप एक-से-एक सुन्दर, प्रशस्त और भव्य मंदिर खड़े कर दिए। इन्हीं सब विभूतियों ने मुंशी जी को प्रभावित और प्रेरित करके अपने ऐतिहासिक उपन्यासों के लिए सामग्री प्रदान की। जहाँ एक ओर 'पाटणनी प्रभुता' में मुंशीजी की उपन्यास कला के प्रारम्भिक रूप दिखाई देते हैं वहीं उनके 'गुजरातना-नाथ' और 'राजाधिराज' उनकी सिद्ध कला के परिणाम हैं और पृथ्वी-वल्लभ तो उनकी सर्वोत्कृष्ट अमर रचना है।

उनके उपन्यासों में प्रवेश करते ही रेलगाड़ियों से पहुँचे जाने वाले, अंग्रेजी स्कूलों और न्यायालयों से समाकुल, विदेशी सभ्यता और संस्कृति में पले हुए नगरों के अस्वाभाविक रहन-सहन से विलग होकर हम सहसा सिद्धराज जयसिंह के युग में पहुँच जाते हैं, पाटण और अवंती के खण्डहरों में मग्न पड़े हुए शिलाखण्ड सहसा एकत्र होकर सजीव हो उठते हैं। उनके प्राचीन रूप फिर स्थिर होने लगते हैं और उनके भीतर दस शताब्दी पूर्व छिपी हुई आत्माएँ फिर से आकृति धारण करके चलने-फिरने और हंसने-बोलने लगती हैं। उपन्यासकार की लेखनी में युग सजीव हो उठता है, इतिहास की सूखी पसलियाँ फिर से नया हृदय और नए फेफड़े पाकर रक्त और श्वास का संचालन करने लगती हैं। और उपन्यासकार केवल राज भवनों की रंगरेलियों का ही साक्षात्कार नहीं करता वह वहाँ के हाटों, बाँधियों और उपवनों में विहार करते हुए नागरिकों और महिलाओं की संपूर्ण वेशभूषा, संपूर्ण गति और संपूर्ण क्रियाओं का एकत्म होकर दर्शन करने और कराने लगता है। सहसा उसके सम्मुख उद्दीप्त भावनाओं से आविष्ट पुरुष और स्त्री, खनखनते हुए अस्त्रशस्त्रों और कवचों से सुसज्जित योद्धा, राजनीति की कुटिल गतिविधि को सूक्ष्म दृष्टि से परखने वाले विलक्षण कूटनीतिज्ञ लोकानुरंजन की पूत भावना से प्रभावित राजा और महाराजा, अपने-अपने व्यवसाय में लगे हुए साधारण नागरिक और अपनी गृहस्थी में तन्मय

होकर योगदान करने वाली गृहस्वामिनियों सब अपने युगकी सामग्री लेकर चेतन हो उठती हैं। विसूविथस का लावा निकाल देने पर पौपिआई नगर की मृत और दग्ध समाधि उस युग का केवल अचेतन इतिहास लेकर प्रकट हुई है, किन्तु मुन्शीजी ने अपने ऐतिहासिक उपन्यासों में काल का लावा ऐसे कौशल से उठाया है कि उसके प्राणी-प्राणी, घर-द्वार हाट-बाट, वृक्ष पत्ते, पशु और पत्नी सब मानो चेतन होकर अँगड़ाई लेकर प्रखुब्द हो उठे हों। अवन्ती से पाटन तक और पाटन से जूनागढ़ तक राजसभाओं में, राजमार्गों में और साधारण घरों में हम इतिहास की सभी सजीव मूर्तियों को और अनुपस्थित वस्तुओं को एकत्र संचित पाते हैं।

जहाँ तक कथा वृत्त का प्रश्न है, यह निश्चित रूप से कहा जा सकता है कि गुजराती साहित्य में कथा कहने का ढंग मुन्शीजी का अपना है और इस क्षेत्र में उनसे कोई टक्कर नहीं ले सकता। इतिहास और कथा में सबसे बड़ा अन्तर ही यह होता है कि इतिहास में युग पर प्रभाव डालने वाली घटनाएँ प्रधान हो जाती हैं और उस युग का निर्माण करने वाले मनुष्य गौण हो जाते हैं किन्तु कथा में उस युग के मनुष्यों को अनुभूतियाँ, उनकी क्रियाएँ, उनकी प्रवृत्तियाँ और उनके आचार-विचार सब एक साथ बोलने लगते हैं मानो मनुष्य ही किसी कौतुक के लिए घटनाओं का निर्माण करता हो और एक स्वतंत्र कुतूहल का निर्माण करके सबके लिए अद्भुत रस का आलम्बन बन जाता हो। वहाँ मनुष्य केवल हमारे आदर और श्रद्धा या घृणा का ही पात्र नहीं बना रहता वह हममें घुल मिच जाता है। हम उसके हृदय में उठते हुए संभावना का कंपन स्वयं अपने हृदय में अनुभव कर सकते हैं, उसके मनमें उठे हुए सन्ताप को अपने हृदय में टटोल सकते हैं, उसके चित्त में छिड़ी हुई उलझन को अपने चित्त में उलझी हुई देख सकते हैं। इसीलिए कथा प्रिय होती है क्योंकि वह हमारे अत्यन्त निकट होती है। हम स्वयं उसके पात्र बन जाते हैं।

और उन्हींके साथ एक सगापन का नाता जोड़कर अपने को तन्मय कर देते हैं। कथाकार की व्यापक दृष्टि और सूक्ष्म निरीक्षण-शक्ति का आधार लेकर सुंशीजी ने मनुष्य के हृदय को रूकभोर देने वाली सभी उद्दाम वासनाओं का चित्रण किया है। इन वासनाओं में सबसे प्रधान वासना है प्रेम की, या स्त्री को देखकर पुरुष के मन में प्रकट हो जाने वाली विचित्र आत्मीयता की, अथवा पुरुष को देखकर स्त्री के मन में उसे अपना देने को आकुल तीव्र लालसाकी। मनुष्य जीवनके साथ यह एक अत्यन्त स्वाभाविक संस्कार है और समाजने इस संस्कारको उच्छृंखल न होने देने के लिए अनेक प्रकारके बन्धन लगा दिए हैं—रक्त का बन्धन, जाति का बन्धन, धर्म का बन्धन, समाज का बन्धन और कभी-कभी देश का भी बन्धन। किन्तु मनुष्य ने—असाधारण मनुष्य ने—सदा सब युगों में इन बन्धनों का विरोध किया और निहृन्द सूत्रकारों ने स्पष्ट रूप से कह भी दिया—

सुभाषितेन गीतेन युवतीनाञ्च लीलया ।
यस्य न द्रवितं चित्तं स योगी अथवा पशुः ॥

किन्तु कथाओं में न योगी की चर्चा होती है और न पशु की। जब मनुष्य की चर्चा होगी तो मानव हृदय में सदा उमड़ने वाली प्रेम की ऊर्मि कथाकार की सूक्ष्म दृष्टि से छिप नहीं सकती। सुंशीजी के सभी चरित नायक अपनी संपूर्ण उदात्त वृत्तियों के साथ-साथ अपनी संपूर्ण तेजस्विता और महत्ता को लिये हुए इसी प्रेम की लहर में डूबते-उतराते दिखाई देते हैं। सुंज, सुंजाल, सिद्ध राज, मीनल, मंजरी, और प्रसन्न सब इसी प्रेम की विभिन्न मूर्तियाँ हैं। प्रेम की परिधि से बाहर करके इन चरित्रों की कल्पना नहीं की जा सकती, इनका कलात्मक चित्रण ही नहीं हो सकता। मुन्शीजी ने मानो स्वतः अपने को इन सब रूपों में प्रतिष्ठित करके उनके अन्तरात्मा में प्रविष्ट होकर अणु परमाणु की व्याख्या करके इन पात्रों को सचेत और सचेष्ट कर दिया है। किन्तु इतना

होने पर भी उस प्रेम में लुप्तता नहीं आने पाई, मिथ्यावेश नहीं आने पाया, जीवन कहीं भी अटपटा और कृत्रिम नहीं हो पाया। और जहाँ वे व्यंग पर उतर पड़े हैं वहाँ पाठक के ओठों के कोने पहले फँसते हैं, आँसुओं की कोर संकुचित हो जाती है, कपोल ऊपर चढ़ जाते हैं, और मन्दस्मित से चढ़ते-चढ़ते पाठक का हास अट्टहास तक पहुँच जाता है। कहीं भी एक क्षण के लिए भी कोई चरित्र कठोर व्यंग और स्वाभाविक जीवन के बीच असत्य नहीं प्रतीत होता। मुंज, मुंजाल, मीनल, और संजरी कितने महान् हैं, किन्तु उनमें कृत्रिमता का लेश भी नहीं है और इसीलिए इसी मानवीयता से ओतप्रोत होने के कारण वे अत्यन्त सत्य जान पड़ते हैं। साथ ही बड़ी रहस्यमय, पढ़ी अद्भुत और विचित्र बात यह है कि मुंशीजी के उपन्यासों में प्रतिनायक का अत्यन्त अभाव है। यूरोपीय नाटक और उपन्यास प्रतिनायक के बिना जी ही नहीं सकते। मुंशीजी के उपन्यास प्रतिनायक के बिना ही सजीव और सशक्त बने हुए हैं। उनके जीवन की वास्तविक अनुभूतियों में ही अनेक नाटकीय परिस्थितियाँ अपने-आप उत्पन्न हो जाती हैं और उन्हीं से नाटकीय कुतूहल जागरित होकर रस की परम्परा बनाए रखता है। इसीलिए उनके उपन्यासों में चरित्र और व्यापार अर्थात् क्रिया की पूर्ण एकात्मता है। सभी चरित्र एक वातावरण में उस वातावरण पर प्रभाव डालते हुए ऐसे चलते हैं कि उनका अभेद रहस्यमय पहेली बने हुए भी स्वाभाविक और रहस्यमय प्रतीत होता है।

उनके उपन्यासों में व्यर्थ की अन्तः कथाएँ जोड़कर इतिवृत्त को अनायास असंगत बनाने की प्रवृत्ति कहीं नहीं। कथा की जो धारा एक बार चलती है वह कुतूहल के सब क्षेत्रों में होती हुई निरन्तर बढ़ती चली जाती है, उसमें कोई व्यतिक्रम नहीं होता। इस प्रकार उनकी इस प्रेमामिभूत कला का विशेष चमत्कार शब्द चित्रण और काव्यनिक अभ्युत्थानके साथ-साथ “पृथ्वी-वलयम” और गुजरातगो नाथ के कुछ भागों में विशेषतः देख पड़ता है।

: १ :

जय सोमनाथ

सं० १०८२ में गुजरात में जो भयानक नैतिक विद्रोह हुआ उसने केवल गुजरात के राजत्व को ही चुनौती नहीं दी बल्कि उसने गुजरात के छोटे-छोटे भूपतियों की भावनाओं को भी एकसाथ ललकार दिया। धर्म के पीछे अपने प्राण न्यौछावर करने वाली हिन्दू जाति की परम्परा सहसा लगभग ६०० वर्ष के पश्चात्, हूणों के आक्रमण के पश्चात्, पुनः उत्तेजित होकर जाग उठी। अलग-अलग खण्डों में बँटे हुए छोटे-छोटे राष्ट्र भी समान शत्रु का सामना करने के लिए एक-बद्ध होगए। यह घटना तब की है जब महमूद गज़नवी ने संपूर्ण आर्यावर्त का वैभव लूटकर, वहाँ के जनपदों को शमशान बना कर, वहाँ के नगरों को विध्वंस करके ग्यारह बार अपनी दस्यु कृत्ति लुप्त की। वही महमूद सोमनाथ के प्रसिद्ध मंदिर की अनन्त विभूति की कथा सुनकर अन्तिम बार गुजरात की ओर बढ़ा। सोमनाथ पर आक्रमण केवल गुजरात के लिए ही चिन्ता की बात नहीं थी। संपूर्ण हिन्दू भारत उस देवालय की प्रतिष्ठा के लिए अपना सर्वस्व अर्पित करने को उद्यत था। किन्तु भावी प्रबल होती है। आर्यावर्त में साहस नहीं था। पूर्व और दक्षिण की शक्तियाँ इतनी शीघ्र सहायता के लिए आ नहीं सकती थीं और यद्यपि गुजरातके समस्त छोटे राष्ट्रों ने अत्यन्त तन्मयता, मनोयोग और एकचित्तता से आक्रमणकारी का विरोध किया किन्तु वे सफल नहीं हो पाए। यही कथा—कथय-कथा, किन्तु वीरता की अद्भुत और अलौकिक गाथाओं से भरी हुई कथा—“जय सोमनाथ” का आधार है। पहली बार महमूद सफल होता है और इन आर्य राजाओं की सम्मिलित सेना एक बार क्षुब्ध होकर पीछे हट जाती है। किन्तु फिर तत्काल ही पला पलट जाता है और इन राजाओं की सम्मिलित सेनाएँ महमूद के लिए काल बन जाती हैं। इतिहासकारों को भी इस कथा का प्रत्यक्ष चित्र देने में बड़ी कठिनाई हुई है। वे अपने को निष्पक्ष

बनाने में समर्थ नहीं हुए। सुसज्जमान इतिहासकारों ने केवल महमूद की वीरता के गुण गाए हैं और यह बताया है कि वह धर्म युद्ध के लिए निकला था, वह मूर्ति-भंजक था। किन्तु स्वयं महमूद के कृत्यों ने यह स्पष्ट कर दिया कि वह क्या था। वह काबुल का शासक था। किन्तु उधर के पार्वत्य प्रदेशों की असभ्य जातियाँ जिस दस्त्यु-व्यापार पर आज तक अवलंबित रही हैं वह दस्त्यु-संस्कार उसके रक्त में भरा हुआ था, और उसी लोभ की वृत्ति ने ही उसे भारत पर आक्रमण करने के लिए उकसाया था। यदि यह बात न होती तो अपने अन्तिम क्षण में अपनी संपूर्ण धनराशि अपने सम्मुख एकत्र कराकर वह उस पर आसू न बहाता। वह केवल धन-लोलुप था और साथ ही वह लुटेरों का साहसी सर्दार भी था। उसे नेतृत्व करना आता था; वह जानता कि किस कौशल से लोगों का मन और हृदय जीता जा सकता है। हिन्दू राजाओं में एकता भी थी, संघ-शक्ति भी थी, किन्तु यह सब होते हुए भी उनमें नेतृत्व का अभाव था। उन्होंने सबसे बड़ी भूल उस युग की यह की कि सोमनाथ के मंदिर की मूर्ति के लिए उन्होंने महमूद से मोल-भाव करना प्रारम्भ कर दिया। महमूद का माथा ठनका और उसने समझ लिया कि जो सम्पत्ति मुझे दी जा रही है उससे कहीं अधिक सम्पत्ति इस मंदिर में होगी। इस घटना में प्रत्येक हिन्दू लेखक किसी भी आक्रमणकारी को क्षमा नहीं कर सकता और अपनी वीरता और पराक्रम का अतिरंजित चित्र दिखाने में सर्वोच्च बूझ कर सकता था। किन्तु मुन्शीजी ने इस कथा को एक विचित्र कौशल से रंगा है। मिल आख्यान में पल-पल पर विपथ होने की आशंका हो, पक्षपातपूर्ण होने का स्वाभाविक प्रलोभन हो उसमें से बच-बचकर चलना वैसा ही कठिन है जैसे काजल की कोठरी में जाकर वहाँ से निष्कलंक निकल आना, विशेषतः उसके लिए जो स्वयं आर्य संस्कृति का कष्टर पक्षपाती हो और जिसने स्वयं उसी देश में जन्म लिया हो जिसमें इतनी बड़ी जाति की सम्मिलित पराजय हुई हो। किन्तु मुन्शीजी ने ऐतिहासिक-

घटनाओं की रक्षा करते हुए, अत्यन्त वेग से झूलते हुए पक्षपात के झूलों से बचते हुए उस समयके सैनिक नेतृत्वका बड़ा विशद चित्रण किया है। इस चित्रण में उन्होंने जो साहस, सचाई, और संयम प्रदर्शित किया है उसीने उनकी लेखन कला को अद्भुत जीवन-शक्ति प्रदान कर दी है और यह प्रतीत होने लगता है कि पराजय हुई सही किन्तु वह मर्खता के कारण नहीं हुई, भूल से नहीं हुई केवल अदृष्ट के विधान से हुई, जिसमें मनुष्य का कोई हाथ नहीं है, मनुष्य का बश भी नहीं है। उनके 'जय सोमनाथ' को पढ़ने से अपनी पराजय पर भी गर्व होता है। जीत और हार तो संसार में होती ही है। किन्तु कभी हार में भी गर्व होता है। उर्दू के कवि का वह पद्य सहसा स्मरण हो आता है—

गिरते हैं शहसवार ही मैदाने जंग में,
वह तिफ्त क्या गिरेंगे जो घुटनों के बल चलें।

युद्ध का निर्णय केवल किसी की विजय या पराजय पर नहीं होता। युद्ध का निर्णय यह देखकर होता है कि युद्ध को एक नैतिक कर्तव्य समझकर उसके लिए किसने बड़े से बड़ा बलिदान किया। अपने 'जय सोमनाथ' में मुंशीजीने उन्हीं बलिदानोंके गौरवमय चित्र स्थापन-स्थान पर खड़े किए हैं। राजा भीमदेव के नेतृत्व में उस समय के आर्य राजाओं ने जो एकमत होकर पराक्रम दिखलाया और विजयी महमूद को कच्छ में लेजाकर पछड़ा वही इस उपन्यास की मुख्य भूमिका है।

पुस्तक को पढ़ते-पढ़ते एक विशिष्ट प्रकार का वायुमण्डल उपस्थित हो जाता है। धर्म-युद्ध के लिए वह क्रोध, वह उत्साह, वह उमंग और भव्यता ! मानो महाभारत के पश्चात् फिर दुर्योधन ने द्रौपदी के चौर पर हाथ लगाया हो और राजा भीमदेव भीम के समान ही एक बार फिर ललकार उठे हों—

स्वस्थाः भवन्तु ममि जीवति धार्तराष्ट्रः।

यदि इस उपन्यास में चौला के दो नृत्य न होते तो इस शक्ति-

शाली उपन्यास का पूरा-का-पूरा स्वर भैरव-नाद से भरा रहता । जिस कौशल से और जिस भव्यता से मुंशीजी ने अपनी विचार महत्ता को घटना के साथ रूँथा है उसने इस उपन्यास को महाकाव्य की महत्ता प्रदान कर दी है । सतयुग से कलियुग तक अध्यात्म भावना की जो शाश्वत धारा सोमनाथ के मंदिर ने प्रवाहित की थी उसका वर्णन अत्यन्त अद्भुत और सराहणीय है । उसमें कला है । यदि कोई दूसरा उपन्यासकार होता तो वह लड़खड़ाकर गिर पड़ता, खड़ा न हो पाता । इस धर्म-युद्ध के लिए लड़ने वाला प्रत्येक व्यक्ति हिन्दू धर्म या आर्य संस्कृति के लिए प्राण देना कर्तव्य समझकर युद्ध नहीं करता है, उनमें ये प्रत्येकको यह विश्वास है कि यह मूर्ति हमारा प्राण है, इसीकी दिव्य शक्ति हमें अनुप्राणित करती है और इसीलिए इस उपन्यास के चरित्रों के सब कृत्य दिव्य और आलौकिक हो गए हैं । जलती हुई मरुभूमि में सज्जन चौहान का निराधार घूमना, बोधाराणा का अप्रतिम साहस और उसका बलिदान, उसके सूक्ष्म आध्यात्मिक शरीर से उत्पन्न की हुई अद्भुत जागृति, सामन्त का प्रज्वलन्त भावावेश, और भीमदेव का भव्य पराक्रम इस कथा के प्राण हैं ।

इस संपूर्ण महायुद्ध के आत्मा-स्वरूप गंग सर्वेश मन्दिर के प्रधान पुजारी हैं । वे मानो शाश्वत युग के ऐसे पथिक हैं जिनकी आध्यात्मिक शक्ति आकाशको ऊपर थामे हुए है और प्रदों में प्रकाश बनी हुई है । वे हमारी संस्कृति और सभ्यता के मूर्तिमान प्रतीक हैं । उनकी आलौकिक दिव्य शक्ति में ब्रह्माण्ड का समस्त ज्ञान निहित है, उनको समझना ही 'जय सोमनाथ' को समझना है । इस शाश्वत मंदिर के पथ पर होनेवाले संपूर्ण अज्ञानों और सुराइयों से सबकी रक्षा के लिए वे प्रहरी के समान खड़े हैं, आर्य संस्कृति मानो उन्हीं के आश्रय पर जीवित है । वे उस के रक्षक भी हैं पोषक भी हैं । इस जातीय विपत्ति के समय वही एक ऐसे प्राणी हैं जो हाथ में प्रकाश लेकर जनता का पथ-प्रदर्शन करते हैं । यह तेजस्वी ब्राह्मण स्वर्ग और मर्त्य दोनों का प्राणी है । इस पुस्तक में

सबसे अधिक स्मरणीय दृश्य वह है जब वे महमूद और शिवलिंग के बीचमें खड़े हो जाते हैं। थोड़े-से चुने हुए संयत शब्दोंमें इस महात्मा को कष्ट और दिव्य अभ्युत्थाका ऐसा निव्रण कर दिया गया है मानो केवल वही एक ऐसा व्यक्ति है जो इस आक्रमणका रहस्य और मंदिरके पतनकी बात जानता हो। शिवरांश और कापालिक अविद्या की अनगढ़ अभिव्यक्तियाँ हैं। ये वे वल्ल पूर्ण विनाश से ही दूर हो सकती हैं और महमूद इस विनाशखीला में उस परब्रह्म का आधन मात्र है। भगवान् कृष्ण ने भी अर्जुन से यही कहा था—

निमित्तमात्रं भवसत्यसाचिन्

और उनकी समझ में महमूद उस महाविनाश की लीला के लिए भगवान् का खड़ा क्रिया हुआ निमित्तमात्र था। इस अर्जुभूति के साथ वे उसी स्थान पर रक्त-रंजित होकर समाप्त हो जाते हैं मानो वे स्वयं नीलकण्ठ के अवतार हों जिसने संसार के सुख के लिए, प्रसन्नता के लिए हलाहल पी लिया हो।

और चौला—चौला इस पृथ्वी की नहीं वह उस अमर प्रेम की प्रति-मूर्ति है जो भक्ति की अत्यन्त शुद्ध प्रतिकृति हो सकती है मानो द्वापर युग की कोई ब्रजगोपी वंशी के साथ गाई हुई गीत की टुक लेकर और रास के साथ नाचा हुआ नृत्य लेकर फिर से उत्पन्न होगई हो। शिव के लिए अपने को बलिदान करके उसने अपने व्यक्तित्व में विशेष तेज प्राप्त कर लिया है। जिस समय भीमदेव ने अपने शौर्य की तेजस्विता से आक्रमणकारियों को मुग्ध कर दिया था उस समय चौलाने यही समझा कि महादेव की संपूर्ण शक्ति भीमदेव में समागई है और उसी भावा-धेश में, भक्ति के आवेग में वह भीमदेव से लिपट जाता है। धीरे-धीरे वह दिव्य ज्योति लुप्त होती है और सांसारिक स्पर्श उसका हृदय वेदना से मथ देता है। किन्तु सोमनाथ उसके भीतर व्याप्त हैं और नए मंदिर के साथ-साथ वह भी फिर उद्बुद्ध हो जाती है। फिर उसके भूले हुए नाच और गाने नए मंदिर के मण्डप में खिल उठते हैं, गूँज उठते हैं।

यों तो मुंशीजी ने महमूद, सामन्त और गंगा—इनके भी चरित्र-चित्रण में कुछ उठा नहीं रखा है। लेखक ने इस चित्रण में स्वदेशी होने के नाते किसी को बढ़ाया नहीं और विदेशी होने के नाते किसी के गुणों की उपेक्षा नहीं की। महमूद ने विदेशी रुढ़ियों में जन्म लिया, शिक्षा पाई और अपनी सैनिक बुद्धि को विकसित किया। उसको सफलता दिलाने वाली उसकी एकात्म-बुद्धि है। एक लालसा, एक इच्छा और एक वासना लेकर वह दिग्विजय करता घूमता है, पग-पग पर सफलता उसका अभिनन्दन करती है। देखने-सुनने में भी उसका व्यक्तित्व आकर्षक है और इसकी निष्ठा से उसके सभी अनुगामी उसके लिए प्राण देने को उद्यत हैं। वह अपने अनुगामियों का नेतृत्व ही नहीं करता, उनमें जीवन भी भरता है, उन्हें शक्ति भी देता है, उन्हें उत्साहित भी करता है। और सबसे बड़ी बात तो यह है कि कठिन-से-कठिन परीक्षा के समय भी उसका धैर्य विचलित नहीं होता।

सामन्त सबसे अधिक दुखी व्यक्ति है। इस संपूर्ण युद्ध के पीछे मानो वही एक प्रेरक और संचालक शक्ति हो। देशभक्ति के आदर्श के पीछे वह ऐसा वैरागी है कि सबसे अधिक दुःख वही उठाता है और अन्त में सब कुछ खो भी देता है। निराश्रय, निराधार, सम्बलहीन, अकिंचन और दरिद्र होकर वह अपनी देशभक्ति की प्रबल तपस्या की साधना करता है, सफलता न मिलने पर भी साधना करता ही जाता है। वह श्रद्धेय है। जहाँ एक ओर उसकी व्यथा के प्रति संवेदना होती है वहीं दूसरी ओर उसके त्याग में, अपमान में, अगणित विपत्तियों में भी शत्रु को नष्ट करने की प्रबल भावना उसे अद्भुत रूप से सजीव और चेतन बनाए रखती है। चौला के पार्थिव बन्धनों में वह भी एक बन्धन बना रहता है। मानों वे दोनों युग-युग से जुड़े चले आते हुए एक आत्मा हों और किसी शाप से एक साथ रहते हुए भी अलग-अलग होकर जीने को विवश कर दिये गए हों।

किन्तु भीमदेव इस कथा का नायक है। गुजरात की विपत्तिमें उसने

सबसे अधिक प्रराक्रम और शौर्य दिखलाया है। विचलित सेनाओंका नेतृत्व और संचालन किया है। इसीलिए लेखककी उसके प्रति ममता स्वाभाविक है, किन्तु यह स्वाभाविक ममता भी कहीं पक्षपातसे रंगी हुई नहीं है। भीमदेव में नेतृत्व के उदात्त और सहज गुण हैं। सोमनाथ में उनका अखण्ड विश्वास है। अपने देश के प्रति उनकी अतुल भक्ति है। शत्रु से लोहा लेने की अदम्य शक्ति है। युद्ध में विचलित न होने का अप्रतिम धैर्य है, और इन्हीं सब गुणों ने उन्हें गुजरात के इतिहासका मुख्य नायक बना दिया है, और इन्हीं सब गुणों ने 'जय सोमनाथ' का भी चरित नायक बना दिया है। अपूर्व और असाधारण विपत्तिका सामना करने के लिए वे गुजरात के बलिदान के जीवित प्रतीक हैं। अन्त में जो विजय मिलती है वह विजय उन्हींके उत्साह, पराक्रम, धैर्य और नेतृत्व का परिणाम है। ऐसे अनेक वीर हुए हैं जिन्होंने युद्ध में अद्वितीय पराक्रम दिखलाया है, जिनके शस्त्रोंने कभी पराजय नहीं स्वीकार की, जिन्होंने कभी किसीके आगे तिर नहीं झुकाया, किन्तु भीमदेव की वीरता केवल यहीं तक परिमित नहीं थी। वे सेनापति भी थे और समाज के नेता भी थे। छिन्न-भिन्न हिन्दू राज्य शक्तियों को अपने विनीत तेज से एकब्यूह करके उन्हींने महमूद के सम्मुख जो विरोध खड़ा किया वही भीमदेव की सबसे बड़ी विजय थी। मुंशीजी ने भीमदेव की उस संघ बुद्धि का जहां-तह अलीभाँति गुणगान किया है और ऐसे वीर के लिए जितना सुन्दर स्मारक खड़ा करना चाहिये वह मुंशीजीके शब्दोंसे अधिक बढ़कर सुन्दर और भव्य नहीं हो सकता। वीर की पूजा के लिए जिस प्रतिभा की प्रतिष्ठा की जानी चाहिये वह 'जय सोमनाथ' के भीमदेव से अधिक प्रभावशाली और आकर्षक नहीं हो सकता।

'जय सोमनाथ' अत्यन्त सुभती हुई और भव्य दुःखद कथा है। त्रासद कथा के सभी तत्व इसमें मिलते हैं, कथा की उच्चतम गंभीरता, महान् और उदात्त चरितनायक, दुःख और कष्ट, अन्त में शान्ति और पुनर्निर्माण। गंगा सर्वज्ञ वह महापुरुष है जो मानो मनुष्य की जड़ता में

जीने के लिए बरबस डाल दिया गया हो ।

शिवराशि और कापालिक नामक पुजारियों की अज्ञानता से विदेशी आक्रमण होता है और मन्दिर की पवित्रता समाप्त हो जाती है । जुद्धता और हठ से जो इतनी मानवीय सामग्री का विनाश होता है वह रोमांचकारी है । मंदिर पर आक्रमण और उसका विनाश एक रद्दस्थमयी समस्या है । गंग सर्वज्ञ की अतुल्य व्यथा और बलिदान हृदय विदारक है । अन्तिम शान्ति केवल चौला को मिलती है और भीमदेवकी अधीनता में एक वीरतापूर्ण नया संसार जाग उठता है । यह उभ जाति की दुःख कथा है जिसने थोड़े समय के लिए शाश्वत नियमों में अविश्राम किया था । किन्तु जाति का पुनर्जन्म होता है, दोष भाग जाते हैं, और नया जागरण सिर उठाने लगता है । पुराने मन्दिर के खण्डहर पर नया मन्दिर उठता है । आर्य संस्कृति फिर चेतन हो जाती है ।

‘जय सोमनाथ’ की शैली अत्यन्त अद्भुत है, अन्य लेखकों से भिन्न है । कथा ठहर-ठहर कर प्रत्येक व्यक्ति और प्रत्येक परिस्थिति की छानबीन करके, उसका सूक्ष्म निरीक्षण और विश्लेषण करके परिणाम को आगे डेजती हुई चलती है और इसीलिए कथा प्रवाह से कभी-कभी लोग ऊब जाते हैं । लेखकके अपने सांस्कृतिक विचार अथवा संस्कृति सम्बन्धी कुछ आदर्श और सिद्धांत सहसा बीचमें कथाकी धाराको रोककर खड़े हो जाते हैं और पाठकको उतनी देर रुकनेके लिए विवश कर देते हैं। किन्तु यह व्यवस्था जटिल नहीं होती और कभी-कभी कुतूहल में बाधा देते हुए भी सरल होती है, बोधगम्य होती है और आवश्यक भी होती है । कुछ दृश्य तो अत्यन्त सुन्दर और अत्यन्त भव्य हैं। ऐतिहासिक उपन्यासमें आध्यात्मिक और लौकिक संघर्षोंके समन्वय ने और कथा की प्रतीकात्मक भावना ने इस उपन्यास को अलग खड़ा कर दिया है, सबसे अलग—सोमनाथ के मंदिर के समान भव्य, विराट, शान्त, शोभामय, और श्रद्धामय । उसे पढ़कर अपनी छुपत वीरता के प्रति गौरव होता है और शैली के प्रति आकर्षण और श्रद्धा ।

: २ :

पाटणनी प्रभुता

विक्रम सं० ११५० में पाटणके राजा कर्णदेव अपनी रोग शय्या पर मृत्यु के आवाहन की प्रतीक्षा कर रहे थे और जो राजकीय कुचक्र और षड्यन्त्र ऐसे विपत्काल में सहसा उठ खड़े होते हैं वे सभी जाग उठे थे। जिन जैन आचार्यों ने गुजरात के राजनीतिक और सामाजिक जीवन में सदा प्रमुख भाग लिया था वे फिर से गुजरात में अपनी शक्ति का संघटन और पाटणके राजमुकुट पर अपने आधिपत्यकी योजना बनाने लगे थे। बहुत दिनों से वे पाटण को शक्तिशाली, सैन्य बलपूर्ण जैन राज्य बनाने के फेर में थे। वहाँ के राजा की इस संकटापन्न अवस्था में उन्हें अपने स्वप्न की संभावना के लक्षण स्पष्ट दिखाई देने लगे किन्तु प्रधान मंत्री मुंजाल के कौशल से जो राजपूत सामन्त पाटण के प्रभुत्व के नीचे एकत्र किये गए थे वे जैनियों के इन कुचक्रों से अधीर हो उठे और उन्होंने निश्चय कर लिया कि यदि कर्णदेव समाप्त हो गए तो इन जैन षड्यन्त्रकारियों से लोहा लेने में हम पीछे नहीं हटेंगे।

इससे १३ वर्ष पूर्व चन्द्रावती की राजकुमारी मीनल देवी मुंजाल के आकर्षक व्यक्तित्व से आकृष्ट होकर वशिष्ठ से चलकर पाटण पहुँचती है कर्णदेवसे विवाह करने। मुंजाल के समीप रहने और उन्हींमें अपने को समा देनेके प्रलोभन ने उसे कर्णदेव से विवाह करने को प्रेरित किया था। ऐसा विवाह निश्चित रूप से असफल होता है किन्तु मुंजाल ने राजा और रानी के बीच का सम्बन्ध हड़ कर दिया और इस समय जब कर्णदेव की अन्तिम साँस बाहर निकलने को छुटपटा रही है उस समय युवराज जयदेव इतना छोटा है कि राज्य का भार वह संभाल नहीं सकता।

किन्तु मीनल देवी अधिकार पद पर है। अधिकार मद् ने उसे अन्धा बना दिया है। इतने दिनों तक गुदिया रानी बनी हुई वह यही स्वप्न देखा करती थी कि कितने दिन मैं स्वतंत्र राज्यसत्ता का संभाल

करूँ। राज्य की विपत्ति की इस वेला में उसे अपना स्वप्न सत्य होता दिखाई देता है। उसकी समझ में मुंजाल ही प्रधान बाधा है और एक इसी द्विविधा के समय जैन साधु आनन्दसूरि मीनल देवी के पास पहुँच कर उसके कान भर देता है। रूसी सम्राट् जार के धर्म सचिव रासपुतीन के समान आनन्द सूरि भी कम प्रभावशाली व्यक्ति नहीं है। उसकी कूटनीति और धार्मिक रूपकता से प्रभावित होकर महारानी उसके इंगित पर नाचने लगती है और यहीं विनाश का और अनैक्य का बीज बो दिया जाता है।

इस संपूर्ण महाकुचक्र के सम्मुख मुंजाल का प्रभावशाली व्यक्तित्व राज्य पर आने वाली संपूर्ण विपत्तियों के विरुद्ध महाशिक्षा बनकर खड़ा है। मुंजाल केवल प्रधानामात्य ही नहीं है। वह पाटन की आत्मा है, वह राष्ट्र का निर्माता है, उसकी प्रतिभा, कुशलता और निस्वार्थता ने पाटन को जनता में आत्मविश्वास और साहस भरा है। उसके लिए राज्य शक्ति पवित्र धरोहर के समान है और इसीलिए उसकी सत्ता उसे अभिमानी बनाने के बदले उसे और भी महत्तर बना देती है। उसकी गंभीरता में, विवेक में और प्रौढ़ भव्यता में कुछ ऐसी विचित्र आश्वासन शक्ति है मानो उस लुब्धक केन्द्र से किसी प्रकार भी राज्य विचलित नहीं हो सकता। वह कुचक्र आनन्दसूरि से घबड़ाने वाला नहीं है और पहली ही भेंट में वह आनन्दसूरि पर अपनी महत्ता अंकित कर देता है। किन्तु फिर भी वह राजनीतिक खेल खेलता चलता है और इस प्रकार खेलता है कि स्वयं आनन्दसूरि अपने जाल में अपने-आप फँस जाता है।

मुंजाल को पदच्युत करना आनन्दसूरि का प्रधान लक्ष्य है और वह उसके लिए पूरी तैयारी भी कर लेता है। यदि मीनल देवी उसकी मुठ्ठी में आ जाय तो फिर एक बार महावीर स्वामी का पवित्र भंडा गुजरात पर फहराने लगे। इससे मीनल देवी की भी चिर संचित कामना पूरी हो जायगी वही समझ कर उसने हठी, दुराग्रही संशयशालिनी और

महत्वाकांक्षिणी मीनल देवी को मंत्र देना प्रारम्भ किया। अपनी साधुता के तले उसने अपनी दुष्टता छिपाकर अपना कार्य प्रारम्भ कर दिया। मीनल ने पूछा कि यदि आप पाटन के प्रधानामात्य हों तो आप क्या करेंगे। आनन्दसूरि ने उत्तर दिया कि जैन धर्म मेरा मूल मंत्र है। मैं देश को विजय दिलाता हुआ आगे बढ़ूंगा और देश के सब भागों पर भगवान् महावीर का झण्डा फहरा दूंगा। मीनल कहती है—“कैसी विचित्र बात है। तुम्हारे विचार मेरे विचार से मिलते हैं। मान लो जैनियों की शक्ति बढ़ जाय और पाटन दूसरी चन्द्रावती बन जाय तो ?” आनन्दसूरि ने तत्काल उत्तर दिया—“हो सकता है रानी। और उसका उपाय है। इसे हटा दो।”

विचिप्ट दृष्टि से देखती हुई मीनल ने पूछा —“कित्से ?”

उत्तर मिला—“मुंजाल को।”

“उसे, जो पिछले तेरह वर्ष से मेरा सहायक और मेरा बल रहा है ?”

इस पर आनन्दसूरि ने अपना जाल विस्तृत कर दिया। बोला—“सेवक चाहे जितना भी स्वामिभक्त हो पर वह अवश्य रूढ़िवादी होगा। उसमें राजा की दृष्टि आ ही नहीं सकती। मुंजाल को जैनियों से निपटने के लिए चंद्रावती भेजा जा सकता है और शान्तिचन्द्र को पाटन का रक्षक बनने के लिए मनाया जा सकता है।”

अपने चचा कर्णदेव को अन्तिम अभिवादन करने के लिए प्रधान क्षत्रप देवप्रसाद पाटन पहुँचता है और वहाँ वह अपने पुत्र त्रिशुवन को बताता है कि किस प्रकार मेरा विवाह मुंजाल की बहिन हंसा से हुआ और किस प्रकार हंसा इतने वर्षों से मीनलदेवी के पास बन्दी है। त्रिशुवन पहुँचता है मुंजाल के पास—अपनी माता की मुक्ति के लिए किन्दु मुंजाल द्रवित नहीं होता, टस-से-मस नहीं होता। इसी बीच कर्णदेव की मृत्यु हो जाती है और मुंजाल सब घटनाचक्र का अच्ययन-

करके समझने लगता है कि गुजरात का विनाश समीप है। रानी षड्यंत्र कर रही है। एक बार वह विचार करता है—‘क्यों न रानी को ही बन्दी कर लूँ ?’

रानी मीनल ने अपना राजनीतिक गुरु बदल दिया और मुंजाल से मुक्त हो गई। शान्तिचन्द्र को अधिकार प्राप्त होगया। मुंजालने निश्चय कर लिया कि मालवा के राजा से थुद्ध करना ही होगा। देवप्रसाद को पाटन में बन्दी करने का षड्यंत्र फूट गया और उसने पाटन से बाहर मुंजाल से भेंट भी कर ली। मीनल विस्फुब्ध हो उठी, किन्तु उसने साहस नहीं छोड़ा। उसने हंसा को मुक्ति दे दी और उसे कहा कि जाओ, अपने पति देवप्रसाद से मिलो और उसे पाटन पर चढ़ाई करने से रोक दो। इसी बीच राजकुमार जयदेव और हंसा के पुत्र त्रिभुवन में कुछ कहा-सुनी हो जाती है और त्रिभुवन आहत होकर गिर पड़ता है।

मीनल ने कहा कि त्रिभुवन के प्राणों की तभी रक्षा हो सकती है जब उसकी मां कहना मान ले। हंसा मान लेती है और अपने पति से मिलने चल देती है। इधर देवप्रसाद मुंजाल से मिलकर पाटन पर चढ़ाई करना चाहते हैं पर इसी बीच हंसा आ जाती है। देवप्रसादको देर हो जाती है। मीनल की पहली राजनीतिक विजय होती है।

आनन्दसूरि के साथ मीनल चन्द्रावती की ओर जाती है बीच में मुंजाल से भेंट हो जाती है। क्रोधावेश में मीनल न जाने क्या क्या मुंजाल को खरी-खोटी सुनाती है। किन्तु धीरे मुंजाल अविचल रूप से उत्तर देता है—“भूलना मेरा स्वभाव नहीं है। तुन्हें मैंने रानी के पद पर प्रतिष्ठित किया है। जान पड़ता है अब तुम क्रोध की देवी बनकर सोलं कियों का कुल नष्ट करने पर उतारू हो गई हो।” इस आत्मग्लानि में वह अपने अस्त्र-शस्त्र फेंक देता है और मीनल का बन्दी बन जाता है। ऐसा प्रतीत होने लगता है कि मीनल की यह दूसरी विजय है। किन्तु त्रिभुवन और प्रसन्न के नेतृत्व में पाटन की जनता मीनल के विरुद्ध विद्रोह छेड़ देती है।

उधर आनन्दसूरि दूसरे कुचक्र की रचना करता है। जिस भवन में देवप्रसाद और हंसा सो रहे हैं उसमें आग लगा दी जाती है। अग्नि की भयंकर लपटों से घिरे हुए वे भवन के पीछे नदी में कूद पड़ते हैं। धर्मान्ध जैन साधु उनका पीछा करते हैं और देवप्रसाद पूर्वभूत हंसा को हाथ में लिये हुए नदी के तले में चले जाते हैं और आनन्दसूरि हर्ष से गीत उठता है—‘भगवान् महावीर का शत्रु अन्त में मर ही गया।’ इस सगाचार ने त्रिभुवन के मन में प्रतिहिंसा जगा दी और पाटन की जनता भी यह सुनकर विवृण्ण हो उठी। जय मीनल लौटकर पाटन आई तो चम्पानेर के द्वार के बाहर ही उसे विद्रोह की सूचना मिल गई। मीनल ने बड़े कौशल से त्रिभुवन की पत्नी प्रसन्न को फंसाना चाहा किन्तु वह भी साधारण नहीं थी। उसने कहा “राजकुमार जयदंभको मेरे साथ भेज दीजिए और आप नर्मदा के तट पर जाकर भगवान् का भजन कीजिए।” इस पर मीनल बोली “ठीठ लड़की! स्मरण रखना मीनल देवी राजमाता होकर ही पाटन में जायगी। यदि नहीं तो होने दो प्रलय और नरक में जाने दो पाटन को भी।” प्रसन्न की दृढ़ता से मीनल हतप्रभ हो जाती है। मीनल को अपने नैतिक पतन पर आत्मग्लानि होती है। उसका मानसिक संघर्ष प्रारम्भ हो जाता है वह फिर मुंजाल को स्मरण करने लगती है।

इसके पश्चात् प्रारम्भ होता है वह दृश्य जो इस उपन्यास की सर्वोत्कृष्ट कला है। मुंजाल अपनी महत्ता और भव्यताके उन्हीं मौलिक चिह्नों के साथ आता है। मीनल अपने पूर्वकृत्यों पर प्रायश्चित्त करती हुई क्षमा की प्रार्थना करती है। उसका पाप धुल गया है, उसके हृदय की मालिनता जाती रही है और वह कहती है—“जनता के आदर्शों के लिए तुम दर्पण बन रहे हो। मैं बुरी तरह असफल हो चुकी हूँ। मैं समझ गई कि राजमद केवल एक निरर्थक स्वप्न है। मैं सब कुछ छोड़ने के लिए उद्यत हूँ। मैं केवल अपने पुत्रके लिए राजमुकुट मांगती

हूँ । फिर से मेरा नेतृत्व करो ।” इस पर मुंजाल कहता है—“मैंने नेतृत्व का काम छोड़ दिया है ।”

किन्तु मीनल के इस पुनर्जन्म और पुनःसंस्कार पर मुंजाल के मन में आदर है और थोड़ी ही देर पश्चात् भौतिक तलसे बहुत ऊँचे मुंजाल और मीनल प्रेम की प्रभा में चमकते दिखाई देते हैं और मुंजाल कहता है—“मैं वही मुंजाल हूँ—अपरिवर्तित ।” दोनों गले मिलते हैं ।

मुंशीजी की नैसर्गिक प्रेम प्रकृति इस दृश्य में पूर्णरूप से अभिव्यक्त हो बठी है किन्तु नैतिक दृष्टि से उस घटना ने मुंजाल के विशाल चरित्र को पर्वत की ऊँचाई से ढकेलकर नीचे पटक दिया है । भारतीय संस्कृति के पतिव्रत और एकपत्नीत्व के सुन्दर शब्दों का आदर्श मानो लड़खड़ाकर ढह पड़े, मानो उनकी मद्दता सहसा विश्लेषण होकर बिल्वर गई हो । यदि उपन्यासकार ने मीनल के मन में मुंजाल के प्रति श्रद्धा जगाई होती, भक्ति जगाई होती, वासनाहीन दैवी आकर्षण जगाया होता तो मुंजाल और भी सुन्दर लगता किन्तु मीनलके वासनात्मक प्रेम के बंधन में मुंजाल को बाँधकर उपन्यासकार ने मुंजाल के साथ न्याय नहीं किया है और सहसा पाठकों की श्रद्धा को ऐसा गहरा धक्का दिया है कि वे अपने को संभाल नहीं पाते । हाँ, जहाँ तक कला की बात है, संवाद की बात है, साधारण मानवीय मनोविज्ञान की बात है । वह इस दृश्य में अद्भुत है किन्तु यदि दोनों सामान्य मानव समाज से ऊपर आ सकते तो वे निस्सन्देह और भी अधिक आकर्षक होते इसमें सन्देह नहीं है । मुंजाल फिर पाटन का प्राण हो जाता है मीनल रागमाता हो जाती है, आनन्दसूरि पदच्युत हो जाता है । प्रसन्न और त्रिभुवन का विवाह हो जाता है । मीनल और मुंजाल एक हो जाते हैं ।

पाटन पर नई आशा और नए हर्ष का प्रभाव होता है । जयसोमनाथके महाबोध के साथ जयदेव का राज्याभिषेक होता है । त्रिभुवन राज्य का महा संरक्षक हो जाता है और मुंजाल गुजरात का पुनः

निर्माता हो जाता है। पाटन की खोई हुई प्रतिष्ठा फिर से प्रतिष्ठित हो जाती है।

: ३ :

गुजरातनो नाथ

पाटन की गद्दी पर बैठे हुए जयदेव को चार वर्ष हो गए। त्रिभुवन पाल ल्याट देश में घौर ऊदो मेहता कर्णावती और खंभात में उसकी शक्ति संगठित कर रहे हैं। मुंजाल और मीनल तीर्थ-यात्रा के लिए निकल गए हैं। पाटन की रक्षा के लिए रह गए हैं केवल शान्त मेहता, नृक्ष मंत्री। अचानक अचवन्ती के सरदार उबक ने पाटन पर आक्रमण किया। शान्त मेहता ने यही निर्णय किया कि विग्रह करने से लाभ नहीं होगा, मानपूर्व संधि ही एक मात्र उचित पंथ है। किन्तु संधि होने से पहले ही अचानक त्रिभुवन पाल का प्रिय मित्र काक बीच में आ खड़ा होता है। पाटन की जनता इस अपमानपूर्ण संधि के विरुद्ध है। मुंजाल भी लौट आता है और जयदेव को यही सम्मति देता है कि युद्ध करना ही श्रेयस्कर है। जैसे महाभारतमें भगवान् कृष्णने पाण्डव सेना का संचालन किया था ठीक उसी प्रकार इस पूरी कथा का संचालन भी मुंजाल करते हैं और उसके अर्जुन बने हुए जयदेव भी बीच-बीच में कुछ अधीर होकर भी ऐसा उद्योग करते हैं कि मुंजाल ने जो उसके सम्मुख लक्ष्य स्थापित किया था उसकी प्राप्ति हो जाती है। प्रत्येक वस्तु पर, प्रत्येक क्रिया पर मानो मुंजाल की छाप लगी हुई है। महाशक्ति के समान राष्ट्र की संपूर्ण विभूतियों में वह व्याप्त है। जितनी मुख्य घटनाएं होती हैं उन सबके पीछे उसकी प्रेरणा है। किस कौशल से वह घटना-चक्र को समझता है, किस सूक्ष्मता से वह निर्णय देता है और कितनी चतुराई से वह सूत्र संचालन करता है। प्रत्येक और अप्रत्यक्ष दोनों रीतियों से वह कार्य करता है और इतिहास का निर्माण करता है।

काक लाटदेश का ब्राह्मण योद्धा है—मानी, निर्भय, और निःशंक होकर वह अनेक लोमहर्षक घटनाओं का नायक हो जाता है। शारीरिक स्फूर्ति के साथ-साथ वह बड़ा मेधावी और चतुर है। वह सहसा पाटन की राजनीति में कूद पड़ता है और जयदेव से कहता है कि सोरठ के राजा नवघन के आक्रमण का सामना करे। नवघन को मार भगाने में ही राज्य की कुशलता है। जयदेव ने काक का विचार मुंजाल के सम्मुख उपस्थित किया। मुंजाल कह उठता है—‘ठीक है, जान पड़ता है तुमने मेरे विचार चुरा लिए हैं।’ तत्काल वह शिष्य भी उत्तर देता है—‘में ठहरा तो आपका ही शिष्य न !’

जब काक मुंजाल से मिलता है तो मुंजाल उसे समझाता है कि मालवा से संधि करना पाटन को दास बनाना है। काक खंभात भेज दिया जाता है जहाँ मुंजाल का स्थान लेने की इच्छा करने वाला उदो शासन कर रहा है और अपनी इस महत्वाकांक्षा के असफल हो जाने पर वह अपने राजनीतिक लक्ष्य को प्राप्त करने के लिए वहाँ के जैनियों की धर्मान्धता को उकसाता रहता है। उदयन के हृदय में यह बात भी खटकती हुई है कि मुंजाल ने उसे कर्खावती से बहिष्कृत कर दिया है। खंभात की खाड़ी में प्रवेश करते ही उसे ज्ञात होता है कि यहाँ अजैन हिन्दुओं और मुसलमानों को जैन लोग अत्यन्त कष्ट दे रहे हैं और उन पर अत्याचार कर रहे हैं। यद्यपि वह राज-अतिथि है किन्तु वह साहसी भी है। उसे ज्ञात हुआ कि किसी वृद्ध के पुत्र को बलपूर्वक जैन दीक्षा दी जा रही है, अर्थात् उसे घर-बार छोड़कर मुनि हो जाने का व्रत दिलाया जा रहा है, किन्तु प्रयत्न करने पर भी वह उस बालक को बचा नहीं सका। ठीक इसके पश्चात् उसे सूचना मिलती है कि प्रसिद्ध कवि स्व०शद्दत्त वाचस्पति की कन्या का बलपूर्वक उदयन के साथ विवाह कराया जा रहा है और स्वयं उसकी माता इस विवाह के पक्ष में है। पुत्री मंजरी के विरोध करने पर माता ने उससे यही कहा कि या तो तू खंभात के शासक उदयन से विवाह करले या दीक्षा ले ले।

वह बन्दीगृह में डाल दी जाती है। अर्धरात्रि के समय काक बन्दी-गृह में प्रवेश करके पंडिता मंजरी को कर्णावती ले भागता है। यद्यपि शून्ने, कलाविहीन, अर्द्ध संस्कृत काक के साथ उसकी पटरी नहीं बैठती किन्तु फिर भी वह कृतज्ञ तो थी ही। उधर काक उसकी सुन्दरता और चिद्वृत्ता के संसर्ग में समरुता था मानो उसने स्वर्ग पा लिया हो। कर्णावती पहुँचकर उसे समाचार मिला कि राजा नवघन से युद्ध करने के लिए त्रिभुवन पाल पांचाल गये हैं। काक भी पांचालेश्वर पहुँचता है और त्रिभुवन पाल से मिलता है। घनघोर युद्ध में नवघन की सेना नष्ट हो जाती है और वह जीवित पकड़ लिया जाता है।

पाटन के युवा राजा की इस विजय ने अचवन्ती की अँखें खोल दीं। अबक पाटन में आया और राजसभा में पहुँचकर उसने यह प्रस्ताव रखा कि पाटन और अचवन्ती की भावी मैत्री सुरक्षित करने के लिए अचवन्ती की कन्या का राजा जयदेव से विवाह स्वीकार हो। पाटन वालों ने भी समझा चलो यदि इतने से युद्ध की विपत्ति टल जाय तो कोई बुरी बात नहीं है।

किन्तु चाणक्य की शक्ति रखने वाले मुंजाज के लिए पराजय का प्रश्न नहीं था। और फिर मीनल के साथ मिलकर तो मानो उसकी शक्ति द्विगुणित होगई थी। जब तक मुंजाज है तब तक पाटन पर कोई विपत्ति नहीं आसकती। उन्होंने जयदेव से कहा कि तुम अबक का यह प्रस्ताव स्वीकार मत करो और उसे यह भी समझा दिया कि दूसरे दिन जब अबक आवे तब उसके साथ किस प्रकार व्यवहार किया जाय। दूसरा दिन होता है और मुंशीजी की बिलबण निरीक्षण शक्ति कल्पनाका आश्रय लेकर इतनी प्रौढ़ और भव्य होजाती है कि इस उपन्यास का सबसे अधिक आकर्षक दृश्य पाठक के सम्मुख आ खड़ा होता है। राजसभा का वैभव, राजसभा के मंचों पर पाटन के शक्तिशाली वीरों का अपूर्ण प्रदर्शन दोनों को देखकर अथक विस्मित हो जाता है और समझ लेता है कि पाटन अजेय है, कम-से-कम तब तक जब तक

मुंजाल का उस पर हाथ है। उसी सभा में पांचालेश्वर के युद्ध-वीरों को पुरस्कार मिलते हैं और निःशस्त्र जनता को पीड़ित करने के अभियोग पर ऊदो मेहुता को भर्त्सना भी मिलती है। काक को महा-राज बना दिया जाता है और फिर अत्यन्त तेजस्विता के साथ जयदेव घूमता है उबक की ओर, और अवन्तिराजकन्या के साथ विवाह को अस्वीकार कर देता है।

इसी बीच मंजरीका स्वप्नलोक आलोकित हो जाता है। उसके सभी नायक खुलने लगते हैं। 'पाटणना प्रभुना'की प्रसन्न अन्न काश्मीरा देवी हो गई है। पाटन में उसका मान है। वह बार-बार मंजरी को उकसाती है किन्तु मंजरी अपने को उस दिव्य भूमि में पहुँचा हुआ समझती है जिसके सम्मुख पृथ्वाका मानव अत्यन्त लाधारण है भले ही वह वीर क्यों न हो, पराक्रमी क्यों न हो। उसके मस्तिष्कमें कालिदान की काव्यकला-गूँज चुकी है। उसकी दृष्टि में वीरता के आदर्श परशुराम थे जिनके सम्मुख काक नगण्य है, तुच्छ है। काश्मीराके पूजने पर वह कद भी देती है—मनुष्यकी श्रेष्ठता केवल वीरता, धन और पदमें नहीं है। इसके लिए रसंस्कार और उदात्त भावना चाहिए। फिर भी उद्यनसे बचने के लिए काकसे विवाह करनेको वह सहमत हो जाती है, किन्तु काकसे यह बचन ले लेती है कि विवाह होने के उपरान्त मुझे अपने पितामह के घर भेज दिया जाय। काक स्वीकार कर लेता है और मंजरी के प्रयत्न से विवाह तो हो जाता है किन्तु काक भी उदास हो जाता है और मानिनी मंजरी अपने अनिश्चित भविष्यके लिए व्याकुल होजाती है। दोनोंका मन न मिलने के कारण अनबन बनी रहती है और बात यहाँ तक बढ़ जाती है कि काक उसे जूनागढ़ पहुँचानेको तैयार हो जाता है। किन्तु इसी बीच मंजरी ऊदो के हाथ में पड़ जाती है और किसी सुदूर देश में ले जाई जा कर बन्दी कर दी जाती है।

कीर्तिदेव आकर मुंजाल से मिलता है और प्रार्थना करता है कि आप गुजरात और भारत के सभी राजाओं को एक सूत्र

में बाँधकर उत्तर से आनेवाले . मुसलमान आक्रमणकारियों से देश की रक्षा करें । किन्तु मुंजाल समझता है कि यह सब अपने-अपने चक्रवर्तिव के लिए स्वार्थपूर्ण प्रयत्न है । वह अस्वीकार कर देता है और कीर्तिदेव बहुत-कुछ बुरा-भला कहकर चला जाता है । इसी बीच मुंजाल की एकान्तता, उदासी और अधीरता को लक्ष्य करके यहाँ मीनल और कारमोरा यह प्रयत्न करती रहीं कि मुंजाल दूसरा विवाह करले, यहाँ तक कि मीनल ने अपना हृदय खोलकर रख दिया—हम लोग चाहे जितनी भी सामाजिक नैतिकता का पालन करते हुए अलग रहें किन्तु हमारे प्रेम के मूत्र में पाप जमा हुआ है । हमारे हृदय एक साथ बोलते हैं यह बन्द होना चाहिए । किन्तु मुंजाल मीनल की उदारता से प्रभावित होकर भी यह कह देता है कि इस प्रेम की पूर्ति से अच्छा है स्वार्थत्याग और आत्मत्याग । फिर एक बार शुद्ध और देवी प्रेम की विजय होती है ।

मुंजाल के आदेश से कीर्तिदेव बन्दी कर लिया जाता है और रुंयांग से जहाँ मंजरी है वहीं पहुँचा दिया जाता है । मंजरी के लोप का रहस्य काककी समझमें नहीं आता किन्तु किसी प्रकार काक धूम-धाम कर प्रयत्न करके मंजरी का पता लगा लेता है और उसे बन्दीगृह से छुड़ा लेता है । वहीं मंजरीके मुखसे उसे यह भी ज्ञात होता है कि कीर्तिदेव भी उसी बन्दी-गृह में है और उसे भी छुड़ाना चाहिए । काक ने कीर्तिदेव को छुड़ाने का प्रयत्न किया ही था कि इसी समय मुंजाल आकर कीर्तिदेव से बन्दीगृह में मिलता है और कहता है कि तुम जयदेव के शासन में पद-ग्रहण कर लो । किन्तु मानी कीर्तिदेव मुंजाल का प्रस्ताव ठुकरा देता है । वहीं मुंजाल और कीर्तिदेवमें गरमा-गरम शास्त्रार्थ होता है और ज्योंही मुंजाल अपना हाथ कीर्तिदेव को मारने के लिए उठाता है त्योंही काक पकड़ लेता है । काक मंजरी को मुक्त कर देता है और वहीं कीर्तिदेव को यह ज्ञात होता है कि वह स्वयं मुंजालका पुत्र है । पिता और पुत्र की बड़ी करुणाजनक भेंट होती है । मंजरी का मन स्वस्थ हो जाता है । यों तो

वह कुछ-कुछ काक को समझने लगी थी और उसके गुणों का आदर करने लगी थी किन्तु उसे अब यह भी विश्वास हो गया कि वह त्रयीय भी है।

जयदेव ने सोरठ की सुन्दरी रणक की बड़ी प्रशंसा सुनी थी। उसने काक को बुलाया और रणक के पिता के पास विवाह का संदेश देकर भेजा। मार्ग में खेंगार से भेंट हुई। नवघन के बृद्ध राजा से खेंगार ने ही यह प्रतिज्ञा की थी कि मैं जयदेव से बदला लूंगा किन्तु वह बदला न ले सका। काक के साहसपूर्ण युद्ध कौशल से ऊढ़ी, नवघन, खेंगार और कालभैरव सब जीत लिये गए यहाँ तक कि उसकी इस अलौकिक वीरता पर विद्रोहिणी मंजरी भी मुग्ध हो उठी। उसका व्यवहार बदल गया। दो विरुद्ध दिशाओं में बहती हुई धाराएँ एक होकर बहने लगीं। काक और मंजरी एक हो गए।

काक ने खेंगार से मित्रता बढ़ाई, पर देखा कि रणक खेंगार के साथ है और खेंगार से प्रेम भी करती है। किन्तु जयदेवके सैनिक निरन्तर उन का पीछा कर रहे थे और एक बार तो ऐसा हुआ कि काक ने उन्हें पीछा करते हुए सैनिकों से बचा निकालने के लिए सहायता भी दी। इस पर वह बन्दी कर लिया जाता है और जयदेव के सम्मुख लाया जाता है। जयदेव के क्रोध की सीमा नहीं क्योंकि जयदेव के सम्मान को बड़ी ठेस लगी है। मीनल नहीं चाहती थी कि उसके पुत्र जयदेव का विवाह रणक से हो और वह काक की असफलता पर प्रसन्न ही हुई। मीनल और मुंजाल ने जूनागढ़ पर आक्रमण करने की योजना बनाई। उधर लाट में विद्रोह हुआ और त्रिभुवन को भेज दिया गया विद्रोह शान्त करने। कीर्तिदेव का पालनपोषण अवन्ती में हुआ था। वह अपने पालक देश में जाकर उसकी सेवा करना चाहता था। मुंजाल ने अपने पुत्र को अवन्ती भेज दिया। त्रिभुवनपाल गये, कीर्तिदेव गये, काक भी गया और विशाल घट वृद्ध की भक्ति पाटन में फिर एक ही महान् व्यक्तित्व रह गया मुंजाल का—अविचल और दृढ़—जिसके इस एका-

कीपन में अत्यन्त करुणा तो है किन्तु महत्ता भी है।

: ४ :

राजाधिराज

इस ऐतिहासिक उपन्यासत्रयी का तीसरा खण्ड है राजाधिराज—
अनेकों दर्यों, घटनाओं और चरित्रों से भरा हुआ। अन्य दोनों उपन्यासों के समान मुंजाब और मीनब ही अदृष्ट शक्तियों बनकर इसमें भी प्रेरणा कर रही हैं। जयदेव ने सोरठ पर चढ़ाई कर दी। वर्षों युद्ध चला। गुजरात का बहुत-सा भाग जयदेव ने जीत लिया किन्तु जूनागढ़ का दुर्ग अगम बना रहा। वह भी जीतना ही पड़ेगा। उसके हृदय में रणक बसी हुई थी और उसे प्राप्त करने में उसने अपनी सब शक्ति लगा दी। उसने मृगुकच्छ के शासक काक को सहायता के लिए बुलाया। उसके जाते ही जाट के देशभक्त विद्रोहियों ने पाटन का जुआ कन्धे पर से उतार फेंकने के लिए विद्रोहपूर्ण संगठन किया। वीरपत्नी मंजरी ने अद्भुत धैर्य, कौशल और शक्ति के साथ उनका सामना किया और दुर्ग में जाकर जमकर बैठ गई।

उधर जूनागढ़ का युद्ध समाप्त हुआ। खेंगार की वीरतापूर्ण मृत्यु हुई और दुःखिया रणक को जयदेव इस आशा से हर ले आया कि वह जयदेव से विवाह कर लेगी। किन्तु रणक दृढ़ थी। मुंशीजी की लेखनी फिर यहाँ जागरूक होकर अत्यन्त भयानक और जोमहर्षक चित्र उपस्थित करती है। रणक के अस्वीकार करने पर जयदेव आपे से बाहर हो जाता है और बलपूर्वक रणक से विवाह करना चाहता है। ठीक उसी समय जहाँ घड़वल्ल में जयदेव डेरा जमाए पड़ा हुआ था, काक भी आ पहुँचता है और खेंगार के मित्र होने के नाते रणक के सतीत्व की रक्षा करना अपना कर्तव्य समझता है। पहले तो उसने जयदेव से प्रार्थना की किन्तु जब वह नहीं माना तो काक ने जयदेव को कालकोठरी में बन्दी कर दिया। उसी समय मुंजाब, मीनब और जयसिंह की रानी लीलावती आजाती हैं और रणक की रक्षा होजाती है। रणक भी तत्काल

घोघवा (घोघवई, घोघवती) नदी के किनारे अपने स्वामी के साथ चिंता पर सती हो जाती है ।

काक को समाचार मिलता है कि भृगुकच्छ में अकेली मंजरी विद्रोहियों का सामना कर रही है और दुर्ग में अधिकांश लोग भूख से मरे जा रहे हैं । मंजरी भी काक के लिए चिन्तित होती हुई, थकी हुई, जीवन और मृत्यु के बीच लटकी हुई है । जिस समय काक पहुँचता है उस समय मंजरी की अन्तिम श्वास चल रही है और काक के हाथ में सिर डालकर मंजरी वह अन्तिम श्वास छोड़ देती है । जिस संयम, स्वाभाविकता और निर्भयता के साथ मुंशीजी की कला ने मंजरी की मृत्यु का चित्रण किया है वह प्रशंसनीय है किन्तु कला की दृष्टि से यह मृत्यु वाञ्छनीय और आवश्यक नहीं समझी जा सकती । इस दृश्य की महत्ता, भयंकरता, और उदात्तता मंजरी को जीवित रखकर भी प्रतिष्ठित की जा सकती थी । किन्तु न जाने क्यों मुंशीजी को मंजरी का अन्त ही अभीष्ट था । यह अन्त केवल फसल ही नहीं है, त्रासजनक भी है । इससे केवल काक के हृदय को ही आघात नहीं पहुँचता, पाठक का हृदय भी विदीर्य हो जाता है । किन्तु मुंशीजी जीवन का चित्रण करते हैं। वे केवल सुख-समाप्ति के लिए अपनी कला का बलिदान नहीं करना चाहते । अन्त में वि० सं० १९६६ की आषाढ प्रतिपदा के दिन गुजरात के राजाधिराज जयदेव की भृगुकच्छ की विजय-यात्रा निकलती है । मुंजाल, काक और अनेक वीरों की भीड़ पीछे-पीछे चल रही है । प्रधान सेनाधिपति काक है और यद्यपि मंजरी नहीं रही किन्तु उसकी इच्छा पूरी हो गई । भृगुकच्छ की वीथियों पर राजपथों पर दुर्ग पर राजपताका फहरा रही है और सारा भृगुकच्छ 'जयसोमनाथ' के कर्णवेधी जयघोषों से गूँज रहा है ।

: ५ :

पृथ्वीवल्लभ

पृथ्वीवल्लभ यों तो ऐतिहासिक उपन्यास हैं किन्तु यदि इसकी शैली

का निरूपण किया जाय तो इसकी संगति गद्यकाव्य के साथ अधिक बैठती है। कला की दृष्टि से यह उत्कृष्टतम है क्योंकि इसमें लेखक ने अपनी पूर्ण काव्य भावना अत्यन्त मनोरम ढँग से भर दी है। इसमें प्रसिद्ध राजा मुंज के अन्तिम दिनों का वर्णन है। मुंज विक्रम सं० १०५२ के लगभग अवन्ती के राजा थे। कथा का संपूर्ण घटनाचक्र दो अद्भुत चरित्रों के चारों ओर घूमना है—मुंज और मृणालदेवी या अपभ्रंश ग्रन्थों की मृणाल वई (मृणालवती)। मुंज मानवीय बीरता का विशुद्धतम आदर्श है। अपनी अद्भुत शक्ति, पराक्रम, मानवता और सौंदर्य लेकर वह जीवन-शक्ति का परम आकर्षक समन्वय बन गया है। बूखे शब्दों में यों कह सकते हैं कि वह पूर्ण मनुष्य है। सौंदर्य की ओर उसकी स्वाभाविक रुचि है और जीवन की भी उसे ममता है किन्तु अन्त में जब जीवन के शारीरिक बंधन टूटने को होते हैं उस समय उसका मस्तिष्क, उसका भावलोक सहसा ऊँचे उठने लगता है और सत्यलोक को स्पर्श करता दिखाई देता है।

और मृणाल देवी, वह भी मनस्तत्व के अध्ययन की मानो पूर्ण सामग्री है। उसका सचिकार चित्त से स्वस्थ चित्त की ओर उन्नत होना ही उस कथाकी धारा है। उसका चित्रण करनेमें मुंशीजीने नारीके जटिल हृदय की समस्त उलझनें और सूचन गाँठें खोल-खोलकर वैज्ञानिक के समान अलग-अलग कर दी हैं और जिन क्षणों में आत्मा पथ-भ्रष्ट होकर धर्म खोजने में असफल हो जाती है, आत्म-निर्णय का आधार शिथिल होकर धराशायी हो जाता है, द्विविधा की मथानी मन को मथ-मथकर हतप्रभ कर देती है उस समय जिस दृढ़ता, सहानुभूति और कौशल के साथ चरित्रों और घटनाओं का निर्वाह मुंशीजी ने किया है वह बहुत कम उपन्यासकारों में मिलती है। अंतमें पथभ्रष्ट आत्मा को फिर सुपथ पर ला देने का प्रयास भी कम प्रशंसनीय नहीं है। मुंज और मृणाल सौंदर्य की ज्योत्सना में नहा उठते हैं।

जिन्होंने धूनानी आसद प्रौमेथेडस बाडरड पढ़ा होगा उन्हें तत्काल

बन्दीगृह में शृंखलाबद्ध मुंज की कल्पना करने में कठिनाई न होगी । वही वीरतापूर्ण आवेश मुंज के भाव पर अंकित है । मृत्यु से खेलने की लालसा और उरसाह उसके मुख मंडल पर त्रासमान है । वह बंदीगृह में नहीं मृत्यु के मुख में जी रहा है । इतना महान व्यक्ति, अद्वितीय पौरुष के अलंकार से सुसज्जित सहसा इतने क्लेश और दुःख की अग्नि में झोंक दिया जाय यह एक अद्भुत रहस्यमय बात है । जान पड़ता है कि कुछ लोग मुंज की श्रेष्ठता, सज्जनता और सुन्दरता को नष्ट करने पर उतारू हो गए हैं और जहाँ-जहाँ मुंज और तैलप आमने-सामने मिलते हैं वहाँ विचित्र प्रकार की दुर्भाग्य रेखा सहसा उसके जीवन पथ पर लीक डालती चली जाती है । अंतिम दृश्य में जो दैवी करुणा उत्पन्न की गई है वह हमें स्मरण दिलाती है कि किस प्रकार यह संसार अपने विचित्र नियमों से अपनी असंगति घोषित कर रहा है । जो भी उसे समाप्त करने या उसे प्रेम करने के लिए आगे बढ़ता है मुंज उसी का विरोध करता है । उसकी मृत्यु मनुष्यकी उत्कृष्टता और उसके अजेय मस्तिष्क की घोषणा करती है । हमें यह विश्वास होता है, दाढ़स मिलता है कि उसकी मृत्यु में जीवन के तात्त्विक सिद्धांतों का समर्थन और पोषण होता है । उसमें कहीं निराशावाद नहीं है । संसार की तुच्छता नीचता, पशुता और असहनशीलता समाप्त हो जाती है और एक विशिष्ट प्रकार की आत्मिक प्रसन्नता खिल उठती है मानो संसार में कोई वस्तु ऐसी नहीं है जिस पर आंसू बहाए जाय, छाती पीटी जाय । इसमें घृणा नहीं है, अपयश नहीं है, आरोप नहीं है मानो यहाँ जो होता है वह सब कल्याणमय, मंगलमय होता है और जिस मृत्यु की विभीषिका से अधिकांश प्राणि-समाज त्रस्त और भयभीत-सा रहता है उसे भी यह विश्वास हो जाता है कि मृत्यु कितनी सुन्दर है, स्पृहणीय है ।

इस उपन्यास में कथा-सामग्री और कला दोनों का मधुर समन्वय है और मुंशीजी के व्यक्तिगत अनुभव की एक विचित्र आभा इसके सब अध्यायों में निरन्तर चमकती रहती है । यह शुद्ध काव्य है, मनुष्य

को उपर उठा देने वाला । कीट्स ने सर एलेग्जेंडर पोप की कविता पर टिप्पणी और आलोचना करते हुए कविता की कसौटी बताई है कि कविता उस मित्र के समान होनी चाहिए जो मनुष्य की चिन्ताओं का शमन करे और उसके विचारों को ऊपर उठावे । ठीक वही बात इस उपन्यास में भी होती है । आश्चर्यजनक सौंदर्य और अोज से भरे हुए भावपूर्ण संवाद, संगीत और चित्रण की मधुर बुनावट, आह्लादकारी शब्दों और श्लोकिक शक्तियों से भरे हुए चरित्र इस पृथ्वीवत्सल की कला के मधुर प्रसाद हैं ।

इसकी कथा इस प्रकार है । सं० १०५२ वि० में पराक्रमी मुंज ने अपने कौशल और शक्ति से देश-भर के सब राजाओं को अपने छत्र के नीचे एकत्र कर लिया । जितनी शक्तिशाली उसकी तलवार है उतनी ही शक्तिशाली उसकी लेखनी भी है और इसलिये अग्रन्ती में उसकी सभा कवियों, कलाकारों और विद्वानों से विभूषित है । इसी बीच उसके पुराने पराजित शत्रु तैल्लगान के राजा तैल्लप ने अपने छत्रप मित्र की सक्षयता लेकर मुंज को परास्त कर दिया । मुंज बन्द बना लिया गया और तैल्लगान की राजधानी मान्यखेट में पहुँचा दिया गया ।

किन्तु तैल्लगान की वास्तविक शासिका थी छत्तीस वर्षीया मृशाल देवी, तैल्लप की बहिन । उसीने तैल्लप को पाल-पोस कर बड़ा किया था । सोलह वर्ष की कच्ची अवस्था में उसे वैधव्य भोगना पड़ा और सबसे कठोर आत्म-संयम से उसने जीवन की सबसे अधिक पिच्छल अवस्था के बीस वर्ष निकाल दिये और इस संयम का दुष्परिणाम यह हुआ कि उसे जीवन से ही विरक्ति हो गई । उसके हृदय की स्वाभाविक करुणा का स्रोत सूख गया और मानवीय उदात्त वृत्तियों की सब जताएँ कुम्हला गईं । तब वह संपूर्ण कोमल भावनाओं की केन्द्रस्थली नारी से बदलकर कठोरता की पिटारी बन गई । वह स्वयं तो कठोर बनती ही जा रही थी किन्तु उसने अपने ही सौँचे में अपने राज्य को भी ठाल दिया । कविता, संगीत, कला, उत्सव, हास्य, विनोद, प्रसन्नता सबकः

गला घोट दिया गया, और औरंगजेब के शासन के समान हन सबको इतने गहरे गढ़े में खोदकर दाब दिया गया कि वे फिर न पनप पाएं। मृगालदेवी विरक्ति का ढोंग रचकर धर्म की ओट बनाकर रहने लगी। मुंज की पराजय ने उसके अभिमान को और भी उकसा दिया और अब उसके मन में यह बर्बरता जाग उठी कि मुंज को अपमानित किया जाय, लाञ्छित किया जाय और तिल-तिलकर उसे मार डाला जाय।

बन्दी मुंज को लेकर तैलप नगर में प्रवेश करता है और सहसा सब आंखें देवतुल्य, पराक्रम, पौरुष और सौंदर्य से ओत-प्रोत मुंज की ओर खिंच जाती हैं। मृगाल देवी भी उसकी जादूभरी मुस्कान से प्रभावित हुए बिना नहीं बचतीं। तैलप इससे विकुण्ठ हो जाता है और मुंज को तत्काल समाप्त कर देना चाहता है किन्तु मृगाल पहले उसके मन और आत्मा को खण्ड-खण्ड करके चूर कर देना चाहती है और तब उसके शरीर को इस निर्दय के अनुसार वह राज-बन्दी काष्ठ-पिंजर में डाल दिया जाता है।

कठोर हृदय मृगालको यह देखकर अत्यन्त आश्चर्य होता है कि इस पिंजरे में भी मुंज प्रसन्न है। वह समझती है कि मुंज निर्लज्ज है और उसे इस प्रसन्नता का दण्ड मिलना ही चाहिए। वह तर्जान और कठोर शब्दों के द्वारा मुंज को डराना चाहती है किन्तु साथ ही उसके मनमें एक विचित्र प्रकार की मधुर सनसनी भी है। उससे वह और भी अधिक क्रुद्ध हो जाती है। वह मुंज के प्रभामय व्यक्तित्व से तिरोहित हो जाती है। मुंज भाँप जाते हैं और कह भी दंते हैं 'तुम मुझे जीतने आई थीं किन्तु तुम स्वयं पराजित हो गईं, इससे बढ़कर प्रसन्नता और क्या हो सकती है। सचमुच तुमने बड़ी भूल की।' वहाँ से वह कुदकर चली तो जाती है किन्तु अपने हृदय की व्यथा को भी वह भुला नहीं पाई।

मुंज को यूपकाष्ठ में बाँधकर बधभूमि में खड़ा कर दिया गया है और नागरिकों को आमंत्रण दिया गया है कि वे आकर उसे गाजी

दें, उसकी खिलली उड़ावें, उस पर धूकें और उसे पत्थरों से मार-मार कर समाप्त कर दें। किन्तु यह क्या ? जो लोग वहां आये वे तत्काल उसके बशीभूत हो गए, उनकी बायीं स्तब्ध हो गई, उनके हाथ रुक गए मानो वे सभी उसके पुराने सेवक हैं।

रात्रि के समय मृणाल बन्दीगृह में आती है। उसके क्रोधावृत्त मुख-मण्डल को देखकर प्रहरी भयभीत हो जाते हैं, बन्दीगृह के द्वार खुलते हैं, प्रहरी बाहर से हट जाता है। मुंज और मृणालके बीच अत्यन्त रोमांचकारी संवाद प्रारम्भ हो जाता है। अत्यन्त माधुर्य और आशातीत स्नेह के साथ जब मुंजने कहा—‘स्वागत है मैं आपकी प्रतीक्षा कर रहा था, इन शब्दों ने मृणाल के हृदय की संपूर्ण कठोरता का कवच टुकड़े-टुकड़े करके बिखेर दिया और मृणाल इस प्रकार खड़ी रही मानो वह निःशस्त्र हो गई हो, निस्तेज हो गई हो। फिर एक ओर मुंज प्रेम और सुखका संपूर्ण संसार खोलकर मृणाल के सम्मुख रख देता है जिसके एक-एक अध्याय पर मृणालकी त्थोरियां चढ़ जाती हैं, वहाँ तक कि मृणाल कसकर मुंज के गाल पर एक हाथ चला देती है और मुंज उसे खींचकर हृदय से लगा लेता है, चुम्बन कर लेता है। मृणाल राक्षसी हो उठती है। मुंज के हाथ बँधवा दिए जाते हैं और जिन हाथों से मुंज ने मृणाल को स्पर्श किया है वे भी भाजों के तप्त लौहफलक से दाग दिये जाते हैं। किन्तु मुंज के मुख पर तनिक भी विकार नहीं आता, वह विचलित नहीं होता और जब थोड़ा-सा हाथ जलता है, जलते हुए मांस की गन्ध फैलती है और मृणाल कहती है बस ‘तो मुंज बोल उठता है—‘बस, इतना ही। यदि मैं जानता कि ‘आप इतने से ही सन्तुष्ट हो जायेंगी तो मैं अपना सारा हाथ जलवा लेता।’ उत्तरहीन मृणाल जाने के लिए घूमि और पीछे से उसने सुना—‘मृणावती कल अवश्य आना इस घाव का उपचार करने।’ वह जाती तो है किन्तु क्रोध और दर्प का विचित्र मानसिक द्रव्य लिथे हुए जाती है। दुर्दमनीय भावनाओं से उसका मन मथा जा रहा है। वह मुंज से युद्ध करना।

चाहती है किन्तु उसे अपनी पराजय दिखाई पड़ती है। उसकी तीस-बरस की तपस्या और उसकी राज शक्ति कोई भी मुंज को तिल-भर मुका नहीं सकी। उलटे उसके मन में इस इन्द्र ने एक नई वासना जगा दी।

राजसभा में लाकर मुंज को आज्ञा दी जाती है कि विजेता के पैर धोओ तभी मुक्ति मिल सकती है। किन्तु प्राणसे बढ़कर आनको समझने वाले मुंज जैसे वीर भला यह प्रस्ताव कब मानने लगे। वह तत्काल जल के पात्र में स्नान लगाता है और इस प्रस्ताव की भी खिल्ली उड़ता है। तैल पकोप से तलवार निकाल लेता है किन्तु मृगाल बीच में रोक लेती है और कहती है कि निःशस्त्र बन्दी को मारना आर्य धर्म के विरुद्ध है।

मृगाल के हृदय का विचित्र बड़ जाता है। वह बन्दीगृह में पहुँच कर अपनी पराजय स्वीकार कर लेती है और मुंज के साथ अवन्ती भाग जाने को उद्यत हो जाती है। इसी बीच भिल्लम की पत्नी लक्ष्मीदेवी की सहायता से अवन्ती के कवि रसनिधि बन्दीगृह में मुंज से मिलते हैं और लुपचाप निकल भागने की सम्मति देते हैं, किन्तु मुंज हँस देता है और अपने नए प्रेम की कथा सुनाता हुआ कहता है—'कल आना जिससे मृगाल भी साथ चल सके।' वे लोग लौट जाते हैं।

इस बीच मृगाल एक भूल कर बैठती है। अपने मानसिक इन्द्र में यह सत्याश्रय को बुझाती है और कवियों का षड्यंत्र बता देती है और यह भी कह देती है कि यह षड्यंत्र तो फोड़ ही देना किन्तु देखो मुंज पर कोई आँच न आवे। निश्चित समय पर रसनिधि भोज और उसका दल आता है, भगड़ा प्रारम्भ हो जाता है, युद्ध होता है। इस सब भगड़े में भिल्लम की पुत्री विलास जो तैलप के पुत्र सत्याश्रय से ब्याही जाने वाली थी सत्याश्रय के हाथों मारी जाती है। उधर तैलप को जब अपनी बहिन के चरित्र का ज्ञान होता है तो वह मृगाल को बहुत भिड़कता है और उनमें कलह होने लगता है।

नगर भरमें घोषणा होजाती है कि मुंज सात दिन तक घर-घर भिक्षा मांगेगा और अन्तिम दिन समाप्त कर दिया जायगा। बन्दी मुंज हाथमें भिक्षापात्र लेकर मान्यखेट (वर्तमान मालखेद) नगर में द्वार-द्वार घूमता है । उसके तेज में कोई कमी नहीं हुई, उसके मनमें विचार नहीं आया । वह निर्भय होकर दुर्भाग्य से सामना करने के लिए प्रस्तुत है, यह जानकर भी कि अन्तिम दिन हाथी के पैर के नीचे उसे कुचल दिया जायगा । वह सब लोगों से मुस्करा कर हँसी विनोद करता है । तैलप असन्न है, मृणाल अस्वस्थ हो चली है, किन्तु भाबुक प्रेमीकी अपराजित कोमलता के साथ मुंज उसे सांत्वना देता है । और फिर अन्तिम दिन पृथ्वी वल्लभ मुंज खड़े हैं, हाथी खड़ा हुआ है और मुंज उसकी सूँड पर हाथ फेर रहे हैं। सहसा वे हाथी की सूँडमें लिपट जाते हैं और हाथी उन्हें ऊपर उठा लेता है । हाथी बार-बार मुंज को ऊपर उठाता है और नीचे गिराता है । उसके पश्चात् हाथी एक झटका और देता है, मुंज चिल्लाकर जयघोष करते हैं—जय महाकाल । खड़ी हुई भीड़ भय से कांप उठती है । मृणालवती की करुण चीत्कार आकाश भेद कर निकल जाती है । हाथी के पैर के नीचे मुंजके शरीरकी हड्डियाँ एक बार कड़कती हैं और पृथ्वी वल्लभ का शव-रक्त-रंजित होकर पिसा हुआ पड़ा रह जाता है ।

सामाजिक उपन्यास

प्रायः संसार के बड़े-बड़े उपन्यासकारों ने उपन्यास की कथाओं और चरित्रों में अपने व्यक्तिगत अनुभवों की छाया भरी है। उस परम्परा से विशेषतः अंग्रेजी उपन्यास से परिचय रखने वाले मुंशीजी अपने को मुक्त न कर सके और स्वाभाविक रूप से उन्होंने अपने कथानकों और चरित्रों में अपनी अनुभूत घटनाओं और अपने संपर्क में आने वाले व्यक्तियों का चित्रण किया है। उनके सामाजिक उपन्यासों का समाज-उनका स्वयं अनुभूत समाज है जिसमें वे उत्पन्न हुए, जिसमें पले और जिसमें बड़े हुए।

: १ :

वैरनी वसूलात

मुंशीजी ने भूमिका में कह दिया है कि यह उपन्यास उन दरपों और भावनाओं का परिणाम है जो उन्होंने स्वतः देखी और अनुभव की हैं और साथ ही उन विशिष्ट व्यक्तियों को चित्रित करने की आकांक्षा निहित है जो उनके सम्पर्क में आये। इस उपन्यास के तीन खण्ड हैं। मुंशीजी को यह उपन्यास अधिक प्यारा है। इसमें प्रारम्भ में रतनगढ़ राज्य के कुचकों और षड्यन्त्रों का, हिन्दू परिवारों के धरेलू जीवन और आचारों का, और साधुओं के जीवन और व्यवसाय का वर्णन है। इन्हें छोड़कर और सब बातों में इस उपन्यास ने एक नया पथ पकड़ा है।

कथा यह है कि जगत किशोर अपनी विधवा माता गुणवन्ती के साथ अपने स्वर्गीय पिता के मित्र रघुभाई के साथ रहता है। एक दिन अचानक रात को वह अपनी मां के पास से हटा दिया जाता है क्योंकि रघुभाई की गुणवन्ती पर कुदृष्टि है। किन्तु इस घटना से जगत किशोर

के शिशु मस्तिष्क पर बड़ा धक्का लगता है और वह रघुभाई से घृणा करने लगता है। यह घृणा उस दिन और भी विकराल रूप धारण कर लेती है जब गुणवन्ती के पास ही रघुभाई खड़ा हुआ उसकी ओर ईर्ष्या से देखता है। वह उसी दिन निश्चय कर लेता है कि मैं इसका बदला लूँगा। इसी बीच उसे ज्ञात होता है कि उसकी बचपन की सखी और प्यारी तनमन एक दुष्ट धनी सेठ करमदास त्रिभुवनदास से ब्याह दी गई है। और इस दुष्कार्य में सहायता की है तनमन की सौतेली माँ गुलाबबाई ने और उसके सहायक श्यामदास ने। तनमन बम्बई पहुँचती है जहाँ उसके साथ कोई बोलने बात करने को नहीं है। हाँ, एक लड़की रामा है—उसके भाड़ेवाले रघुभाई की लड़की जो रतनगढ़ के दीवानपद पाने के प्रयत्न में असफल होकर बम्बई चला आया है। थोड़े दिनों में तनमन की मृत्यु हो जाती है और रामा ही अन्त तक उसकी विश्वास-पात्रा और सच्ची सखी रहती है।

अपनी माता और प्रियतमा की मृत्यु हो जाने पर जगत्किशोर को बड़ा धक्का लगता है और वह आत्महत्या की सोचता है किन्तु मठ के स्वामी अनन्तानन्द की कृपा से उसकी रक्षा हो जाती है और उसका नाम सिद्धनाथ हो जाता है। इसी बीच रघुभाई रतनगढ़ के राज्य के समान उस मठ को भी उखाड़ फेंकना चाहता है। अब तो वह निश्चय कर लेता है कि अपने और आश्रम दोनों के हित के लिए रघुभाई का विनाश आवश्यक है। इस उद्देश्य से वह बम्बई जाता है। रघुभाई से फिर नाता जोड़ता है और रघुभाई भी इस आशा से उसे प्रोत्साहन देता है कि रामा का विवाह जगत्किशोर से हो जाय। जगत्किशोर तो चाहता ही था कि धीरे धीरे सम्बन्ध बढ़ाकर वह रामा का सम्बन्ध अस्वीकार कर दे और इस प्रकार रघुभाई और उसकी कन्या का हृदय भेदकर अपनी माता के कष्ट का प्रतिशोध करे। किन्तु रघुभाई साधारण नहीं था वह इतना पक्का था कि जब जगत्किशोर ने सम्बन्ध अस्वीकार कर दिया तब उसका हृदय तो नहीं टूटा, किन्तु रामा का हृदय टूट गया।

इसी बीच एक हत्या हो जाती है और अनन्तानन्द वहाँ पहुंचकर देखते हैं कि जगत्किशोर भागा जा रहा है और वे समझते हैं कि उसीने हत्या की है। उसे और संस्था को बचाने के लिए वे सारा दोष अपने ऊपर ले लेते हैं। यद्यपि वह हत्या तनमन की सौखी मां गुलाबबाई ने की थी किन्तु अनन्तानन्द जी की इस परहितनिष्ठा को देखकर जगत्किशोर उनके पास गया। उस समय उन्होंने बड़ी सुन्दर नैतिक भाषा में अपने शिष्य से कहा कि दूसरे को पीड़ा देने में और स्वयं पीड़ित होने में कोई अन्तर नहीं है प्रमिशोध स्वयं अपने आप होता है। स्वामी अनन्तानन्द जी की बात सुनकर जगत्किशोर की खुद्वि लौट आती है और वह रामा से विवाह कर लेता है। रामा को फिर से प्रसन्न और सुखी बना देता है।

: २ :

कोनो वाँक

मुंशीजी का दूसरा उपन्यास है कोनोवाँक (किसका दोष) १९२४। बेरनी वसुलात में जिन सामाजिक बुराइयों और दोषों को मुंशीजी ने केवल स्पर्श करके छोड़ दिया था उन पर इस उपन्यास में गहरी चोट की गई है। समाज में विधवाओं की दुर्दशा, अनिच्छा विवाह, जाति के बन्धन और ऐसी ही अनेक बुराइयों पर मुंशीजी उभल पड़े हैं। उपन्यास की भूमिका में हो वे कहते हैं —“जब तक मित्रों की निरसहायता, दासता और दुर्दशा पर समाज का नींव टूट रही रहेगी, जब तक हम विवाह के प्रश्न का स्वाभाविक रूप में समाधान करने के लिए उद्यत न होंगे, जब तक रूढ़ और जीर्ण निगम का पालन करना ही पुरुषरत्न समझा जायगा और जब तक हमारा समाज मानव हृदय में शुद्ध और नैतिक भावनाओं को उन्नत करने की अपेक्षा उन्हें दबाने में ही गर्व समझेगा तब तक यह कहानियाँ अनावश्यक और अनुचित नहीं समझी जायंगी।” इस उपन्यास में मुंशीजी ने सामाजिक निर्दयता और रूढ़िवाद के दो

मुख्य आखेटों का चरित्र-चित्रण किया है। यद्यपि यह उपन्यास भी बेरनी वसूलात के समान अत्यन्त गंभीर है फिर भी इसमें कहीं-कहीं पाठक को व्यंग विनोद के कारण कुछ मनस्तोष मिल जाता है।

कथा यह है—मणि आठ वर्ष की कच्ची अवस्था में अपने विवाह से एक मास पश्चात् ही विधवा हो जाती है। थोड़े दिनों पश्चात् वह अपनी ससुराल चली जाती है और वहाँ सबकी दस बातें सुनती हुई, सबकी सहती हुई तेजी के बँल के समान दिनभर घर के काम में जुती रहती है। इसी निराशा में उसे एक लड़की हो जाती है सुरेखा। घर वाले उसे निकाज देते हैं और वह इधर-उधर मारी-मारी फिरने लगती है। तुंगभद्रा जैसी कुलटा स्त्रियों और बने हुए योगियों के फेर में पड़कर वह लट्टू बनी घूमती है और अन्त में इन सबसे बचकर वह निकल भागती है और कानून के विद्यार्थी मुचकुन्द की शरण ले लेती है। मुचकुन्द इससे विवाह करने को उद्यत हो जाता है किन्तु उसके माता-पिता और समाज उसकी एक न मानकर उसका विवाह एक अत्यन्त अशिक्षित और कर्कशा कन्या काशी से कर देते हैं। वह मुचकुन्द का जीवन दुःखमय कर देती है और वह रोगी हो जाता है। उधर मणि विपत्तियों की सताई हुई अपमान और कष्टों का सामना करती हुई, अपनी प्यारी पुत्री सुरेखाकी मृत्यु को ज्ञाती पर पत्थर रखकर सहती हुई, मुचकुन्द को मृत्यु से बचा लेती है। मणि ने जिस कृतज्ञता, त्याग, सहिष्णुता और भक्ति के साथ मुचकुन्द की सेवा की है उससे मणि हमारी दृष्टि में बहुत ऊँचे उठ जाती है। अन्त में वह मुचकुन्द से कहती है कि काशी के साथ मुझे भी घर में रहने दो। थोड़े दिनों में काशी की मृत्यु हो जाती है और मणि से मुचकुन्द का विवाह हो जाता है। उसने जो सेवाएँ की थीं उनका उसे पुरस्कार मिल जाता है।

इस उपन्यास में मणि के दुर्भाग्य की कथा अत्यन्त विशद, सुन्दर, भावोत्तेजक और पुष्ट रूप में कही गई है। वह समाज का वास्तव में

उस कथा में मुचकुन्द के साथ मण्डि का गठबन्धन और मण्डि का मुचकुन्द के लिए इतना त्याग और इतना कष्ट—यह हमारे समाज में नहीं है। परित्यक्ता और विधवा नारी में इतना बल ही नहीं रहने दिया जाता कि वह अपने आत्मा के चमत्कृत अंश की अभिव्यक्ति कर सके। मुचकुन्द का आदर्शवाद भी शुद्ध, सात्त्विक आदर्शवाद नहीं कहा जा सकता। केवल विधवा की रक्षा करने के लिए ही मुचकुन्द की उदात्त वृत्तियाँ जागृत नहीं होतीं। उसके भीतर दूसरी वासना भी प्रबल होकर काम करती है। जिस व्यक्तिका हृदय इतना चिन्तोद्दी होसकता है वह घर वालों के और समाज के भय से अनिच्छित विवाह करने को कभी सहमत नहीं हो सकता। इस प्रकार की प्रत्यक्ष अस्वाभाविकताएँ होते हुए भी उपन्यास ऐसे ढंग से, ऐसी मार्मिकता से लिखा गया है कि उसकी भावपूर्ण शैली के तले ये अस्वाभाविकताएँ सिर नहीं उठा पातीं।

जिस बगला भगत योगी के आश्रम में मण्डि आश्रय लेती है वह बेरनी वसूलात के स्वामी अनन्तानन्द का उलटा रूप है। गंभीर लाल, चन्दूलाल और जोरा भगत सब अपनी-अपनी भूमिका में सटीक उतरे हैं। पर कहीं-कहीं ऐसे-ऐसे स्वयं विरोध भी हैं जैसे काशी को पहले अनपढ़ बताया गया है फिर थोड़े ही पृष्ठों के पीछे वह अपने माता-पिता को अपने कष्टों का पूरा विवरण देते हुए एक पत्र लिखती है। ऐसी बहुत-सी विरोधात्मक बातें इसमें पाई जाती हैं। किन्तु जिस प्रकार के वातावरण में सब घटनाएँ होती हैं उनमें ये छोटे-छोटे दोष डूब जाते हैं। यदि कालिदास का रत्नोक्त थोड़ा-सा परिवर्तित करके कहा जा सके तो इस प्रकार होगा—

जुद्धोद्दि दोषो मुन सन्नपाते विभंगतीन्दोः किरणोष्विवाकः

प्राणशंकर पंड्या की संस्कृत-मित्री गुजराती हंसी का अञ्जा आधार है। डा० धनेशचन्द्र और भारती वकील द्वारा आविष्कृत आराम विडगपनके नए उपाय और कष्ट नष्टेश्वर मंदिरमें रात वाला दृश्य ऐसे सुन्दर हैं कि मनुष्य हैंरुते-हैंरुते लोट-पोट हो जाता है। उपन्यास में सचमुच मुंशी-

जी ने समाज के अन्याय और अत्याचार की कसकर उचित भर्त्सना की है।

: ३ :

स्वप्न द्रष्टा

स्वप्न द्रष्टा में सुंशीजी बीसवीं शताब्दी के प्रथम दशक के भारत की राजनीतिक दशा का चित्रण किया है। जिन दिनों बंग-भंग हुआ था और स्वदेशी आन्दोलन बल पकड़ता था उस समय पहले पहल भारतीय जनता में राजनीतिक चेतना आई। उस समय सुंशीजी बर्कौदा कालेज में पढ़ते थे और श्री अरविन्द घोष उनके गुरु थे। उसीका परिणाम यह हुआ कि उन्होंने अपनी समस्त तत्कालीन राजनीतिक आकांक्षाओंको उपन्यास का रूप दे दिया है। कथा यह है—

उपन्यास का नायक सुदर्शन बचपन से ही महत्वाकांक्षा के स्वप्न देखता है। पुस्तकों से और प्रत्यक्ष दृश्यों से उसकी आकांक्षाएँ प्रबल हो जाती हैं। कालेज में पढ़ते समय श्री अरविन्द घोष से उसकी भेंट हो जाती है। वह अपने कुछ मित्रों को एकत्र करके देश को स्वतन्त्र करने की योजना बनाता है। देश प्रेम में वह इतना मग्न हो जाता है कि उसके जीवन में नारी के लिए कोई स्थान नहीं रहता। इसीलिए उसने अपने माता-पिता की चुनी हुई सुखोचना की अपेक्षा की और उधर कालेज-कन्या सुखोचना ने भी ऐसे बुद्धिओं को दूर रखना ही उचित समझा जिन्हें न तो ठीक से पहिचाने ओढ़ने का गुण हो और न मन में प्रेम की लपटें जलती हों। वह अपने मित्रों के साथ मन् १९०५ की सूरत कांग्रेस देखने के लिए जाता है जहाँ लोकमान्य तिलक और सर फिरोज शाह मेहता के अधीन गरम और नरम दल बाबे अपने-अपने तर्क दे रहे थे। रासबिहारी घोष राष्ट्रपति थे। अगले वर्ष २१ जनवरी को मित्रों की सभा होने वाली थी और कार्य बाँटा जाने वाला था किन्तु उस दिन के पहले ही सुदर्शन ने देखा कि सभी मित्र एक-न-एक बढ़ाना करके खिसक गए हैं और वह अकेला रह गया है। प्रो० कापड़िया की

बात सच्ची हुई । उसके मित्र सचमुच निरर्थक सिद्ध हुए । उसने अपने हतने दिनों के संचित विचारों को दियासलाई लगा दी और अन्त में वकालत पास करके अनिश्चित जीवन धारण कर लिया । यह उपन्यास वर्षों की दृष्टि से अत्यन्त सुन्दर है । बड़ौदा कालेज, उस समय के प्रतिष्ठित व्यक्ति, उन दिनों की ऐतिहासिक घटनाएँ इन सबके कारण पुस्तक का महत्त्व और अधिक बढ़ गया है ।

: ४ :

रनेह संभ्रम

यह कुछ दूसरे ही उंगकी रचना है जिसमें आदिसे अन्त तक विनोद ही विनोद है । इसकी कथा वही है जो पीद्वाग्रस्त प्रोफेसर की, जिसका विवरण आगे हम सामाजिक नाटकों के विवरण में देंगे ।

उपसंहार

सामाजिक उपन्यासकार के रूप में मुंशीजी ने सफलता भी पाई और प्रसिद्धि भी । समाज-सुधार की कष्ट कटुता के साथ उन्होंने समाज पर प्रहार किया और स्वयं अपनी आँखों से सामाजिक और राजनीतिक क्षेत्र में जो कुछ देखा उसका ठीक-ठीक चित्रण भी किया । उन्होंने गंभीर और विनोदपूर्ण दोनों शैलियों पर समस्त अधिकार प्राप्त किया है और उनकी लेखनी ने दोनों में अपनी प्रौढ़ता सिद्ध की है ।

सामाजिक नाटक

आर्थर महान् की वीरताओं का और उसके पराक्रमों का उपसंहार करते हुए अंग्रेज़ कवि टेनिसन ने एक पंक्ति लिखी है—

“पुराना क्रम नए क्रम के लिए स्थान छोड़कर बदल जाता है और ईश्वर उन नए क्रमों में अपनी पूर्णता की अभिव्यक्ति इसलिए करता है कहीं ऐसा न हो कि कोई अच्छी परिपाटी ही बहुत दिनों तक चल कर सारे संसार को श्रीहीन, रूढ़ और नीरस बनाकर नष्ट कर दे।” इसीलिए समय-समय पर बैठे-बैठाए और जमे-जमाए समाज को भूकम्पों पर परिवर्तित होने को विवश करने वाली शक्तियाँ निरन्तर सिर उठाती रहती हैं और उस विद्रोह की सफलता या असफलता विद्रोही के व्यक्तित्व, साधन तथा अवसर पर अवलंबित रहती हैं।

अंग्रेज़ों के आने के पश्चात् भारत में धार्मिक और सामाजिक अनेक विद्रोह हुए। बंगाल में ब्रह्मसमाज उठ खड़ा हुआ। स्वामी दयानन्दजी ने आर्य समाज का मूँडा लिया। और इन महापुरुषों की शक्ति से अनुप्राणित होकर अन्य लोग भी सचेष्ट होकर इस जागरण का पोषण करने लगे। किन्तु नवीन सुधारवाद दो दिशाओं में बलवती धारा बना कर बहने लगा। एक वह था जो भारतीयता का पक्ष पकड़े हुए धर्म और नीति दोनों की गलतवाँही दिये हुए समाज का नैतिक परिष्कार करना चाहता था। दूसरी ओर वे थे जो विदेशी सङ्क-भङ्ग के आकर्षण में अपने यहाँ की प्रत्येक वस्तु को त्याज्य, द्वेष्य और असुन्दर समझने लगे थे। पहला पथ सर्वमान्य न होते हुए भी अग्रगण्य नहीं था। दूसरा पथ न सर्वमान्य ही था न अग्रगण्य ही किन्तु आकर्षण का केन्द्र यहीं था। अत्यन्त शीघ्र उसके दोष स्वयं विस्फुरित होने लगे। जिस समाज

ने—सुधारवादी समाज ने उसकी प्रतिष्ठा की थी वही ब्यामोह दूर होने पर उसकी नींव खोदने पर उतारू होगए ।

जब समाज इस प्रकार विच्छिन्न हो रहा था तब समाज का चित्रण करने वाला साहित्य कैसे मौन रह सकता था । सामाजिक बादों ने साहित्यिक नेताओं के हाथ में पढ़कर अपनी युक्तियों और तर्कों के धागजाल से समाज में आन्दोलन प्रारम्भ कर दिया । रूढ़ समाज अपने पुराने ग्रन्थों में लिपटा हुआ उन्हें कवच बनाकर साँस ले-लेकर जीने में ही अपना कल्याण समझने लगा । इधर नया विद्रोही समाज लक्ष्य साध-साधकर निरन्तर तीखे बाण चलाने लगा और इस द्वन्द्व ने सामाजिक विप्लव का रूप धारण कर लिया । लोगों के हृदय बदलने लगे । रूढ़ समाज चेतन होकर अपनी नैतिक परिस्थितियाँ पहचानने लगा और नया जाग्रत समाज धीरे-धीरे अपनी भूल पहचानकर सुपथ पर आने लगा । जिस चतुष्पथ पर इन दोनों की भेंट हुई वह मंगलकारी पथ न तो शुरू रूढ़ रह गया न पाश्चात्य सभ्यता की ओर प्रवृत्त होने वाला—नया विद्रोही ।

गुजराती साहित्य में बीसवीं शताब्दी के पहले पच्चीस वर्षों तक जिस कथा और नाटक साहित्यकी रचना हुई थी वह था तो केवल पुराणों की कथाओं पर आश्रित था या अमरीकी और अंग्रेजी उपन्यासों और कथाओं के साँचे पर ढला हुआ विलास और वासनामय प्रेम कहानियों के रूप में था जिनमें एक युवक और एक युवती किसी होटल में, कालेज में, रेलगाड़ी या उपवन में किन्हीं विशेष अवस्थाओं में मिलते थे और विजातीय होते हुए भी उनका प्रेम इतना सबल हो उठता था कि वे विवाह सूत्र में बँध जाते थे; और कहानीकार लोग उनके इस व्यवसाय को नैतिक विद्रोह कहकर उनका समर्थन करते थे और उन्हें प्रोत्साहन देते थे ।

ऐसे अनिश्चित साहित्यिक युग में अपनी मस्तभरी, लुभती, व्यंग-पूर्ण और कटाक्षपूर्ण कहानियों और नाट्य-कथाओं को लेकर मुंशीजी

साहित्य में उतरे। जिन क्षेत्रों को साहित्यकारों ने अस्पृश्य समझकर छोड़ दिया था, जिनकी ओर किली की दृष्टि भी नहीं गई थी उन्हीं का सहारा लेकर मुंशीजी की कहानियाँ और उनके नाटक सब जाग उठे। इनमें से कुछ ऐसे थे जिनसे पुराने रुढ़िवादियों का चिढ़ना स्वाभाविक था। ऐसे भी थे जिन्होंने गंभीर विचारकों के मन में विरक्ति पैदा कर दी और कुछ तो ऐसे थे जिनमें प्रायः सर्वमान्य सिद्धान्तों की भी खिल्ली उड़ाई गई थी।

: १ :

ब्रह्मचर्याश्रम

इस नाटक में उन्होंने ब्रह्मचर्य के पालन के आदर्श की बड़ी हीसी उड़ाई है, इसलिए कि वह अव्यावहारिक है। जिन्होंने रवीन्द्रनाथ टैगोर का चिरकुमार सभा पढ़ा होगा उन्हें संभवतः यह भी भ्रम हो सकता है कि मुंशीजी का ब्रह्मचर्याश्रम चिरकुमार सभा की छाया लेकर लिखा गया है। जिस खीम के साथ महाकवि टैगोरने चिरकुमार रहने के आदर्श पर व्यंग किया है ठीक उसी प्रकार मुंशीजी ने भी किया है। यों पढ़ने में नाटक बड़ा सरस है उसमें सजीवता और वास्तविकता है।

कथा इस प्रकार है—जेल में डा० मधुभाई कुछ ऐसे युवक इकट्ठे रहे हैं जो देवता बनाए जा सकें और इसीलिए वे अपने जेल के साथियों में से पढ़े-लिखे और व्यापारी वर्ग में से कुछ को सहमत कर लेते हैं। वे निश्चय करते हैं कि जेल से छूटने पर रेवा नदी के किनारे हम लोग ब्रह्मचर्याश्रम स्थापित करेंगे और उसके लिए हम अपने जीवन उत्सर्ग कर देंगे। डा० मधुभाई समझते हैं कि ब्रह्मचर्य का धर्म लेना, पालन करना और स्त्रियों का अस्विकार भुला देना कोई कठिन काम नहीं है। दिन बीतते हैं। जेल से छूटने के पश्चात् ब्रह्मचर्याश्रम खुलता है और सब लोग बड़े नियम से अपना धर्मपालन करते हैं। इतने में आश्रम के रसोई बनाने वाले दाजी को ज्वर हो जाता है और वह अपने बड़के

अपनी भतीजी पेमिली को भोजन बनाने भेज देता है। ब्रह्मचर्य के द्रव धीरे-धीरे शिथिल हो चलते हैं। कलह होने लगता है। सब लोग आश्रम छोड़कर चले जाते हैं और अन्त में जो थोड़े-बहुत बच रहते हैं उन्हें यह जानकर आश्चर्य होता है कि स्वयं मधुभाई पेमिली के फेर में पड़ गए हैं। आश्रमवासी जब पेमिली को खाना बनाने के लिए बुलाते हैं और पेमिली को जो सहायता देते हैं उसके लिए जो तर्क दिये गए हैं वे बड़े मधुर और विनोदपूर्ण हैं। पेमिली भी अपनी गंवारू बोलती में बहुत ही सुन्दर रूपमें चित्रित की गई है और उसका चरित्र और धैर्य भी आश्रमवासियों से अधिक दृढ़ चित्रित किया गया है।

: २ :

पीढ़ाग्रस्त प्रोफेसर

इस विनोदपूर्ण नाटक में यही दिखलाया गया है कि अध्यापक और शिष्याओं का क्या सम्बन्ध होना चाहिए। कथा इस प्रकार है कि मोहिनी और वसुमती दो कालेज की छात्राएँ हैं जो प्रोफेसर प्रीतमलाल के व्यक्तित्व से बड़ी प्रभावित हैं। ये सब लोग तारापुर में त्रिसुवनदास के घर पर भोजन के लिए निर्मंत्रित किये गए हैं और यहाँ उनके मित्र डाकू का वेष बनाकर उस भवन पर धावा बोल देते हैं। अपनी बड़ाई मारने वाले कायर जोरावरसिंह की पोल खुल जाती है। वसुमती लज्जित होजाती है विशेषतः यह देखकर कि घर की रक्षा के लिए प्रीतमलाल ने वीरता दिखाई। वह प्रीतमलाल के साथ भाग निकलना चाहती है किन्तु जोरावरसिंह को उसकी गन्ध लग जाती है। वह अपनी पत्नी को समझाता है और वह कहना मानकर अपने पति के साथ चम्बई चली जाती है। थोड़ी देर पश्चात् प्रीतमलाल आते हैं और उन्हें यह जानकर अत्यन्त आश्चर्य और चोभ होता है कि वह उनके लिए अन्तिम प्रणाम कह गई है। विद्यार्थियों का अपने अध्यापकों के प्रति क्या भाव होता है इसका बहुत सुन्दर चित्रण मुंशीजी ने किया है।

किन्तु जहाँ तक नाटकीयता की बात है यह नाटक अत्यन्त शिथिल, नाट्य-चित्रण की कला से रहित है। घटनाओं और उक्तियों की जो तर्कपूर्ण संगति होनी चाहिये और स्वाभाविक विकास होना चाहिये इसका इसमें नितान्त अभाव है किन्तु मनोविनोद की इसमें पर्याप्त सामग्री है और बम्बई के अंग्रेजी विद्यालयों का इसमें गहरा भयहाफोड़ है। और यदि सचमुच इसी प्रकार का वातावरण हमारे विद्यार्थियों में है तो अवश्य उसका शीघ्र सुधार होना चाहिये और उनके बदले ऐसे विद्यालय बना देना चाहिये जिनमें छात्राओं और छात्रों की पढ़ाई की व्यवस्था अलग हो और उनके अध्यापक भी अलग-अलग हों।

: ३ :

काफ़ानी शशी

इस नाटक की कथा कुछ गम्भीर है। इसमें स्त्रियों के पद और अधिकार की चर्चा की गई है और उनके उद्धार की बात छेड़ी गई है। बीच-बीच में व्यंग और सुटकियों की भी कमी नहीं है। शशीकला एक अंग्रेजी विद्यालय की युवती स्नातिका है और अपने एक अभिभावक के साथ रहती है जिन्हें वह चाचा समझती है। बड़ी होने पर उसे अपनी सम्पत्ति मिलने वाली है और वह अपने चाचा मनहरलाल से अलग होकर रहने वाली है। पीछे एक अत्यन्त मार्मिक दृश्य में उसे अपना और मनहरलाल का परिचय मिल जाता है और उसे यह भी ज्ञात हो जाता है कि वे क्यों मिले और उसने क्यों अपनी वास्तविकता प्रकट नहीं की। वह मनहरलाल के प्रेम में पड़ जाती है और समझती है कि स्त्रियाँ चाहे जितना चित्कार्य वे अकेली कभी नहीं रह सकतीं और जिस प्रकार ब्रह्मचर्याश्रम वालों के सब निश्चय मिट्टी में मिल गए उसी प्रकार उसके भी विचार बदल जाते हैं।

नाट्यकला की दृष्टि से मुंशीजी का यह नाटक भाषा, चरित्र-चित्रण, कथावस्तु और नाटकीय व्यापार सभी तत्वों से सम्पन्न है। इसमें व्यंग और सुटकियाँ भी अच्छी हैं और उचित स्थानों पर ही उनका प्रयोग

हुआ है। वर्तमान नारी के रूप में शशिकला का चित्रण सुन्दर हुआ है। उसके वर्तमान दृष्टिकोण तथा पाश्चात्य विचारों के पीछे स्त्री का हृदय भी बोल रहा है। वर्तमान नारी के समान वह चतुर भी है, खंखल भी है और प्रत्युत्पन्नमति भी है। वह जानती है कि उसे क्या चाहिए और वह कैसे प्राप्त किया जा सकता है। मनहरलाल तथा अन्य चरित्र भी कुछ कम कौशल से चित्रित नहीं किये गए।

: ४ :

बाबा शेठनुं स्वातंत्र्य

मुंशीजी की सामाजिक नाटकत्रयी में सामाजिक बुराइयों का विश्लेषण है। इनमें यह पहला नाटक है जिसमें पत्नी-भक्त बाबासेठ अपनी पत्नी रेवा के कठोर शासन से अपनी मुक्ति चाहते हैं। वे चर्चगेट की रेती में जहाँ श्रव मेरीन ड्राइव की सड़क बनी है, एक युवती से मिलते हैं और नवप्राप्त स्वातंत्र्य की भोक में अपने पद और अवस्था की भर्थादा के विरुद्ध उससे हँसी-ठट्टा करते हैं। पीछे उन्हें पता चलता है कि उस युवती का नाम राधा है और वह उनके पुत्र की प्रियतमा तथा दीवाल्लिये दामोदर देसाई की पुत्री है। वह उससे विवाह करने की बात भी सोचते हैं और अपनी निरंकुश पत्नी रेवा को दूसरा विवाह करने की धमकी भी देते हैं। इस प्रकार वह अपनी पत्नी को वश में कर लेते हैं और राधा से बाबा सेठ के पुत्र मंगल का विवाह हो जाता है। इस नाटक में और इस नाटक त्रयी के अन्य दो नाटकों में नाटककार का कच्चापन स्पष्ट प्रकट होता है। इस नाटक के और खेखराबजण के कुछ दृश्य तो ऐसे हैं जो रंगमंच पर दिखाए ही नहीं जा सकते और संवादों में भी वह रस, वह चमक और वह जोड़-तोड़ नहीं है जो उनके पीछे के नाटकों में है।

: ५ :

आज्ञांकित

यह अनेक सामाजिक बुराइयों और मिथ्या कर्तव्य-बुद्धि के विरुद्ध कठोर

व्यंग नाटक है। जिस जीवन में स्त्रियाँ दुर्बल, वृद्ध और रुग्ण मनुष्यों के हाथ पैसा लेकर बेच दी जाती हों, और उनकी हृच्छाओं का कोई मूल्य न हो, जहाँ अशक्त और वृद्ध पति पाँच-पाँच बार विवाह करने के लिए उत्सुक हो, वहाँ सच्चरित्रता की झूठने पर भी शोध न मिली; जहाँ एक भतीजा मिथ्या कर्तव्य-बुद्धि में पड़कर अपनी चुनी हुई भाभी जीवन-संगिनी को अपनी चाची बना सकता हो, जहाँ पति बलपूर्वक अपनी पत्नी से श्रद्धा और पूजा चाहता हो और जहाँ अपने मरते हुए चचा को प्रसन्न करने के लिए एक भतीजा उसे अवाञ्छनीय स्थानों से स्त्रियाँ लाकर देता हो वहाँ प्रत्येक मनुष्य के हृदय में ऐसी डेस लगती है जिसे वह चुपचाप सहन नहीं कर सकता। धीरजलाल इसी प्रकार का मिथ्या कर्तव्य-बुद्धि वाला भतीजा अपनी सगाई की हुई सविता को तथाकथित कर्तव्य के नाम पर बलिदान करके उसकी बहिन कमला से विवाह कर लेता है। सविता का विवाह पत्नीवाले वृद्ध हरकिशन से रुपया लेकर कर दिया जाता है और थोड़े दिनों के पश्चात् हरकिशन उसे बाल-बिधवा छोड़कर समाप्त हो जाता है। सविता और कमला दोनों विद्रोह करने का प्रयास करती हैं। इसके अतिरिक्त इस नाटक में उन लोगों की भी कसकर आलोचना की गई है जो अविवेकपूर्ण और व्यर्थ दान देते हैं। यह नाटक वर्तमान करुणाजनक सामाजिक परिस्थिति की अत्यन्त विषादपूर्ण और कटु आलोचना है। ऐसे नाटकों की आवश्यकता भी है।

: ६ : :

वे खराब जग

तीसरा नाटक सुखान्त भी है और आमोदजनक भी। यह नाटक ऐसे मनुष्यों का चित्रण है जो वर्तमान पीढ़ी के भाभी प्रतिनिधि हैं। रम्भा वह लड़की है जो मस्त रहती है और पुरानी हिन्दू नारियों के समान भाग्य के भारोंसे बैठने वाली और जो भाग्य से मिली हुई वस्तु पर संतुष्ट रहने वाली नहीं है। उसके सम्मुख दो प्रस्ताव हैं—एक और

रामदास डगली वाला है जो अभी इंग्लैंड से लौटा है, धनी है और समाज में उसका सम्मान भी कुछ कम नहीं है, इसके विपरीत दूसरी ओर एक नया डाक्टर मोहन है—चलता पुर्जा मस्त अतुत्तरदायी, और ललनाप्रिय। रंभा इसीकी ओर आकृष्ट होती है। रम्भा को उसके पिता विवाह 'मण्डप में ले जा रहे हैं किन्तु बीच में ही मोटर गाड़ी टूट जाती है। इसी बीच डाक्टर मोहन मिल जाते हैं और वह उनके साथ चल देती है। रम्भा के पिता पुरुषोत्तम दास पोपड़ा को यह पता ही नहीं कि लड़की निकल भागी है। वे विवाह मण्डप में बहुत देर से पहुंचते हैं, और वहाँ उन्हें ज्ञात होता है कि कन्या अभी आई ही नहीं। इसी बीच रम्भा पत्रों में सूचना दे देती है कि मैं डाक्टर मोहन से विवाह करने जा रही हूँ। सब समाचार पत्रों के प्रथम पृष्ठ पर इस समाचार को देखकर सारे नगर में सनसनी फैल जाती है। रामदास को भी यह समाचार मिल जाता है और रम्भा भी उससे कह देती है कि अब मुझसे विवाह करने की बात नहीं चलानी चाहिए क्योंकि मेरा विवाह सम्बन्ध तो हो चुका है और स्त्री के लिए दो-दो विवाह करना न्याय के विरुद्ध है। बेचारा रामदास अपना-सा मुँह लेकर लौट जाता है और रम्भा के मन की बात भी पूरी हो जाती है। इसमें जिस प्रकार की नाटकीय उलझनें दिखाई गई हैं वे इस युग की प्रगति देखकर भी संभव नहीं प्रतीत होंगी और रम्भा तथा मोहन का चरित्र भी सामाजिक स्वस्थता के लिए और शुद्धता के लिए उपयुक्त नहीं है। जहाँ तक रोचकता की बात है वह आदि से अन्त तक निरन्तर व्याप्त है और उन नाटकों को पढ़ने से यही बात सबसे अधिक स्पष्ट है कि मुंशीजी के नाटकों में धर्म की सबसे अधिक प्रधानता है। उनके अपने जीवन में जिस-जिस प्रकार की बाधाएँ पड़ी हैं और उनकी स्वतन्त्रता में जिस प्रकार समाज ने अड़चनें डाली हैं उनकी खिल्ली उड़ाने में, उनकी टीका टिप्पणी करने में और उनकी कटु आलोचना करने में मुंशीजी संकोच नहीं करते और विचित्र बात यह है कि उनका पूर्वतः समर्थन न करते

हुए भी समाज उन लुटकियों में रस लेता है, आनन्द लेता है। भाषा और संवाद में गति है, घरेलूपन है और स्वाभाविकता है। किन्तु घटनाओं में अतिरंजना, असंभावना और अव्यावहारिकता भी भरी हुई है। इन नाटकों की महिलाएँ अधिक शक्तिशालिनी, समझदार, साहसी और सजग हैं। वे किसी से दबना नहीं जानतीं और जो उनके मार्ग में आवे उनसे खड़ना भी जानती हैं। इसीलिए इन नाटकों में चरित्र और घटना की वह उत्कृष्टता और भव्यता नहीं है जो उनके पौराणिक नाटकों में है, और हो भी नहीं सकती थी। यदि इन नाटकों में से कुछ असंभावना पूर्ण दृश्यों को निकाल दिया जाता तो संभवतः इनका स्तर और ऊँचा होता। किन्तु सबसे बड़ी बात यह है कि मुंशीजीने प्रिय असत्य कहने की अपेक्षा अप्रिय सत्य कहा है और इस अप्रिय सत्य के विश्लेषण में उन्हें जिस प्रकार की सामग्री सहायक जान पड़ी उसे कटुतम, अप्रियतम घनाकर उसका भरपूर प्रयोग करने में उन्होंने कोई कसर नहीं छोड़ी।

कहानियां

कहानी के क्षेत्र में मुंशीजी ने अपनी बीस छोटी कहानियों का संग्रह 'मारी कमला अने बीजी वातो' (१९२४) [मेरी कमला और दूसरी कथाएँ] के नाम से गुजराती साहित्य को दिया है जिसका नवीन संस्करण 'नवलिकाओं' के नाम से प्रकाशित हुआ है। इन कहानियों में शैली और विषय की दृष्टि से बड़े विस्तृत क्षेत्र को नाप डाला गया है। यद्यपि इनमें कथाओं, भावों और शैलियों की अनेकता है किन्तु समाज और घर की बुराहियों और त्रुटियों को स्पष्ट रूप से चित्रित करना ही उनका ध्येय है।

इस संग्रह में 'शामलशाहनो विवाह' 'गोमती दादा नु' गौरव' 'शुकुंतला अने दुर्वासा' और 'खानगी कारभारी' अत्यन्त सुन्दर कहानियाँ हैं। 'शामलशाहनो विवाह' अनमेल विवाह पर तीखा व्यंग है। जिस में बालक वर्ष का एक बूढ़ा पाँच वर्ष की लड़की से अपना पाँचवाँ ब्याह करता है। 'गोमती दादा नु' गौरव' में दिखाया गया है कि कुछ परिवार केवल अपनी पुरानी बड़ाई पर झूठी शान बधारा करते हैं। इस कहानी में वही भाव है जो रवीन्द्रनाथ ठाकुर की 'नायन जोर के बाबू लोग' में है। 'शकुन्तला और दुर्वासा' बड़ी प्रसिद्ध कथा है किन्तु इसमें उसकी छाया के रूप में यह दिखलाया गया है कि आजकल की पढ़ी-लिखी स्त्रियाँ अपने घर के बच्चों से कैसा दुर्व्यवहार करती हैं, जिनका उन्हें मान करना चाहिए उनकी कितनी अवमानना करती हैं और किस प्रकार अपने बच्चों की ओर से असावधान रहती हैं। अन्त में कहानी करुण हो जाती है और उससे आजकल की लड़कियों को नीति की शिक्षा भी मिल जाती है। 'खानगी कारभारी' भी एक व्यंग्यात्मक और विनोदपूर्ण कहानी है जिसमें आजकल के उन लोगों पर छोटें कसे

गगु हैं जं अपना सब काम यहाँ तक कि अपनी पत्नी का पत्र लिखने का काम भी अपने प्राइवेट सेक्रेटरी पर छोड़ देते हैं और अपने व्यापार में व्यस्त होकर अपने घर-बार की सुधि नहीं लेते ।

‘एक पत्र’ एक सोलह वर्षीय कन्या की कहानी है जिसमें बिना कुछ छिपाए अपने हृदय की सारी ब्यथा कह दी है ।

इस पत्र में वह अपने पति पर चरित्र दोष का आरोप करती है और बताती है कि मैंने किस प्रकार न्याय, सहिष्णुता यहाँ तक कि स्नेह और सुख की छाया से भी रहित जीवन बिताया है । इस पत्र में आजकल की अधिकांश विवाहिता कन्याओं की दुर्दशा का बड़ा मार्मिक चित्रण है ।

“नवी आँखों जूना तमाशा” शुद्ध विनाद है जिसमें प्राचीन युग की भावनाओं, रूढ़ियों, आचार-विचारों, यहाँ तक कि पौराणिक महापुरुषों तक की खिल्ली उड़ाई गई है । हाँ, पाठक को उसे पढ़ते समय यही सोचते रहना चाहिए कि यह सब केवल स्वप्न है; और उसे सत्य समझने की भूल नहीं करनी चाहिए । ‘स्मरण देश की सुन्दरी’ में यही दिखलाया गया है कि किसी दुष्कृत या अकृत कार्य की स्मृति से मनुष्य की मानसिक दशा बिगड़कर पागलपन तक पहुँच सकती है । ‘कण्डु आख्यान’ और ‘स्त्री संशोधक मण्डल नुं’ वार्षिक समारम्भ’ ये हलके परिवृत्त (पैरोडी) कथानक हैं, और मनोविनोद के अच्छे साधन हैं ।

इस प्रकार कहानी के क्षेत्र में भी मुंशीजी ने अपनी प्रतिभा के चमत्कार से सर्वांग साहित्य की सृष्टि का है और निर्भीक होकर वर्तमान सामाजिक वातावरण की घटनाओं से परिणाम निकाले हैं जिन्हें पढ़कर मानव-समाज अपना बहुत कुछ सुधार कर सकता है और बहुत कुछ आत्मकल्याण कर सकता है । अन्य लेखकों से मुंशीजी में अन्तर यही है कि जहाँ दूसरे लेखक उपदेष्टा होकर, तार्किक होकर लोक में अपनी स्वेच्छित नैतिक धारणाएँ प्रतिष्ठित करना चाहते हैं वहाँ मुंशीजी चुटकी लेकर, छींटे कसकर और खिल्ली उड़ाकर उसे उसके दोष दिखाने का प्रयत्न करते हैं । इसीलिङ्ग रूढ़िवादी मण्डल मुंशीजी के नष्ट आदर्शों से

सहमत नहीं है । इन्होंने अपनी कहानियों में गंभीर और विनोद-पूर्ण दोनों शैलियों का ऐसा सुन्दर गंगाजमनी मेल किया है कि वह 'नाटक के तीर' के समान हृदय में पैठ जाते हैं और पाठक रस लेने के साथ-साथ आत्मसंस्कार भी करता चलाता है ।

आत्म-कथाकार

भारत में अधिकांश कृतियों के लेखकों के नाम तक का पता नहीं है। प्राचीन काल में समष्टि के सामने व्यक्ति की कोई महत्ता नहीं थी। किन्तु आज के युग में व्यक्ति की प्रधानता है। डायरो, पत्र, आत्मकथा सब अहं की भावना से प्रेरित होकर लिखे जाते हैं। लेखक जब यह समझता है, जब उसको यह दृढ़ विश्वास होता है कि मेरे जीवन में कुछ ऐसी बातें हैं कि जिनको यदि मैं प्रकट करूँ तो उनसे लोगों का मनोरञ्जन होगा, उनका उपकार होगा, उनके ज्ञान में वृद्धि होगी, अर्थात् जब वह अपनी महत्ता का अनुभव करता है तब ही अधिकतर उच्चशक्ति के व्यक्ति आत्म-चरित लिखते हैं। बड़े आदमियों की छोटी-छोटी बातें भी महत्व रखती हैं। लोग उनको बड़े चाव से पढ़ते हैं।

अगर सच पूछा जाय तो एक लेखक आत्म-कथा के सिवा कुछ लिखता ही नहीं। आप उसके उपन्यास, निबन्ध, उसकी कविता कहानी कुछ भी पढ़ जाइए और यदि आपको उसके आन्तरिक जीवन का पूर्ण-ज्ञान है तो आप देखेंगे कि अधिकांशतः उसने अपने अनुभवों और अनुभूतियों को ही घटा-बढ़ाकर चित्रित किया है। एक लेखक की आत्म-कथा जाने बिना उसकी रचनाओं की तह तक पहुँचना असम्भव ही है।

आइसाखोरा डंकन एक नर्तकी थी और गांधीजी एक महारामा, किन्तु दोनों के आत्मचरित समान भाव से पढ़े जाते हैं। उनकी सफलता की कुञ्जी क्या है ? यही कि उन्होंने अपने पाठकों से अपना जीवन के किसी भी पहलू को छिपाया नहीं। उनकी जीवनियाँ मानवीय स्पन्दन से ओत-प्रोत हैं। हिटलर और नेहरू की जीवनियाँ राजनीतिक सिद्धांतों को भयङ्कर होने पर भी खाय से पढ़ी जाती हैं क्योंकि लेखकों ने

उनको व्यक्तिगत संस्पर्शसे वञ्चित नहीं किया। स्टीफन जेग ने अपनी आत्म-कथा दि वर्ल्ड् औफ़ यस्टरडे (कल का संसार) में भाषा को भली प्रकार संवारा है तथा व्यक्ति की जीवनी होने की अपेक्षा वह तत्कालीन समाज का चित्रण है, किन्तु लेखकने उसमें समष्टि और व्यक्ति का ऐसा एकीकरण कर दिया है कि हमें पुस्तक के पराएपन का भान ही नहीं होने पाता। मुंशीजी की आत्म-कथा का भी गुजरात की आत्म-कथाओंमें बड़ा सम्मानित स्थान है और उसने गुजराती साहित्य में अपना विशिष्ट स्थान भी बना लिया है यद्यपि थोड़े-से आक्षेप भी मुंशीजी पर किये गए हैं कि उन्होंने अपनी आत्म-कथा में अपने जीवन के शुद्ध पक्ष को ही चित्रित किया है इसलिए वह एकाङ्गी बन गई है। पर यह आक्षेप ठीक नहीं। लेखक अपनी भावना और कल्पना के बल पर पाठक को आकाश का विहार कराता है, यह बात सत्य है पर उसने में कठोर मार्गसे कभी आँखें बन्द नहीं कीं। वह उनकी वास्तविकता के प्रति सदैव सजग रहा है।

मुंशीजी की सर्वप्रथम आत्म-कथा शिशु अने सखी है जो सन् १९३२ में प्रकाशित हुई थी। इसको सच्चे अर्थ में आत्म-कथा नहीं कहा जा सकता। इसको लेखक ने एक चित्रात्मक कथा कहा है और वास्तव में यह एक महान् गद्य-काव्य-सा लगता है। मेरे एक मित्र ने बतलाया कि इसको यदि कविता-पंक्तियों में लिख दिया जाय तो वह एक कविता ही हो जायगी। लेखक का कहना है कि यह पुस्तक अपने आप लिखी गई। जिस प्रकार पुराणकर्ता अनुष्टुप बोलते हैं उस प्रकार मैं बोलता गया और लिखता गया। लेखक को इसे लिखने में कोई प्रयास नहीं करना पड़ा। उसके हृदय से स्तन फूट पड़ा और वह इस चित्रात्मक कथा के रूप में बह पड़ा। यह सचमुच एक काव्य है। इसके प्रारम्भ में हम मुंशीजी के दो रूप देखते हैं— पूर्व मुंशी और उत्तर मुंशी—

“एक शरीर और दो व्यक्ति, एक देह और दो दृष्टि, एक मनुष्य और

दो संसार हों ऐसे इस एक शिशु के दो शिशु संसार में विचरते थे ।

“एक स्वस्थ और समझदार, दीर्घदर्शी दूसरा दीन, गंभीर और प्रेम-ज्ञान, प्रणय पागल तथा योग का जिज्ञासु, आदर्श सेवी संगीत के स्वर्णों की लहरों में प्रियतमा के स्मरणगुलीय से मनमनाती वीणा के समान ।”

बहुत से आलोचक मुंशीजीका व्यक्तित्व समझनेमें भूल करते हैं तथा कानून के उच्च आसन पर वैभव के बीच उनको बैठा देखकर उनकी साहित्यिक सृजन शक्ति में अविश्वास करने लगते हैं। पर उन्हें यह समझना चाहिए कि बाह्य वैभव और सत्ता मुंशीजी का वास्तविक जीवन नहीं। इसके प्रतिरिक्त मुंशीजीका एक सूक्ष्म, दुर्बल, आन्तरिक जीवन भी है जिसकी प्रेरणा से आज वे उच्च कलाकारों की कौटि में जा बैठे हैं। ‘शिशु अने सखी’ के सातवें सर्ग में उनके यूरोप प्रवास का वर्णन है। पाठक इसके प्रवास वर्णन और ‘भारी बिन जवाबदार कहाणी’ के प्रवास वर्णन के बीच अन्तर देखकर चकित हो जाता है। इसमें वेस्ट्यूवियस की आग, सागर का उत्ताल नर्तन और स्रोत का प्रवाह-युक्त संगीत है।

समाज के अन्गार, पाखण्ड और बन्धन से मुंशीजी का हृदय छुब्ध हो उठा। उनको संसार के किसी कोने में शान्ति नहीं मिल रही थी। सामाजिक रूढ़ियों से विरुद्ध उनका आत्मा विद्रोह कर उठा था। जहाँ आत्मा का मिलन नहीं, जहाँ दो हृदय वीणाओं के तार-से एक दूसरे से झूठत न हों वहाँ वे विवाह का कोई महरब नहीं देखते।

“प्रेम के बिना विवाह तो सन्तान की प्रतिष्ठा स्वीकार कराने वाली समाज की व्यवस्था है, उसमें प्रेम का वर्णन करना ऐसा क्लृप्त है जिम्को ढकने के लिए सांसारिक लोगों में आत्म-प्रवंचना होती है तथा लोग प्रणय के नाम पर अपनी पशुता को तृप्त करते हैं।”

लोग परती किसलिए चाहते हैं ?

“कुछ लोग कन्या की घर की शोभा तथा कोई प्रतिष्ठा के लिए

पत्नी रूप में स्वीकार करते हैं। कुछ लोग 'पु' नाम के नरक से पितरों को बचाने के लिए तथा पत्नी को साथ लेकर गुड़िया बनाकर घूमने के लिए विवाह करते हैं। कुछ लोग ऐसे भी हैं जो पत्नी को गौकर तथा बीमारी में सेवा के लिए उपयुक्त समझते हैं। मां-बाप को संतोष देने तथा सामाजिक प्रतिष्ठा के लिए भी प्रणय करने वालों का एक वर्ग है। कुछ लोग मोह और लौकिक वासना-तृप्ति को ही प्रणय मानते हैं।"

इन सबको मुंशीजी प्रणय को कलंकित करने वाला कहते हैं। मुंशीजी प्रणयको केवल आध्यात्मिक सम्बन्ध नहीं मानते। निगुण ब्रह्म की तरह उसका अस्तित्व ही संशय में पड़ जायगा। प्रणय का आधार शरीर है। यहाँ मुंशीजी मोह के निकट आ जाते हैं।

"देह के आकर्षण के बिना प्रेम खरगोश के सींग की तरह है जो केवल कल्पना में है। जिसमें शरीर सौन्दर्य नहीं उसकी आत्मा का सौन्दर्य किस प्रकार अच्छा लगेगा? परन्तु जो प्रेम चमकी की चमक से प्रारंभ होता है उसका तो अन्त में पशुओं के लिए भी कोई महत्व नहीं रहता।"

न्यायालयों का अन्याय देखकर मुंशी की आत्मा काँप उठी।

"यहाँ दिन-रात धन के समुद्र का मन्थन होता रहता है। बहुत से लोगों का धन-भंडार यहाँ क्रमशः लीन होता रहता है। यहाँ धनाढ्य का वेधा धारण करने वाले अन्त में भिखारियों की फटी चादर ओढ़ते हैं। मृतों की जायदाद यहाँ विकती है और उनसे धकीलों के महल बनते हैं, और धनाढ्य की संतान गली-गली भीख मांगती है।"

हमारे विश्व-विद्यालयों में क्या चल रहा है उसके भी दर्शन कीलिए—

"क्या विदेशी प्रणीत भी संस्कार हो सकते हैं? पराधीनों में आत्मा कहाँ होती है? लोभी तथा विदेशी संस्कारोंपर मुग्ध होने वाले अध्यापकों की जहाँ जमात हो वहाँ आत्मत्याग और आदर्श जैसी कोई वस्तु हो सकती है? यह तो है विदेशी संस्कारों का कीर्ति मंदिर और आत्म-

संस्कार की विच्छेद भूमि ! दूसरों का बनाया हुआ प्राणों का पिंजरा ।”

राजनीतिक क्षेत्रों में कौसी धाँधली चल रही है उसको देखकर लेखक का हृदय आक्रोश से भर गया ।

“निर्बल को डराने, सबल को ललचाने, स्वच्छेदाचार को लांछित कहकर बताने, स्वतंत्रता के बहाने स्वाधीनता का नाश करने के लिए राजमदान्धों का यह सभा-स्थल है ।”

“मूर्ख ! राजनीति तो अपने-अपने स्वार्थी मतों का माणिक चौक है जहाँ एक अपने मतों को बेच रहा है दूसरा अपना स्वार्थ सिद्ध कर रहा है । यहाँ से जगत् का नाश करने वाला राष्ट्र का शासन निकलता है । यहाँ एक ही भ्रम की रचना होती है कि पर-शासन ही सच्चा आत्म-शासन है ।”

मुंशीजी की परम सिद्धि उनके दृढ़ संकल्प में छिपी हुई है ।

“संसार में सब असत है । सत तो केवल एक है—वह है मेरे अविभक्त आत्मा की परम सिद्धि ।”

“भले ही ब्रह्माण्ड भंग हो जाय, भले ही प्राण जाय या प्रतिष्ठा भले ही अविश्वसनीय बन जाय और कभी मुझे धोखा दे किन्तु दे सखी ! तुम और मैं एक हैं, एक ही रहेंगे ।”

‘गुजरातनी अस्मिता’ की प्रस्तावना में लिखा है—

“इस प्रेम की भावना ने इनके हृदय का किस प्रकार मन्थन किया है, इसकी प्रतीति इनके ‘शिशु और सखा’ से स्पष्ट हो रही है । ‘कलापी की हृदय त्रिपुटी’ के कुछ अंशों का स्मरण कराने वाले इनके ग्रंथ में शिशु की बेचैनी और उसके सूचम फिर भी संपूर्ण हृदय को भर देने वाले प्रणय भाव का जो मर्मस्पर्शी चित्रण किया गया है उसके पीछे-पीछे स्वानुभव की प्रेरणा न हो ऐसा कैसे कहा जा सकता है ।”

मुंशीजी इतिहास के विशेषज्ञ हैं । उनका यह रूप हमें उनके आत्म चरित ‘अर्द्धे रस्ते’ में भी दृष्टिगत होता है तथा कहीं-कहीं

उनकी आत्म-कथा इतिहास जैसी रूखी भी हो उठती है। नमूने के तौर पर देखिए—

“दुष्ट रावोबा सूरत भाग आया और १७७८ की छठी मार्च को सालसेट और वसई सूरत को कंपनी को देकर सहायता ली। यह फिर खंभात गया और कर्नल कीटिंग के पढ़ाव में उससे मिल गया। किन्तु उसका कुछ नहीं बना। पूना के सेनापति हारपंत फड़के ने अंग्रेजों को हराया। इस युद्ध में भड़ौच की भूमि युद्ध-भूमि बन गई।”

आगे चलकर भी मुंशीजी इतिहास की पाण्डुलिपियों में उलझ जाते हैं तथा उनको अपने वंश का इतिहास शोध निकालने में बड़ा परिश्रम करना पड़ता है। उन्होंने तत्कालीन गढ़े पार्लियामेण्टरी रिकार्डों तक को उसमें खोद निकाला है।

‘टेकराना मुनशीओ’ वाला प्रथम खण्ड कुछ अधिक लम्बा हो गया है तथा आत्म-कथा के लिए अप्रासंगिक सा जान पड़ता है।

लेकिन इस दीर्घ ऐतिहासिक वर्णन में भी मनोरञ्जक और हास्योत्पादक प्रसङ्ग आते हैं।

“नगर घेरे में आ गया तब भी लखू भाई मजूमदार बातें बघारते रहे। लोगों ने समाचार दिया कि शत्रु ने नगर पर चढ़ाई कर दी है तब भी उन्होंने बातें करना नहीं छोड़ा। फिर बातें बीच में ही रह गईं। भड़ौच शत्रु के हाथों में चला गया, यह समाचार हवेली में उसके पकड़े जाने पर उसे मिला।”

ऊपर का वर्णन हमको प्रेमचन्द की कहानी ‘शतरंज के खिलाड़ी’ का स्मरण दिलाता है। यह खण्ड हमारे नेत्रोंके सामने तत्कालीन समाज का चित्र उपस्थित करता है जब ब्राह्मणों में जातीय, कौटुम्बिक आदि विरोध कैसे भीषण रूपमें अवस्थित थे।

मुंशीजी की शैली सामान्यतः सरल सीधे वाक्यों से आगे बढ़ती जाती है—

‘इस समय आठ वर्ष का बालक मुंशी गिरली-डंडा खेल रहा था और पतंग उड़ा रहा था। कभी मार खाकर रोता और कभी किसी को मार कर छिप जाता। इसके दादा लगान वसूल करते थे और नाना जुगलदास मराठा और फारसी पढ़ते थे। उनकी इसको परवाह न थी।’

जहां भावावेश होता है वहां वाक्य छोटा और उसके क्रम में भी अन्तर आ जाता है—

‘राज्य आये या जाय परन्तु विशम्भरदास के वंशज जैसे थे वैसे ही भरुची महत्ता में मग्न थे। अपने कारोबार के रास्तों पर बहे जा रहे थे—सर्दियों से जैसे थे वैसे ही।’

मुंशीजी की दूसरी विशेषता औपन्यासिक चित्रण हैं। मुंशी जब किसी वस्तु का वर्णन करने लगते हैं तब रुकते नहीं, किन्तु अनवरत गति से बढ़ते जाते हैं—

‘इस भागीरथ कार्य के लिए कितने ही दिनों तक धमा-चौकड़ी चलती रहती। पगड़ी बंध गई क्या, कंसी लगती है? कलम तैयार हो गई, ठीक चलती है? कितनी बनाई, दो, तीन या चार? बैलों के सींगों पर चाँदी के वर्कें लग गए? शिकार की नई जूतरी बन गई? पहियों में तेल दे दिया?’

‘बहु दिन आता, सारे वर्ष में सोने का दिन—काका उठते, नहाते, संध्या करते, पीछे छुनकर नागपुरी धोती पहनते, आँखों को चुभने वाली नई पगड़ी बाँधते, नोकदार जूता पहनते, तीन-चार कलमें ले शुभ-शकुन देखकर घर से बाहर निकलते, शिकार में बैठ जाते और हिलते-डुलते कचहरी पहुँच जाते। सारा गाँव देखता रहता।’

मुंशीजी की शैली पर अंग्रेजी रचना शैली का बहुत प्रभाव पड़ा है। उनके शब्दों का नमूना देखिए—

अजवालु पड़छे=Throws a light. रात पड़े छे=Night falls
रास्ता पर पढ़ती बारीमां=in the window overlooking the
street. जीजीमा पहेला=Jijima, the first संसार डाहाओ=

worldlywise man आदि। हिन्दी में भी आजकल के लेखक में, विशेषकर यशपाल में, अंग्रेजी वाक्य रचना का भद्दा अनुकरण दिखलाई पड़ता है जिसके कारण वाक्य का आशय दुरूह हो जाता है। अंग्रेज वर्णन शैली का प्रवेश अवांछनीय नहीं है किन्तु उसे अपना हो जाना चाहिए, उसे भली प्रकार पचा लेना चाहिए।

अतीत को वर्तमान में चित्रित करने की कला से भी मुंशीजी भर्त्सना परिचित हैं। जब तक लेखक स्वयं अतीत को अपनी आँखों से सामने न देखने लग जाय तब तक वह दूसरे के सामने अतीत का चित्र उपस्थित नहीं कर सकता।

“यह उठते हैं और खिड़कीमें खड़े होकर भृगु भास्करेश्वरकी उड़ते ध्वजा का दर्शन करते हैं। फिर यह खिड़की में बैठ जाते हैं। तब इनक मर्यादाका उल्लंघन करके कोई भी टेकरी पर नहीं आ सकता था। उनके मिलने वाले बरामदे में बैठकर आदर के साथ उन्हें देखते रहते।

“घर के बीच के चौक में संगमरमर की चौकी पर बैठकर ये स्नान करते। फिर सफेद पीताम्बर पहन कर पहले महादेवजी के मंदिर जाते संध्या करते और कभी रुद्र और चंडी का पाठ करते।”

कभी-कभी मुंशीजी बालजक के समान साधारण-सी छोटी-छोटी बातों को बड़े गौरवपूर्ण शब्दों में वर्णन करते हैं। जिस प्रकार एक बौद्ध को उच्च राज्य सिंहासन पर बिठा दिया जाय उस समय वह भले ही गर्व अनुभव करे किन्तु दर्शक तो उच्चासन के भ्रम में उसकी तुच्छता को हृदयङ्गम किये बिना न रहेंगे तथा अपनी हँसी को भी न रोक सकेंगे वही दशा यहाँ पाठकों की होती है और लेखक भी घटना को तूल देकर उसको महत्व देने के बदले उसकी तुच्छता ही प्रकट करता है।

अरेलू मगड़ा महाभारत का रूप धारण करता है—

“थुद्ध के बंके-नशाम बजने लगे। घर-घर शंखनाद फूँके जा रहे थे। ब.दलों में गड़गड़ाहट से महान् कोलाहल मचने लगा। टेकरी पर

यादव-स्थली का निर्माण प्रारम्भ हुआ। पहले योद्धाओं की छावनी स्थापित हुई—एक छावनी हमारा और बगल में अशुभाई काका की।”

मुंशीजी में विनाद की भी कमी नहीं है। जो स्वयं हँसना नहीं जानता वह दूसरों का क्या हँसायगा। मुंशीजी अपने जीवन में भी हँसोड़ प्रकृति के हैं और माहित्यमें भी। प्रहसनों की अधिक संख्या इसी का परिणाम है।

“परन्तु धीरज काका को दो रुपये की कीमत का गगन की मृत्यु का आघात लगा हुआ था इसलिए उन्होंने हृदय-भेदों आवाज़ के साथ आँसू बहाना और सुबकना प्रारंभ किया—‘आं मेरे गगनिया रे!’ इस तरह उन्होंने परम्परा को जारी रखा।

“फिर बापू ने कहा और उसके बाद छबीले ने उसे दोहराया। और अन्त में धीरज काका ने गगन-भेदों ‘आं मेरे गगन रे’ इस स्वर के साथ रोते हुए राग में धीरे से कह दिया कि गीने के पैसे लिये हैं, चुप रहने के नहीं। इसके बाद फिर रोना जारी रखते हुए कहा—‘आं मेरे गगन रे!’

“अन्तमें विवश होकर छबीले ने सौदा किया और चुपके से दो रुपये कपड़े के भीतर रखकर धीरज काका को दिये—यह है चुप रहने की फीस।”

चीफ जस्टिस और फरसराज मुन्शी के बीच जब धीरजलाल भाई दुभाषिया बने थे उस समयके उनके वार्ताज्ञाप को पढ़कर कौन हँसे बिना रह सकता है। अंग्रेजा का गुजराती असुवाद इससे बढ़कर क्या हो सकता है!

कुछ उपमाओं के उदाहरण देखिए—

“घण्टों तक स्त्री और पुरुष घोड़ा और गाड़ी एक-दूसरे के सामने खड़े रहे जैसे समान बल वाले मैसे एक-दूसरे से सींग उलझाकर स्थिर हो गए हों।”

“और मेलबोर्न क्रिकेट क्लब जितनी गंभीरतासे क्रिकेटका नियमावली बनाती है उसी गंभीरता से उनके (भार्गवों के) नियम बने।”

लेखक अपने युग में ही तो उपमाओं को चुनेगा ।

पाठक को यह कुटुम्ब की बुराहयाँ, स्त्रियों की नीचता, गाली गतौज तथा पंचायत का हाल पढ़कर स्वानुभवों का स्मरण हो आता है क्योंकि ये घटनाएँ भारत के लिए सार्वदेशिक बन गई हैं ।

द्वितीय खण्ड का प्रारम्भ बहुत नवल ढंग से किया गया है । इसमें किसी अंग्रेजी लेखक की छाया मलकतो है । बादयकाल की कथा सचमुच एक कुतूहलपूर्ण उपन्यास जैसी लगती है । मुंशी वर्तमान से अतीत की ओर बढ़ते हैं—पिक्यारिटी मिजनर, माननीय गृहमन्त्री, देशभक्त, पण्डित, वकील और बम्बई विश्वविद्यालय के सदस्य मुंशीजी अपने बालरूप के दर्शन करते हैं । इन पृष्ठों में मुंशीजी की अहमता भी कुछ-कुछ टपकती है । एक दिन हमारे एक मित्र ने कहा "भाई ! जो अधम कार्य तुमने अपनी छात्रावस्थामें किये हैं, जिस प्रकार तुम लोगोंको बुद्ध बनाते हो जिस प्रकार तुम अधिकारियों को तंग करते हो वही सब तो मुंशी भी करते थे ।" और सचमुच उसी सबके वर्णन में मुंशी की आत्मकथा लेखन कला की महत्ता छिपी हुई है । जब हम मुंशीजी को नाटक देखने जाने के लिए आतुर देखते हैं तब अपने बचपन की स्मृति हरी हो उठती है तथा जो-जो नाटक स्वर्ण, रामलीला आदि हम बचपनमें देख चुके हैं पुस्तक बन्द करके हम पुनः उन्हें एक बार देखने लग जाते हैं ।

जिनके डर से हार का चीर सागर में सोना पड़ा था, महादेव जी को हिमालय का मेवन करना पड़ा था, उनका वर्णन तो सुनिष्ठ—

“इन वीरों की अनेक जातियों से मुझे सारी जिन्दाजी खड्गना पड़ा है । अंगूठी में जड़ने वाले छोटे, गाल नगीनों के समान जात वालों को भी मैंने देखा है । ताश के पत्तों के जाल पान जैसे लोगों को मैंने देखा है । आधी रात में छत से पैराशूटिस्ट के समान बिस्तर में रूपट कर दिन निकलने से पूर्व उड़ने वाले, जर्मन रेडर की तरह आदर्शरूप, बीजापुर जेल के लम्बे-चौड़े पुष्ट गेहूँ जैसे रंग के वीरों को भी देखा है । और थरवदा जेल के वीर खटमलों को भी मैंने देखा है । किंतु संचलता और

हिम्मत में, आक्रमण करने की दृढ़ता में, डंक मारने की होशियारी में ऐसे खटमलों को मैंने कभी नहीं देखा।”

संस्कृत काल से खटमल महोदय कवियों की कविता के विषय बनते चले आए हैं। यदि सुंशीजी ने उस परम्परा को अटूट रखा तो इसमें कोई जुराई नहीं। पं० नेहरू यदि एनिमलस इन दि जेल्स (जेल्स के जीव) में छिपकली और बिच्छुआ पर रीके हैं तो सुंशीजी भी खटमलों पर रीके, क्योंकि है तो ये लोग भाई बन्द ही।

“इस प्रकार दिन, सप्ताह और महीने बीत रहे थे, और भाई के कालेज से लौटने के दिन आते, आकाश नये रंग में रंगता, भाई का पेट खराब होने के कारण उसके मन-पसन्द भोजन को तैयारी की जाती, घर लीपा जाता तथा गद्दी तकिया तैयार किया जाता, दीवानखाने के आदमक़द शीशे पर से कपड़ा हटाया जाता। इस तरह दिनों तक भाई के आने की गूँज रहती।”

आज भी क्या प्रत्येक घर में जब बेटा छुट्टियों में घर आनेवाला होता है ये सब बातें नहीं होतीं ? इस सबको पढ़कर हमको माता की ममता का भान होता है। आत्म-कथा में छोटी-छोटी बातों का समावेश बहुत आवश्यक होता है। सुंशीजी की आत्म-कथा में ऐसे अनेक उदाहरण भरे पड़े हैं। किन्तु लेखक को यह भी ध्यान रखना चाहिए कि वह केवल ऊपर-ऊपर की ही बातों में कथा का न उदाहरे उसे अपने अन्तर की, हृदय तल की बातें भा धरातल पर लानी चाहिए।

पर पुत्र के लिए माता की चिंता और सेवा का कितना सजीव चित्रण हुआ है। यहाँ सुंशीजी व्यक्ति के स्तर से समाष्टिके स्तर पर चढ़ चले हैं। यह सुंशीजीकी अपनी कहानी नहीं, साधारण समाजकी कहानी है तथा ऐसे ही स्थान पर साधारणीकरण सर्वाधिक पूर्ण मात्रा में होता है।

जब आदमी दूसरे आदमी से बदला नहीं ले सकता तब वह अपने पर ही झुंझला उठता है, इस मनोवैज्ञानिक संस्थ को सुंशीजी ने कितने नये-नूते शब्दों में रखा है—

“वह तो मेरी कृपा की दीन भिखारिणा थी। इसके साथ क्रूरता का वर्ताव मेरे लिए कठिन था। इसलिए मैं अपने ऊपर क्रुद्ध रहता।”

“वहाँ से बरामदे के नीचे होकर मैंने बन्द हाल के भीतर देखा। वहाँ अंधेरा था। वहाँ प्लेटफार्म पर सांलह वर्ष के एक लड़के का दखा। वह ढीली धोती, बिखरे बालों में शेरिडन और सुरेन्द्रनाथ के अवतरण बोल रहा था।”

कैसी स्मृति-उत्तेजक चलचित्र की कटबैक (अतीत घटना प्रदर्शन) शैली है।

आत्म-कथा लेखक की महत्ता किम बात में निहित है उससे मुंशी जी पूर्य तथा परिचित हैं।

“साफोलिकस और शैली, रूसों, गेरे और गान्धी इन लेखकों ने किसलिए अपने जीवभ-चरित्रों में गुह्य-से-गुह्य बातों को जगत् के सामने खोलकर रख दिया।

“जगत् की मानघता और महत्ता मनुष्य जो कुछ करता है उसमें नहीं है, जो सिद्ध करता है उसमें भी नहीं है, वह तो अंतर के मन्थन में चलते संवाद अथवा विसंवाद में है।”

मिठाई के पैसे से अतर खरीदना, नाटक के गायन गाना, गागरिया भर की भारत की कथा, रूमाल से हाथ धोना, नवाब साहब द्वारा दीवान का खून करने का संकल्प, बीबी का वियांग, संस्कृत पढ़ने में कठिनाई, ऊँट की सवारी, जूप्न का दुःखाल, महादेव की भक्ति, पटाखों का मास्टर के जूतों के नीचे फूटना, महमद शफी, माता की ममता आदि विषयों को पढ़कर हम अतीत रस का अनुभव करते हैं। विद्यार्थी-जीवन में मुंशीजी ने किस प्रकार 'साहित्यिक तथा राजनीतिक उन्नति की उसका परिचय भी हमें 'अवधे रस्ते' में मिलता है। तथा किस प्रकार उनके जीवन में पश्चिम और पूर्व का सम्मिलन हुआ इसका भी आभास प्राप्त होता है।

मुंशीजी समस्त-वृक्ष के साथ महापुरुष बने हैं। मुंशीजी ने लोचा मुँके बड़ा बनना है, उसके लिए उन्होंने प्रयत्न किया और वे बड़े बन गए।

मुंशीजी ने बड़ा बनने के लिए दृढ संकल्प किया उमके उपाय मोचे, उमके लिए प्रयत्न किया, और उममें सफलता प्राप्त की। पश्चिमी टंग से महत्ता के शिखर पर पहुँचने में मुंशीजी निरग्रही ही भाग्यशाली रहें हैं।

(मीधी पढान, उत्तरार्ध) की मरखि मंखिण नथा उममें जो प्रति-शत अङ्क दिये गए हैं उन पर भी दृष्टिपात कीजिए तो आपको तुरन्त जात हो जायगा कि मुंशीजी ने महत्ता प्राप्त करने के लिए कैसा गणना पूर्ण प्रयास किया है।

मुंशीजी ने अपनी कृतियों को तीन भागों में बाँटा है—

“उपन्यास के लेखक के नाते मेरी सृजन-कला मुझे तीन रंग की दीख पड़ती है। पहले टंग में मैं केवल आत्म-कथन- (अपने सुख-दुख का वर्णन) करता हूँ। दूसरे टंग में मैं अपने अनुभव कल्पना में रख-कर उनका निर्माण अनुरूप पात्रों व प्रसंगों द्वारा करता हूँ। और तीसरे प्रकार में मैं अनुभूत मनोदशा का कल्पनात्मक अनुभव करके उनके आधार पर मुख्य पात्रों और प्रसंगों का निर्माण करता हूँ।”

मुंशीजी ने योग-साधन करने का भी प्रयास किया है तथा अपनी एकाग्रता में भी वे सफल हुए हैं किन्तु योगी बनने की उनकी अभिलाषा पूरी नहीं हो पाई इस बात को भी उन्होंने स्वीकार किया है। मुंशीजी ने गीता का केवल शुद्ध-पाठ ही नहीं किया है प्रत्युत उम को अपने जीवन में उतारा भी है।

“जो मनोदशा मुझे प्राप्त करनी होती है वह प्राप्त हो गई है, इस सूत्र का मैं बराबर मनन करता हूँ। इसी तरह वह सच्चमुच प्राप्त हो जाती है।”

“जब मैंने ‘धैरनी वसूलात’ लिखी तब एकाग्रता से कल्पना में प्राप्ति करके देखा हुआ व्यक्ति शब्दों में किस प्रकार सजीव होता है और सजीव प्राणियों पर वह किस प्रकार प्रभाव डालता है; उसका मुझे ज्ञान

हुआ ।”

“इससे मुझे नई बात सूझी कि एकाग्रता से कुछ गुणों का आरोपण यदि दूसरे मनुष्य में किया जाय तो अवश्य ही वे गुण उनमें विकसित होते हैं।”

इधर हम देखते हैं कि मुंशीजी योगी के बहुत निकट पहुँच गए हैं । प्रत्येक साहित्यिकको प्रोत्साहककी आवश्यकता होती है तथा यश और धन का लोभ भी लेखक को प्रेरणा देता है । मुंशीजी के जीवन में इन सब बातों का योग आ उपस्थित हुआ । चन्द्रशंकर उनके पीछे पढ़ने वालों में सबसे प्रथम थे । लेखों पर मिलने वाले पैसों का जोभ मुंशीजी भी संवरण न कर सके थे । ‘सीधा चढ़ाण’ के उत्तरार्ध में खष्टा की श्रेणी से हटकर आत्म-विवेचक बन जाते हैं । मुंशीजी ने अपनी कथा के कई पात्रों के रूपक में अपना ही चरित्र-चित्रण किया है ।

मुंशीजी ने स्पष्ट शब्दों में ज्यूमा का आभार स्वीकार किया है तथा एक स्थान पर उसे उच्च साहित्यकार के अनुरूप अभिनन्दन भी अर्पित किया है ।

मुंशीजी विश्व-साहित्य के अच्छे अध्येता हैं तथा उनके चरित्र पर पूर्व और पश्चिम का समान रूप से प्रभाव पड़ा है । मुंशीजी ने विश्व-साहित्यकारों के प्रति बड़ा आदर दिखाया है—

“बचपन से ही मैंने जगत् के साहित्य के स्वामी-व्यास और कालीदास, होमर और गेटे, ज्यूमा और ह्यूगो, शेक्सपियर और शैलिके चरख की धूल को सिर झुकाकर चढ़ाया है ।”

आज भी उनके निजी पुस्तकालय में चोटी के कलाकारों की संपूर्ण कृतियाँ सुन्दर ढंगसे सुसज्जित हैं । अच्छा ही हुआ मुंशीजीको व्याकरण की चाट नहीं लगी, नहीं तो वे शायद भाषा विज्ञानवेत्ता बन जाते और साधारण लोगों के हृदय-दुलारे न बन पाते ।

इसमें सन्देह नहीं कि मुंशीजी की आत्मकथाएँ सुपाठ्य सासग्री से

पुस्तकें और महत्वाकांक्षी गुणकों के लिए पथ-प्रदर्शन का काम भी करती हैं। मुंशी वह दीपस्तंभ हैं जो भूले-भटकों को पंथ दिखाता है तथा निराश प्राणियों से कहता है—“हिम्मत न हारो। अपने चारों तरफ के अन्धकार को चीरकर आगे बढ़ो। एक दिन तुम ऊँचाई पर बैठ कर प्रकाश से विर जाओगे और सारे जग को भी अपनी ज्योति से जग-मगा दोगे।” ‘ग्रहधर रास्ते, और ‘सीधा चढाँख’ ने मुंशी द्वारा अधीत पुस्तकों की सूची भी बनाई जा सकती है जो विश्व-साहित्य के प्रेमियों के बड़े काम की वस्तु होगी।

‘मारी बिन जवाबदार कहानी’ कोई आत्म-कथा नहीं है इस लिए इस विवेचन में उसको लेने की कोई विशेष आवश्यकता नहीं थी। किंतु फिर भी प्रवाम के संस्मरण होने के कारण उसपर भी एक सरमरी दृष्टि डालना अनुचित नहीं होगा। जिन उत्साह से लेखक ने इन संस्मरणों को प्रारम्भ किया था वह उत्साह आगे चलकर ठंडा पड़ गया इसलिए आदि और अन्त में हमको दो विभिन्न शैलियाँ दिखाई पड़ती हैं। अन्त में निराश होकर मुंशीजी को अपनी कदानी शायरी छोंद देनी पड़ी। मुंशीजी ने प्रारम्भ में कहा है—

“साहित्य के प्राचीन सिद्धान्तों ! इस समय चले जाओ। व्याकरण का सृष्टि के द्रव्या ! मैं आपकी कौमदी को तिमराच्छन्न करने की ठिठार्द करता हूँ। साहित्य के चाँकीदारों ! तुम्हारे भय और चिन्ता का विचार करने का समय मेरे पास नहीं है ! मेरी सुमुख आत्मा को उसकी परवाह भी नहीं है ! ‘बिठ फार फोडम’—आजाओ।”

पुस्तक के प्रारम्भ में मुंशीजी ने जो प्रतिज्ञा की है उसको सम्भलतः पूरी तरह निभा नहीं पाए। प्राचीन संस्कारों ने शायद मुंशीजी को सारी मान्यताएँ नहीं ही तोड़ने दीं।

मुंशीजी स्वयं बुर होकर भी अपने को अन्ध पुरुषों के सामान देखते हैं। इस अनासक्ति से वे अपने को स्पष्ट रूप से देख सकते हैं

मानो तूपाँख में अपना प्रतिबिम्ब देख रहे हों—

“एक लड़का आधी रात में कालेज के कम्पाउण्ड में घास पर पड़ा था। नेपोलियन और रोग ने उसके दिमाग पर कब्जा कर लिया था।”

मुन्शीजी में एक विषय, एक घटना, एक बात को बढ़ाकर वर्णन करने की बड़ी अद्भुत शक्ति है। लिखते-लिखते वाक्यों की एक धारा निकलती है। इनके उदाहरण देखिए—

“किन्तु मित्रों ने सचमुच हृद कर दी। जब तक मैंने परदेश जाने का निश्चय नहीं किया था तब तक उनकी मित्रता का मैं अनुमान नहीं कर सकता था। उनकी मुसकराइत में मुझे वर्षों का संचित स्नेह दिखाई दिया, नेत्रों में विद्योग से व्याकुल अन्तर का दुःख दिखाई दिया, एम०-एम० में फिर भिल्लन की आनुरता की ध्वनि सुनाई दी। मन में शंका उत्पन्न हुई कि क्या मैं सचमुच इम मैत्री और स्नेह के योग्य हूँ।”

साथ-साथ वे कुछ अपने भिन्नान्त भी गढ़ते चलते हैं—

“जितनी तुममें सलाह देने की शक्ति है उतनी तुममें मानवता है। मनुष्य का स्वभाव हर वस्तु में दिलाचस्पी लेने का है।”

जब आदमी देश छोड़कर विदेश जाने लगता है तब उसको अपने देश की छोटी-छोटी बातें भी स्मरण होने लगती हैं।

“और जैसे ही स्टोमर बन्दरगाहमें से निकला वैसे ही मुझे कोर्ट की याद आ गई...”

“मानों यह पूज्य देवता का मन्दिर हो इसी तरह वर्षों तक मैं इनके चरणों में बैठकर तथा भक्ति करके उम्र बिताई।”

मुन्शीजी की उपमाएँ सचमुच अंतर को छूने वाली हैं।”

“अपने रूप के गर्व में वह (स्टीमर)पानी को चीरता जा रहा था। जिस प्रकार मनुष्यके स्मृति-चिन्ह छूटते जाते हैं उसी प्रकार वह अपने आप चला जा रहा था और अपना स्मरण छूँटा जाता था।”

आगे लेखक अपनी लेखनी को सम्बोधित कर कहता है—

“पर जब तक तेरा आँर भोग साहित्य वर्तमान है तब तक रुचि के अनुकूल युग में विचरने, रुचि के अनुकूल भोज उठाने और इच्छानुसार मनोविनोद करने से हमें कोई भी शक्ति रोक नहीं सकती।”

महाकवि रवीन्द्र भी अपनी कल्पना द्वारा विश्व के देशों में विचरण किया करते थे।

लेखक ने सागर के विभिन्न रूपों का वर्णन करने में कैसी सूक्ष्मता, माधुर्य और निरीक्षण शक्ति का परिचय दिया है। सूर्यास्त के समय, ज्योत्सना में और अधकार में डूबे सागर का वर्णन लेखक के प्रकृति प्रेम का परिचय देता है।

लेखक आज समाज में स्वास्थ्य की कमी, कला की कमी देखकर खीन उठता है।

“हम तपस्वियों की सन्तानों को स्नायु ने, शक्ति से तथा सौन्दर्य से क्या ?”

आजकल जहाँ संगीत का प्रदर्शन होता है वहाँ श्रोतागण कैसा व्यवहार करते हैं उसको भी सुनिए—

“हम अवस्था का कारण बेकदर लोग हैं। उनको हृदय की बात नहीं चाहिए। उनमें जो ‘तान तोड़खां’ होते हैं उन्हें अटपटे स्वर की पटे-बाजी चाहिए। बाकी के लोगों को तूफान चाहिए, मस्ती चाहिए, आगे बढ़-बढ़कर हंसी-मजाक चाहिए। उनमें संगीत की कोई कदर नहीं है। उनमें किसी रूपवती स्त्री के साथ निर्लज्ज नखर दिखाकर हृदय में छिपी हुई लालसा को संतुष्ट करने की धुन होती है। फिर भी कभी-कभी कोई गायक ऐसी दुर्दशा पर भी विजय प्राप्त करता है।”

इस वर्णन से आगे राम का इतिहास दिया गया है। उसकी संस्मरणों में क्या आवश्यकता थी? वह तो पाठक किसी रोम के इतिहास की पुस्तक से पढ़ सकता था।

यूरोप की कला-कृतियाँ देखकर सुंशी के मन में बड़े आनन्द तथा साथ-ही-साथ बड़े विषाद का भी जन्म हुआ। उनके मस्तिष्क में एक ही

विचार चक्कर काटने लगा—कब भारत, कब गुजरात भी ऐसी उच्च कोटि की कला कृतियों का निर्माण कर सकेगा तथा कब हमारे यहाँ भी प्रज्ञा-कला प्रेमी और सुसंस्कृत बनेगी। यह आग मुंशीजी के हृदय में यूरोप में ही लगी थी जो उनको आज गुजरात को व्यक्तित्व प्रदान करने की प्रेरणा दे रही है।

पूर्व का सबसे बड़ा दुर्गुण है -

“मिश्र, एबिसीनिया और हिन्द का दुर्भाग्य है कि यहाँ कला प्रकट होते ही रूढ़ियों में बंध जाती है। इस तरह कला में जड़ता आजाती है, रूढ़ियाँ निश्चेतन होजाती हैं, महाकाव्य सूत्र बन जाते हैं।”

मुंशीजी अपने मानसिक जगत में पश्चिम का दर्शन परोक्ष रूप से पहले से ही कर चुके थे। इन्ग प्रवासने कल्पनाको साक्षात् रूप दे दिया। कला-कृतियों का वर्णन भी भली प्रकार से किया गया है।

इस प्रकार आत्म-कथाकार के रूप में भी मुंशीजी का अपना निराला स्थान है।

अंग्रेजी रचनाएं

मुंशीजी की अधिकांश अंग्रेजी रचनाओं में बम्बई प्रान्त की धारा सभा में सदस्य और गृह सचिव के रूप में, बम्बई विश्वविद्यालय की सीनेट के सदस्य के रूप में लोकमंच से वक्तव्यों के रूप में, पत्रकार-भेद के रूप में, संस्थाओं और सम्मेलनों के भाषणों के रूप में दिये गए व्याख्यानो का संग्रह है तथा अपने अंग्रेजी पत्र, सोशल वेल्फेयर के लेखों और टिप्पणियों का संकलन है। इन लेखों की परिधि इतनी विस्तृत है कि मानव जीवन के प्रायः सभी क्षेत्र इसमें नाप डाले गए हैं।

३ १ ३

स्पाक्स प्रौम दि एनविल (निहाई की चिनगारियां)

लेखों का एक संग्रह इस नाम से प्रकाशित हुआ है।

मुंशीजी ने व्यक्तिगत और सार्वजनिक रूप से स्वीकार किया है कि अंग्रेजी पर उनका बहुत अधिकार नहीं है और वे उचित शब्दों या मुहावरों का सदुपयोग नहीं कर सकते। महामन मालवीयजी, महात्मा गांधी, श्री अरविन्द घोष, श्री रवीन्द्रनाथ ठाकुर, पं० जवाहर-लाल नेहरू तथा स्व० माननीय श्रीनिवास शास्त्री के समान उनका अंग्रेजी पर उतना प्रभुत्व नहीं है जितना गुजराती पर। किन्तु फिर भी उनकी शैली बँधी हुई है और उस पर सुलोकक की छाप लगी हुई है। उनमें शब्दों की कमी भले ही हो किन्तु अभिव्यंजना की कमी नहीं है। भावुक होने के कारण जब वे भावविशेष से लिखने में तन्मय हो जाते हैं तो उनकी लेखनी स्वतः अपना स्वाभाविक मार्ग पकड़ लेती है।

: २ :

गुजरात ऐंड इट्स लिटरेचर

मुंशीजी की दूसरी अंग्रेजी कृति—गुजरात ऐंड इट्स लिटरेचर (गुजरात और उसका साहित्य) । इसका उद्देश्य था कि कलकत्ता विश्वविद्यालय के एम. ए. के विद्यार्थियों के लिए यह व्याख्यान माला के रूप में प्रस्तुत किया जाय किन्तु उन्हीं दिनों सविनय अवज्ञा आन्दोलन के कारण १९३० और १९३४ के बीच में इन्हें बन्दी रहना पड़ा । इसलिए व्याख्यान तो वे नहीं दे सके किन्तु इस ग्रन्थ के अध्यायों का समुचित वर्गीकरण करने का उन्हें समय मिल गया । इस ग्रन्थ के इक्कीस अध्यायों में रुचिकर काव्य की सरसता से ओतप्रोत तीन खण्डों में इन्होंने प्रत्येक युग का साहित्य अत्यन्त विस्तार और विवेचन के साथ लिखा है । इसमें इन्होंने दो बातों पर विशेष ध्यान दिया है—एक तो गुजराती का व्यक्तित्व और आर्य जाति का परम्परागत सांस्कृतिक प्रभाव । १० रामचन्द्र शुक्लजी ने हिन्दी साहित्य का इतिहास लिखने में जिस निष्पक्षता और सूक्ष्मदर्शिता का परिचय दिया है वह इस ग्रन्थ में भी है किन्तु युग की प्रवृत्तियों का जैसा विश्लेषण सामान्य परिचय के रूप में शुक्लजी ने दिया है वह यदि इसमें भी होता तो ग्रन्थ और भी अधिक उपादेय बन जाता ।

: ३ :

ग्लोरी दैट वाज़ गुर्जरदेश

इसके पश्चात् मुंशीजी की वह ग्रन्थमाला है जो 'ग्लोरी दैट वाज़ गुर्जर देश' (वैभवशाली गुर्जरदेश) नाम से भारतीय विद्याभवन द्वारा चार खण्डों में प्रकाशित किया जा रहा है । इसका पहला खण्ड 'दि प्रीहिस्टोरिक वेस्ट कोस्ट' (प्रागैतिहासिक पश्चिमीय तट) और तीसरा खण्ड 'दि इम्पीरियल गुर्जल' (राजसी गुर्जर) छप चुके हैं । दूसरा और चौथा खण्ड 'गुजरात इन दि भगधन एण्ड दि क्लासिकल

एजेज़' (मगध और सांस्कृतिक काल में गुजरात) तथा 'लाहक ऐण्ड कल्चर अण्डर दि चालुक्यान आव पाटण' (पाटन के चालुक्यों के समय में आचार और संस्कृति) तैयार किए जा रहे हैं। यह विशद ग्रन्थ मूलराज सोलंकी को सहस्राब्दि के अवसर पर प्रारम्भ किया गया था जो संवत् ११८ में अनहिलवाड़ पाटन के सिंहासन पर बैठा था।

जो दो खण्ड छप चुके हैं उनमें मुंशीजी केवल नाम भर के संपादक नहीं हैं। इनमें से प्रथम खण्ड का दूसरा भाग 'आर्यन्स : प्रीवैदिक ऐण्ड वैदिक' (पूर्व वैदिक और वैदिक काल के आर्य) मुंशीजी का ही लिखा हुआ है और तीसरे खण्ड में भी अधिकांश उन्हींका भाग है।

: ४ :

अखण्ड हिन्दुस्तान

मुंशीजी का 'अखण्ड हिन्दुस्तान' ११४४ में प्रकाशित हुआ था। उसके प्रकाशन के साथ-साथ मुंशीजी के अखण्ड भारत आन्दोलन से लोगों को यह विश्वास होने लगा था कि ये हिन्दु राज्य के पोषक और मुसलमानों के विरोधी हैं। इसीलिए राष्ट्रीयतावादी लोग भी यह कहने लगे कि मुंशीजी ने व्यर्थ में यह साम्प्रदायिक झगड़ा खड़ा किया है। इस ग्रन्थ को केवल पाकिस्तान का विरोधी ग्रन्थ ही नहीं कहा जा सकता किन्तु यह एक प्रकार का इतिहास है जिसमें उन्होंने भारत का इतिहास और उसकी संस्कृति एक विद्यार्थी के रूप में अत्यन्त सचाई के साथ उपस्थित की है। इसमें लगभग तीस अध्याय हैं और यह सब उन लेखों और व्याख्यानो का समन्वय है जो उन्होंने ११३८ और ४२ के बीच लिखे या दिये थे। इस ग्रन्थ में मुंशीजी की देशभक्ति, उनके साहस और उनकी स्पष्टवादिता का अत्यन्त विशद रूप देखने को मिलता है।

: ५ :

दि चेंकिजग शेप औफ इण्डियन पौलिटिक्स

पूने से मुंशीजी का अभी गतवर्ष एक नया ग्रन्थ छपा है—‘दि चेंकिजग शेप औफ इण्डियन पौलिटिक्स’ [भारतीय राजनीति का बदलता हुआ रूप]। यह वास्तव में मुंशीजी के पहले ‘ग्रन्थ दि इण्डियन डेड-लौक’ (भारतीय गतिरोध १९४५) का ही परिवर्द्धित संस्करण है। यह पहला संस्करण सोशल वेल्फेयर मे लिखे हुए लेखों का संग्रह था और समू कमेटी में जो उन्होंने अन्तिम स्मरणपत्र भेजा था उसका ही अन्तिम अध्याय था। किन्तु नए संस्करण में और भी अन्य लेख सम्मिलित कर लिये गए हैं। इस ग्रन्थ की विशेषता यह है कि इसके द्वारा भारतीय राजनीति का पूरा विवरण पाया जा सकता है। इसमें विशेष रूपसे भारतीय राष्ट्रियता के विरुद्ध प्रो० कूपलैंड ने जो आरोप लगाए हैं उनका अत्यन्त युक्ति-युक्त उत्तर दिया गया है।

: ६ :

आइ फालो दि महात्मा

मुंशीजी का एक व्यक्तिगत ग्रन्थ है ‘आइ फालो दि महात्मा’ (१९४०) [मैं महात्माजी का अनुगामी हूँ]। उसमें इन्होंने गाँधीजी और उनके सन्देशों और सिद्धान्तों का अत्यन्त विशद और भावुकतापूर्ण विवेचन किया है, विशेष रूप से इस दृष्टि से कि मुंशीजी के जीवन पर गाँधीजी के व्यक्तित्व का क्या प्रभाव पड़ा है और किस प्रकार वर्तमान भारतीय जीवन के अनेक अंगों को गाँधीजी ने परिवर्तित कर दिया।

: ७ :

दि रूईन देट ब्रिटेन रौट

(ब्रिटेन द्वारा विनाश) (१९४६) अत्यन्त शक्तिशाली ग्रन्थ है। इसमें इन्होंने भारत की दीन-हीन दशा का नग्न-चित्र उपस्थित किया है और वे अत्यन्त क्रोध से कहते हैं कि यह सब ब्रिटेन का काम है। के एकसौ बहत्तर वर्ष पहले आए, हमारा व्यवसाय नष्ट किया, साधन सुखा

डाले, उन्नति रोक दी, खाना कम कर दिया। सब बातों में पीछे छोड़ दिया और कुछ थोड़े से व्यवसायियों को छोड़कर ब्रिटिश राज ने भारत की दरिद्रता ही बढ़ाई है। निश्चित आँकड़ों में यह सिद्ध होता है कि स्वराज को छोड़कर भारत के पास सब कुछ है, उसके करोड़ों स्त्री पुरुष और बच्चे अस्वस्थ, और भूखे हैं। वे सदा त्रस्त रहते हैं, वस्तुओं की कमी, निरक्षरता, रोग, सुस्ती, कलह हमारे भारतीय समाज को कस कर जकड़े हुए हैं। इस ग्रन्थ में मुंशीजी ने उन लोगों की आँखें खोल दी हैं जो अभी तक भी ब्रिटेन का गुण गाते नहीं अघाते।

: ::

दि मैसेज इटर्नल, दि क्रिएटिव आर्ट और लाइफ

मुंशीजी के राजनीतिक और साहित्यिक जीवन में गुंथा हुआ उनका बौद्धिक क्षेत्र भी कम उन्नत नहीं है। गीता पर उनके निबन्ध 'दि मैसेज इटर्नल' ('शाश्वत सन्देश') के नाम से छपने वाले हैं और उनका दूसरी पुस्तक 'दि क्रिएटिव आर्ट और लाइफ' (जीवन की रचनात्मक कला) भारतीय शिक्षा के नए सिद्धान्तों का निरूपण करती हुई प्रकाशित होगई है। इसमें केवल शिक्षण विधि या मनोविज्ञान की चर्चा नहीं है। उसमें शिक्षा के उस वास्तविक अर्थ की विवेचना की गई है जिसकी सीमांसा हमारे प्राचीन ऋषियों और मुनियों ने की थी। इसमें मुंशीजी ने यह समझाया है कि हमारी विद्या का आधार आत्मसंस्कार होना चाहिए। अध्यापक संस्कृति के दूत होने चाहिए और विद्यार्थी में स्वतः संस्कृत होने की प्रवृत्ति होनी चाहिए। भारतीय शिक्षा के अधिकारियों के लिए यह ग्रन्थ अत्यन्त महत्व का है। इसके साथ-साथ मुंशीजी की लिखित रचनाओं की समाप्ति होती है।

किन्तु इससे यह न समझना चाहिए कि उनकी लेखनी रुक गई है। उनका उद्योग निरन्तर चलता रहता है और अभी भी वे नियमित रूपसे लिखते ही जाते हैं।

कहा जाता है कि एक तिहाई गुजराती साहित्य में मुंशीजी व्याप्त

हैं और यह आश्चर्य की बात है कि इतने बहुधन्धी और व्यस्त जीवन में भी वे अपनी साहित्य-साधना में किसी प्रकार की शिथिलता नहीं आने देते। हम इसी मंगल कामना से लेखनी को विश्राम देते हैं कि मुंशीजी की लेखनी अमर होकर अमर रचनाओं की सृष्टि करे और जगत् को शाश्वत सन्देश देकर सदा नवजीवन देती रहे।

मुन्शीजी की प्रतिभा

[परिचयात्मक तथा आलोचनात्मक]

श्री मुन्शीजी से मिलने के लिए उनके प्रकोष्ठ के बाहर लगभग आठ सज्जन प्रतीक्षा कर रहे थे। भीतर कोई महत्वपूर्ण मन्त्रणा चल रही हो ऐसा प्रतीत होता था। एक भाई ने मुझसे पूछा—“कब से आये हो ?”

“दस मिनट हुए। आपको ?” मैंने पूछा।

“मैं आधे घण्टे से बैठा हूँ” उन्होंने कहा।

“क्या कुछ आवश्यक काम है ?”

“नहीं, आवश्यक काम तो कुछ नहीं है, यही भारतीय विद्याभवन के सम्बन्ध में उनसे कुछ परामर्श करना है। ये भाई, दूसरे एक गृहस्थ की ओर संकेत करके कहा, “ये भी २० मिनट से आये हैं। बाल-भिला-रियों की समस्या जो मुंशीजी ने आजकल उठाई है उसीके विषय में चर्चा करने के लिए ये आये हैं।”

“यह मुंशी अकेला कितने काम करता है ? इन सबको योग्यता-पूर्वक कैसे संभालता होगा ?” तीसरा एक भाई बोला।

श्री मुंशी ने जितने क्षेत्रों का कुशलतापूर्वक नेतृत्व किया उनकी केवल सूची दी जाय तो भी सारा पृष्ठ भर जायगा। मुंबई सरकार के गृहमंत्री के रूपमें इन्होंने कैसा और कितना कार्य किया यह समस्त प्रजा जानती है।

गृहमंत्री के पद पर अधिष्ठित होकर ये केवल हस्ताक्षर ही नहीं करते ये वर्न् महासभा के कार्यक्रम को जैसे बने वैसे शीघ्र ही कार्य रूप में परिणत करने के लिए, हिंदु-मुस्लिम दंगे के अनिष्ट को मुंबई से सदैव के लिए दूर करने के लिए, जेल का सर्वांगीण सुधार करने के

लिए, कानून के द्वारा हरिजनों पर होने वाले अन्यायों को दूर कराने के लिए, शैशव-काल में ही मृतप्राय हो जाने वाले बाल-भिखारियों को फिर से मनुष्यत्व युक्त नागरिक जीवन व्यतीत कर सकने योग्य बनाने के निमित्त विशाल योजना का निर्माण करके उसे कार्य रूप में परिणत करने के लिए, तथा पुलिस शासन से लोगों को भय-मुक्त करके पुलिस की रक्षण का साधन बनाने के लिए भी मुंशी ने जो परिश्रम किया है उसका विचार करने-मात्र से हमें स्वयं थकावट होने लगती है। और सब काम छोड़कर यदि वे केवल गृहमंत्री का भार ही सँभाले रहते तो भी सब यही समझने को बाध्य होते कि वे एक मनुष्य के सामर्थ्य से बाहर का काम कर रहे हैं। परन्तु इन्होंने और बहुत-सा काम अपने सिर ले लिया मानो इतना काम भी अल्प हो। साहित्य परिषद् के प्रमुख रूप से वे केवल परिषद् का सूत्र संचालन ही नहीं करते हैं, वरन् परिषद् के प्राण बने हुए इसके लिए अनेक योजनाएँ भी बनाते हैं। योजनाएँ बना कर ही केवल शान्त नहीं बंटे रहते हैं, वरन् उनकी कार्य रूप में परिणत कराने के लिए भी अथक प्रयास करते हैं। पाठ्यमें “है सारस्वत सत्र” मनाना आवश्यक समझते ही थे उसके लिए द्रव्य एकत्र करने, लेख और निबन्ध तैयार कराने, पाठ्य जाकर सम्मेलन की तैयारी करने की सारी व्यवस्था भी ये स्वयं करते हैं। संसद् के कार्य क्षेत्र की परिधि विस्तृत करने के लिए उसके मंत्री जो व्यवस्थाएँ कर रहे हैं उन सबके पाछे श्री मुंशीजी की प्रेरणा छिपी होती है। इसके अतिरिक्त अपनी प्राचीन संस्कृति, और गुजराती भाषा तथा साहित्य का बराबर अभ्यास बढ़ाने के लिए उन्होंने भारतीय विद्याभवन की स्थापना की है और इसमें मन्बन्ध रखने वाली सभी योजनाओं का संचालन कर रहे हैं।

इतने अधिक कार्यों—और वे भी इतने विविध प्रकार के कि एक में व्यवहार-कुशलता की आवश्यकता है ता दूसरे में कल्पना और भावना की और तीसरे के लिए गुण समृद्धि का आवश्यकता हो ऐसे सभी कार्यों

का सूत्र संचालन भी मुन्शीजी अकेले कैसे कर सकते हैं—और कुछ नहीं तो इनके लिए ये समय कहाँ से निकाल लेते हैं—यह बात बहुतांकी समझ में नहीं आती। मनुष्य की वृत्तियों का विभिन्न दिशाओं में दौड़ना स्वाभाविक है, परन्तु उसके कार्य विविध दिशाओं में इतने नहीं फैलते। कार्यों की दिशा बहुधा एक ही या एक समान होती है।

श्री मुन्शीजी की प्रतिभा अनेक विषयों में संचरण कर सकती है। कविता के अतिरिक्त साहित्य के लगभग सभी स्वरूपों का इन्होंने सृजन किया है। इन्होंने उपन्यास लिखे, नाटकों की रचि, छोटी कहानियों का सृजन किया और निबन्ध लिखे। इतिहास, विवेचन, संस्कृति, आचार, प्रवास, राजनीति आदि विविध विषयों पर इन्होंने सफलतापूर्वक बहुत कुछ लिखा है। इस प्रकार जैसे इन्होंने वाङ्मय के भिन्न-भिन्न प्रदंशों में विचरण किया है उसी प्रकार जीवन में भी इन्होंने विविध कार्य हाथ में लिये हैं।

जैसे वेग और त्वरा इनकी साहित्य कृतियों का प्रधान लक्षण है उसी प्रकार इनके जीवन-कार्यों का भी है। इनके पात्र अधिकांश कर्तव्य परायण होते हैं। जैसे इनके उपन्यासों में एक के पश्चात् दूसरा प्रसंग अस्यन्त शीघ्रता से आता जाता है उसी प्रकार इनके जीवन में भी एक के पश्चात् दूसरे कार्य का प्रवेश दृष्टिगोचर होता है। जिस कार्यको ये प्रारंभ करते हैं उसे तुरन्त और शीघ्र ही पूर्ण करनेकी इनकी हृदयकी प्रसिद्ध है। इसीलिए जहाँ एक ओर ये अनेक कार्य प्रारम्भ कर सकते हैं, वहाँ दूसरी ओर कितनी ही बार हृदयकी कारण ये सभी कार्योंकी आरंभ पूर्ण ध्यान नहीं दे सकते हैं। इन्हें प्रायः दूसरों पर भरोसा रखना पड़ता है और इसीलिए सब कार्य इस प्रकार नहीं हो सकते हैं कि इन्हें पूर्ण सन्तोष हो।

अनारम्भो हि कार्याणां प्रथमं बुद्धिलक्षणम् ।

आरब्धस्थान्तगमनं द्वितीयं बुद्धिलक्षणम् ॥

जान पड़ता है कि इस सुभाषित श्लोकमें कहा हुआ पहला बुद्धिलक्षण

तां इन्हें ग्राह्य नहीं है परन्तु दूसरे बुद्धि-लक्ष्य से इन्हें अत्युग्र अनुराग है। अनेक कार्य हाथ में लेना बहुओं को अच्छा लगता है; परन्तु जैसे बालक एक खिलौने से ऊबकर उसका बदले दूसरा लेने के लिए दौड़ता है उसी प्रकार मनुष्य भी बहुत बार एक काम हाथ में लेकर, उससे ऊब कर और उसे बीच में ही छोड़कर दूसरा ही कार्य प्रारम्भ कर देता है। किन्तु मुन्शीजी को तब तक शान्ति नहीं मिलती जब तक कि हाथ में लिया हुआ काम पूरा न हो जाय। उसके लिए जितना प्रयत्न करना चाहिए उतना वे प्रसन्नतापूर्वक करते हैं। ये अनेक कार्य प्रारम्भ करते हैं यह सत्य है; परन्तु उन सबको सफल बनाने के लिए उतनी ही चिंता भी रखते हैं। इनको मिली हुई सफलता इसका प्रमाण है।

किसी भी बात को ऋट से ग्रहण लेने की, इधर-उधर की अनावश्यक बातों को छोड़कर किसी भी विषयका तत्त्व ग्रहण कर लेने की असाधारण शक्ति श्री मुन्शी में है। सभी सफल धाराशास्त्रियों में यह गुण थोड़े बहुत अंश में होता ही है। वादा की लम्बी-लम्बी बातें सुनने के लिए उन्हें अवकाश नहीं होता परन्तु उसकी बातों से आवश्यक तत्व निकाल कर उसे उपयोग में लाने की विधि पर अपनी समग्र शक्ति केन्द्रित कर देते हैं। यह भी कारण है कि इन्हें धाराशास्त्री के रूपमें जो सफलता मिली है उसमें दूसरे गुणों के अतिरिक्त यह भी विशेष गुण है। इसी शक्ति के कारण ये अपने सामने आने वाले भिन्न-भिन्न गंभीर विषयों का रहस्य तुरंत समझ लेते हैं और पीछे उनके निराकरणके लिए अपनी सारी शक्ति एकत्र करते हैं। जिस विषय का स्वरूप ठीक-ठीक समझने के लिए सामान्य मनुष्य को अधिक समय लगता है उसे ये थोड़े ही समय में समझ लेते हैं और इसीलिए साधारण मनुष्यों की अपेक्षा ये बहुत ही थोड़े समय में किसी भी काम को कर सकते हैं।

सामान्य रीति से साहित्यकार बहुत व्यवहार-कुशल नहीं होता है। उसकी कल्पना प्रायः उसे उलटे मार्ग की ओर ले जाती है और स्वप्न-द्रष्टा प्रायः व्यवहार सृष्टि में ठीक पथ न मिलने के कारण भटकता

फिरता है। साहित्यकार के जीवन में सामान्य रीति से यही बात देखने में आती है और इसमें कुछ तथ्य भी है। परन्तु श्री मुन्शी के लिए तो साहित्यसृजन में सफलता मिलने वाली इनकी कल्पना शक्ति व्यवहार के प्रदेश में भी इनके लिए सहायक सिद्ध हुई है। कल्पना के बल से वस्तु वस्तुका सारा चित्र उपस्थित करनेकी इनकी क्षमता से इनकी कहानियों के वाचक भलीभाँति परिचित हैं। जिस वस्तु, प्रसंग या पात्रका ये वर्णन या चित्रण करते हैं उसका सारा चित्र वाचक के मनोमयन के समक्ष आ खड़ा होता है। ये देखी हुई या अनुभव की हुई वस्तु का कल्पना की सहायतासे पुनःसृजन कर सकते हैं। इसी प्रकार लोक व्यवहारमें भी इनके समक्ष जो संदिग्ध प्रश्न उपस्थित होते हैं उनका वह कल्पनाके बल से ठीक-ठीक दर्शन कर लेते हैं, वह सारा प्रश्न और उसके साथ में संकलित सभी वस्तुओं का अखण्ड चित्र इनके मनोमयन के सामने मूर्त खड़ा होना है। ये प्रत्येक वस्तु को इसी प्रकार यथार्थ रीति से देखते हैं। जो लोग केवल व्यवहार चतुर होते हैं वे प्रायः किसी वस्तु का ठीक स्वरूप नहीं समझ पाते। उनका संपूर्ण ध्यान वस्तु के एक दृश की ओर उस समय दृष्टि के सामने आने वाले प्रदेश की ओर ही केन्द्रित हो जाता है। इसीसे उनका कार्य सर्वाङ्ग सम्पूर्ण नहीं हो सकता है, किसी-न-किसी प्रकार की उसमें त्रुटि रह जाती है। किन्तु मुन्शीजी की सृजन कल्पना शक्ति उन्हें इस भूल से सदा बचाती रही है।

इनकी सफलता दिलाने वाला दूसरा बड़ा गुण यह है कि ये वस्तु के साथ बहुत कुछ तादात्म्य स्थापित कर लेते हैं। योग में जिस समाधि कहते हैं उसीसे कुछ मिलता-जुलता यह गुण है। जिस वस्तु का उन्हें विचार करना होता है और उसमें भी जब समय कम रहता है तो ये उसका देर तक नहीं वरन् गम्भीर विचार करते हैं। जो काम सिद्ध करना होता है उस पर ये अपना समग्र संकल्पबल केन्द्रित कर देते हैं। कहा जाता है कि उग्र संकल्पबल की सिद्धि त्वरा से ही मिलती है, यह कदाचित् इनके सम्बन्ध में उपयुक्त हो तो आश्चर्य की बात नहीं है। ये किसी

वस्तु की पूर्ण आवेग से इच्छा करते हैं, उसके साथ एकनिष्ठा से तन्मय हो जाते हैं, उसका तत्व त्वरा से पकड़ लेते हैं, और मानो इन सभी प्रक्रियाओं के परिणाम स्वरूप सिद्धि इनके सामने आकर खड़ी हो जाती है।

श्री मुन्शीजी को बहुत से लोग भाग्यदेवी के जादूले मानते हैं। 'ये भाग्यशाली हैं, इनको जिस वस्तु की आवश्यकता होती है वह इन्हें मिल जाती है।' ऐसा बहुत से मनुष्यों से कहते सुना गया है। यह कदाचित् सत्य भी होगा। परन्तु भाग्यदेवी सदैव किसी मनुष्य पर, अकारण कृपा नहीं करती। पवन जिस प्रकार तृण या घास को ऊँचे चढ़ाता है उसी प्रकार भाग्यदेवी भी कितनी ही बार सामान्य कौटिके व्यक्तियों को भी ऊँची पदवी पर पहुँचा देती है। परन्तु जैसे बवंडर का वेग शान्त होते ही तृण या घास को पुनः धाराशायी होना पड़ता है उसी प्रकार थोड़े समय के लिए भाग्यदेवी के प्रिय बने हुए सामान्य कौटिके व्यक्ति भी अंत में अपने योग्य आसन पर आकर स्थिर हो जाते हैं। भाग्यदेवी ने श्री मुन्शीजी के प्रति कोई विशेष पक्षपात किया है ऐसी कोई बात नहीं है। उसके कृपाकटाक्ष प्राप्त करने के लिए श्री मुन्शीजी ने अविश्रान्त परिश्रमपूर्वक साधना की है। एडवोकेट की परीक्षा में सफलता प्राप्त करके इन्होंने कोर्ट का आश्रय लिया और थोड़े ही समय में सफल धाराशास्त्री के रूप में आगे आये। वहाँ तथा साहित्य में इन्होंने अग्रस्थान प्राप्त किया, लक्ष्मी की आराधना करके उसकी कृपा भी प्राप्त की। इन सबमें केवल भाग्यदेवी की ही कृपा थी ऐसा मानना न्याय-संगत नहीं है। इस सर्व-सिद्धि के पीछे इनका सतत और अधिक परिश्रम छिपा हुआ है, पहले से ही ये कोई ध्येय निश्चित करते हैं और फिर उसकी सिद्धि के लिए जितनी कठिनाइयाँ सहन करनी होती हैं सहन करते हैं। सफल धाराशास्त्री होने के लिए, वाक्पटुता सिद्ध करने के लिए, इन्होंने दृढ़तापूर्वक अविश्रान्त सतत प्रयत्न किये थे। साहित्य के विषय में तथा अन्य सभी क्षेत्रों में भी उतने ही उरसाह से प्रयत्नशील

६। उधर विलास का सेवन करने वाला मुंज वैराग्य की दृढ़ता वाला है। विलासी जीव जिस प्रकार विलास में बह जाते हैं उसी प्रकार मृगाल त्याग में बह जाती है। इसमें अपनी कोई शक्ति नहीं है। मुंज विलास और उल्लास मानने पर भी संपूर्ण स्वास्थ्य-स्थितप्रज्ञ के समान स्वास्थ्य सुरक्षित रख सकता है। जितनी रसिकता से वह प्रणय की बातें करता है उतनी ही दृढ़तासे वह मृत्युका भी आतिङ्गन करता है। जीवनमें वह विजयी होता है, क्योंकि वह मृत्यु पर भी शासन कर सकता है। वस्तुतः वह सुख-दुःख और जीवन-मृत्यु के द्वन्द्वसे परे रह सकता है। वह विलास का उपभोग करता है किन्तु त्याग का भी आदर करता है। वह तप नहीं करता है, क्योंकि स्वभाव से ही वह जितना विलासी है उतना ही संयमी भी है। इन्द्रियों को वह विषय की ओर आकृष्ट होने देता है, क्योंकि वह जानता है कि इन्द्रियों से जीत नहीं सकती हैं। वह दूसरों को जीत सकता है, क्योंकि उसने स्वयं को जीता है। इस प्रकार मुंज के मानस का यह दूसरा पक्ष समझे बिना उसका व्यक्तित्व पूर्ण रूपसे नहीं समझा जा सकता। कुछ इसी ढंग से, परन्तु इससे कहीं अल्प मात्रा में, श्री मुन्शी भी दो परस्पर विरोधी वृत्तियों के बल से प्रेरित होते हैं। फ़ितली ही बार ऐसा भास होता है कि श्री मुन्शी एक नहीं हैं, दो हैं। परन्तु दो होकर भी एक होना इन्होंने सीख लिया है। जीवन के उल्लास की ये पूजा करते हैं; विलास, आनंद, सुख, सुविधा ये सब इन्हें प्रिय हैं। इन्हें प्राप्त करने के लिए ये प्रयत्नशील हैं सही, परन्तु संयम और त्याग की भावना भी साथ-ही-साथ इन्हें आकृष्ट किये रहती है। जीवन के आरंभ काल में इन्हें ऐसा लगा कि 'धनान्यजैयध्वं धनान्यजैयध्वम्' यह शान्त मनुष्य का सूत्र है, और इन्होंने अपनी सभी शक्तियों को एकाग्र करके द्रव्योपार्जन किया। परन्तु जब देश के लिए, स्वयं निचारी हुई भावना की सिद्धि के लिए, इस धनोपार्जन की वृत्ति का त्याग करना आवश्यक जान पड़ने लगा तब चारों ओर से बरसते हुए द्रव्य को छोड़ते समय इन्हें थोड़ा-सा भी विषाद नहीं हुआ। सदा सुख और सुविधा

में जीवन व्यतीत करने पर भी इन्होंने स्वेच्छा से कारावास स्वीकार किया। नेपोलियन और नील्से इनको जितने आदरपात्र प्रताप होते हैं उतने ही मान्य व्यास और भृगु भी लगते हैं। चात्रोचित वीरता के ये जितने प्रशंसक हैं उतने ही संस्कार के सातत्य की रक्षा करने वाले तपो-मूर्ति ब्राह्मणों के भी हैं। ये शक्ति का अभिनंदन करते हैं परन्तु साथ ही यह भी मानते हैं कि तप के बिना शक्ति नहीं है। भयंकर और प्रकंपन मानवता इन्हें सुगंध करती है; परन्तु वे यह भी मानते हैं कि तप, स्वास्थ्य और संयम इस मानवता के मूल में रहे हुए हैं। नान के पीछे ये दौड़ते नहीं फिरते। कीर्तिसे इनका हृदय प्रफुल्लित होता है परन्तु यदि कोई विशेष अभीप्सित कार्य करनेमें इन्हें अपकीर्तिकी संभावना हो तो उसकी ये चिन्ता भी नहीं करते। लोकापज्जाद से ये कभी भयभीत नहीं होते हैं। लोक-विरोधसे डरकर कोई काम न करना ये कायरता मानते हैं, यशःप्राप्ति को सुन्दर मानते हुए भी उसे ये जीवन के ध्येयके रूप में नहीं स्वीकार करते हैं। सभी चाहते हैं कि लोग हमारे कार्य की प्रशंसा करें, यही प्रशंसा जब-जब समुदाय के द्वारा होने लगती है तो उसीका नाम कीर्ति हो जाता है। परन्तु यदि जनता प्रशंसा न करे और हमारी सेवाओं का मूल्य न आंक सके तो उससे ये निराश नहीं होते हैं। ऐसा प्रतीत होता है कि ये कुछ इस प्रकार कहकर अपने जी को समझा लेते होंगे—‘बेचारे ये क्या समझें।’ यह भी हो सकता है कि बुद्धि की उच्च कक्षा पर खड़े रहकर ये अगुणज्ञ मानवों के प्रति क्या भी दिखलाते होंगे। और इस कारण ये अपने विरोधियों को सरलता से जमा भी कर देते होंगे। विरोध करने के समय इनकी युयुत्सा जाग्रत हो जाती है। प्रतिस्पर्धी को परास्त करने के लिए ये धार्मिकी के द्वारा प्राप्त किये हुए सभी शास्त्रास्त्रा का प्रयोग करते हैं। धारासभा और अन्यत्र दिये हुए इनके भाषण इसके उच्चतम प्रमाण हैं। परन्तु उसके पश्चात् विरोधी को नीचा दिखाने, उससे किसी प्रकार का वैर निकाशने आदि का विचार तक वे नहीं करते हैं—इसलिए नहीं कि ये बड़े समार्शील हैं वरन् इस-

लिए कि विरोधी को तग करना, या उसे अपमानित करना ये कुछ मनुष्य का काम समझते हैं। विरोधी के साथ मित्र के समान प्रेम व्यवहार करने का साधुत्व उनमें नहीं है। शत्रु को प्रेम से बश में करने के सिद्धान्त को वे संभवतः मानते हैं किन्तु उसमें भी प्रेम की अपेक्षा शत्रु को भुक्ताने की इच्छा कदाचित् अधिक ही होगी। महारमाजी के ये प्रशंसक हैं, उनके सिद्धान्तों के प्रति भी इनकी भक्ति है, फिर भी यह कहना कांठन है कि अपने शत्रु पर सदा प्रेम की ही वर्षा करना, उसके हृदय पर थोड़ा-सा भी आघात न पहुँचने देने वाला व्यवहार रखना मुन्शीजी चाहते होंगे। इतना सब हाने पर भी इन्होंने अपने विरोधियों को सहायता पहुँचाई है, इसके अनेक उदाहरण हैं।

श्री मुन्शी ने कितनी बार अर्ध-परिहास में और अर्ध-गम्भीरता में कहा है कि 'कृतवन्ता ही इस विश्व का नियम है। इस सम्बन्ध में उन्हें बहुत-से कटु अनुभव भी हुए हैं। कितनी ही बार उपकारी के प्रति उप-कृतकी यह भी भावना होती है—'तुमने मुझे उपकार किया तो क्या हुआ मैंने अपनी स्वतन्त्रता तुम्हारे हाथ नहीं बेची है। मैं तुमसे नहीं दन सकता हूँ।' और इसीलिए बहुत-से लोग अपने उपकारी का "सिद्धान्त के लिए" विरोध भी करते हैं। आत्म-सम्मान की वृत्ति, अपने तेज का संरक्षण करने की इच्छा कितनी ही बार मनुष्य को इस प्रकार की प्रवृत्ति में प्रेरित करती है। परन्तु यदि उपकारी पर अपकार करना सामान्य नियम हो तो श्री मुन्शी स्वयं ही उसके महा अपवावरूप हैं। अपने सम्पर्क में आने वाले किसी व्यक्ति को ये भूलते नहीं हैं। इनका जिसने थोड़ा-सा भी काम किया हो उसे वे आजन्म नहीं भूल सकते हैं। भिन्न-भिन्न कार्य-प्रसङ्ग के समय अपने सम्पर्क में आने वाले प्रत्येक व्यक्ति का यथाशक्य कल्याण करने के लिए वे सदैव तत्पर रहते हैं। इनके और इनके अधीन काम करने वालों के बीच का सम्बन्ध केवल स्वामी और सेवक जैसा नहीं रहता है। मनुष्यों का उपयोग करने की कुशलता इनमें है। परन्तु रस निकाली हुई ईख की खोई के समान किसी से काम

निकालकर ये उसे छोड़ नहीं देते हैं। 'क' पुरुष से काम लेते समय आवश्यकतानुसार ये कठोर हो सकते हैं, कदाचित् किसी को कठोर लगाने वाली मुद्रा भी ये प्रसङ्गानुसार धारण कर सकते हैं। फिर भी इनके हृदय का स्वभावसिद्ध आँदार्य कभी भी कम नहीं होता है। इनके ओष्ठ कदाचित् कठोरता के समय बंद हो जाते हैं सही, परन्तु दीर्घ समय तक ये उन पर नृत्य करते हुए स्मित का त्याग नहीं कर सकते हैं। इनका रोष कितनी ही बार ऐसा उग्र हो जाता है कि मनुष्य को घबराहट में डाल दे, और देखने वाले को भी ऐसा लगाने लगता है कि कौन जाने ये क्या कर डालेंगे। परन्तु थोड़े ही समय में नजिनीदल पर पड़ हुए जल के समान इनका रोष शान्त हो जाता है और ये पुनः चित्त की प्रसन्नता प्राप्त कर लेते हैं। इनके स्वभाव में रही हुई वैजस्यता कभी-कभी जलाती है सही, परन्तु सामान्य रीति से इनकी भावशक्तता को ही प्रेरित करने वाली होती है।

प्रणय-भावना इनकी साहित्य कृतियों के समान इनके जीवन की भी समर्थ प्रेरक-शक्ति है। ऐसा लगता है कि वह भावुकता बचपन से ही इनके संस्कार में आगर्भ हांगी। इस भावना ने इनकी कल्पना को प्रतेज किया है, इनकी सजकता को साहित्य का द्वार खटखटाने के लिए प्रेरित किया है। प्रेम के स्थूल-से-स्थूल स्वरूप से प्रारम्भ करके उसकी सूक्ष्मतम भावना तक के सब प्रकारोंका उन्होंने वर्णन किया है। इन्हींके जिस प्रणय-भावना का वर्णन किया है वह शारीरिक नहीं, आध्यात्मिक है और वह संदेश देती है कि स्त्री और पुरुष एक ही आत्मा के दो अर्ध-भाग हैं। प्रत्येक अर्धात्मा अपने अवशिष्ट आधे भाग की शोध में अपना जीवन व्यतीत करता है और उस अर्ध-भाग के प्राप्त होते ही वह अखण्ड रूप प्राप्त करके अविभक्त आत्मा बन जाता है। सूक्ष्म और सांस्कारिक प्रणय-भावना को ये जीवन की उस अनुपम ज्योति और अमिथार्थ आवश्यकता के रूपमें देखते हैं जो मनुष्य को महान् भी बनाती है और सुख भी; उसमें हृदय दौर्बल्य भी उत्पन्न करती है और उससे

रहे हैं। आज इतने अधिक अविश्रान्त परिश्रम के पश्चात् ही भाग्यदेवी ने इनकी ओर प्रसन्नता से दृष्टिपात किया है।

योग्य मनुष्यों का चुनाव भी इनकी कार्यसिद्धि का एक महत्वपूर्ण कारण है। वे भिन्न-भिन्न प्रकार के जो कार्य सिर पर लेते हैं उनको सफल बनाने के लिए कैसे मनुष्य किस समय उपयोगी हो सकेंगे और वे क्या और कैसा कार्य करेंगे उसकी ये निश्चित गणना कर लेते हैं और उसके अनुसार कार्य बाँट देते हैं। कुछ लोग कहते हैं कि मुन्शीजी स्वयं स्वेच्छाचारी हैं और एक निश्चित वर्ग के मनुष्यों को ही वे आगे आने देते हैं। परन्तु उसका सच्चा कारण इतना ही है कि वे यह भी जानते हैं कि किसी विशेषवर्ग के लोग ही कोई विशेष काम कर सकते हैं, दूसरे नहीं कर सकते और इसलिए वे वैसे ही मनुष्यों को इस प्रकार का कार्य सौंपते हैं। कुछ लोग ऐसा भी कहते हैं कि वे दूसरे मनुष्यों का विश्वास नहीं करते हैं परन्तु वस्तु-स्थिति यह है कि किसी मनुष्य को काम सौंपकर ही वे उस पर पूर्ण विश्वास रखते हैं। हो सकता है कि ऐसे विश्वासका दुरुपयोग भी हुआ परन्तु किसी भी काम में अपने अधीन रहने वाले मनुष्यों पर विश्वास किये बिना दूसरा मार्ग भी तो नहीं है। अपने आसपास एक मगडल जोड़कर उसका अधिष्ठाता बनना इन्हें अच्छा नहीं लगता। किसी भी शक्तिशाली पुरुष के आसपास मगडल स्वयं एकत्र हो जाता है और यदि उसका उपयोग वह धरावर करे तो उसके अनेक कार्य सरलता और सफलता के साथ पार उतर सकते हैं।

श्री मुन्शी के विषयमें अनेक प्रकार के मत प्रचलित हैं। जिस प्रकार इनके प्रशंसक बहुत-से हैं उसी प्रकार इनकी निन्दा करने वाले भी कम नहीं हैं। लोग कहते हैं वे महत्वाकांक्षी हैं, इन्हें अधिकार प्राप्त करने की लालसा रहती है, नेतृत्व करना अच्छा लगता है, अपनी ही मनमानी करते हैं। श्री मुन्शी महत्वाकांक्षी हैं यह सत्य है, परन्तु महत्त्व की आकांक्षा रखना कोई बुरी बात नहीं है। बिना योग्यता के वे ऐसे

आकांक्षा नहीं रखते, यह तो इन्होंने स्वयं प्राप्त की हुई अनेक भफल-ताओं से सिद्ध कर दिया है। और फिर बड़े ढांसे की इच्छा किसे नहीं होती? यदि इसी बात के लिए दौप देना हो तो इस दौप से मुक्त रहने वाला व्यक्ति संभवतः हूँदने पर भी न मिलेगा। अधिकारलिप्सा यदि इनमें हो तो भी वह केवल अधिकार-मोह के कारण ही है यह कहना ठीक नहीं है। अधिकार के बिना निश्चित किये हुए कार्य पूरे नहीं हो सकते हैं, यह इस देश के लोगों को बताने की स्यात् ही आवश्यकता हो। ये जानते हैं कि अपने हाथ में अधिकार न होने पर बहुत-से कार्य ऐसे ही पड़े रह जायेंगे और इसलिए ये अधिकारपद पर प्रतिष्ठित रहना ठीक समझते हैं। वे यह नहीं जानते कि इनकी अधिकारलिप्सा के साथ कार्य सिद्ध करने की उत्कण्ठा भी लगी हुई है। हुंसराज पब्लिक स्कूल, भारतीय विद्या-भवन, अंधेरी कालेज, साहित्य संसद्, साहित्य परिषद्, कलाकेन्द्र, राजनीति—जहाँ-जहाँ इन्होंने अधिकारपद स्वीकार किया है वहाँ-वहाँ सर्वत्र इन्तोंने कुछ-न-कुछ किये बिना नहीं छोड़ा है। यह तो सभी को मानना पड़ेगा कि महत्त्व के स्थान पर रहे बिना महत्त्व के कार्य नहीं हो सकते हैं। यदि इन्होंने किसी को गिराने में, अपना स्वार्थ सिद्ध करने में, या केवल अभिमानका पोषण करने में ही अधिकारका प्रयोग किया होता तो कहा भी जा सकता था कि इनमें अधिकार-लिप्सा का व्यमन है। और फिर यदि किसी के हाथ में सत्ता सौंपनी ही है तो यह यदि श्री मुंशीके हाथमें सौंपी जाती है तो इसमें तुरी बात क्या है? ये अपनी मनमानी करते हैं, और ऐसा भी आक्षेप किया गया है कि ये जो किसी काम को अनुचित और असाध्य समझकर भी तटपूर्वक करते ही रहते हैं तो यह ठीक नहीं है। वस्तुतः ये जो कार्य करना चाहते हैं उसके लिए वे इतनी तैयारी कर रखते हैं, उससे सम्बन्ध रखने वाले सभी पक्षों का इतना अधिक विचार कर रखते हैं कि स्वाभाविक रीति से ही ये अपनी निश्चित क' हुई दिशा की ओर चल पड़ते हैं। मैं जो कहूँ वही किया जाय ऐसा इनका कभी आग्रह नहीं रहता है। इनके संपर्क

में आने वाले लोग जानते हैं कि दूसरे की बात ठीक प्रतीत होती है तो ये उसे तत्काल ग्रहण कर लेते हैं। अमुक कार्य अमुक प्रकार से होना चाहिए ऐसा निश्चित कर खुदने के पश्चात् बिना कारण दिखाए ये उस पद्धति का त्याग करके अन्य पद्धति का आश्रय नहीं लेते हैं। स्वयं सच्ची मानी हुई वस्तु का एकाएक कोई त्याग नहीं करता यह बात प्रसिद्ध है। परन्तु आवश्यकता प्रतीत होने पर दूसरे पक्ष की सत्यता प्रकट होते ही श्री मुन्शी स्वयं ग्रहण किया हुआ मार्ग बदल सकते हैं यह तो इसी बात से स्पष्ट है कि वर्यो तक महात्माजी के सिद्धान्त का विरोध करने के पश्चात् उनके सिद्धान्त में सत्य का दर्शन होते ही इन्होंने उस सिद्धान्त को तुरंत स्वीकार कर लिया और इतना ही नहीं वरन् उसमें कार्यकर्ता के रूप से सम्मिलित भी हुए और महत्वपूर्ण भाग भी लिया। यों कहने को तो उन सभी शक्तिशाली पुरुषों पर मनमानो करने का आक्षेप किया जा सकता है जिन्होंने संसार में कुछ भी कार्य किया है।

‘श्री मुन्शी आर्य संस्कृति का अधिक पक्षपात करते हैं,’ ‘मुन्शी को हिन्दूधर्म का तनिक भी आश्रय नहीं है,’ ‘मुन्शी ब्राह्मणोंकी व्यर्थ ही बहुत प्रशंसा करता है,’ ‘मुन्शी ब्राह्मणों की हैस्यो उड़ाता है,’ ‘श्री मुन्शी स्त्रियों के प्रति उदार नहीं हैं। ऐस परस्पर-विरोधी आक्षेप भी इनके विषय में सुने जाते हैं।

श्री मुन्शी के लेखों में से परस्पर-विरोधी उक्तियां छूट निकालना फटिन नहीं है। कुछ लोग कहते हैं कि बकील होने के कारण उन्हें जो सिद्ध करना होता है उसे पुष्ट करने के लिए नये तर्क निकाल लेते हैं और यदि कभी विरोधी पक्ष का समर्थन करना पड़ जाय तो उस पक्ष के समर्थन के लिए तर्क देने लगते हैं। परन्तु वास्तविक बात यह है कि इनके वचनों में सदैव विरोध नहीं रहता है। अधिकतम तो वह केवल विरोधाभास होता है और जो लोग इनके स्वभाव को जानते हैं उन्हें तो इस विरोधाभास की चाबी इनके स्वभाव में से ही मिल जाती है।

मुंशीजी भावुक हैं, भावोंका वेग आने पर ये रुक नहीं सकते, इसीमें

बह जाते हैं) अपने राग-द्वेषको ये तनिक भी छिपाकर नहीं रख सकते। त्याग और संयम की अपेक्षा इन्हें उत्साह और विलास प्रिय है। नीति की अपेक्षा ये रसिकता को अधिक मान देते हैं। शान्ति और नियुक्ति की अपेक्षा तेजस्विता और चंचलता इन्हें अधिक प्रिय है। तपोधन ब्राह्मणों की अपेक्षा वीरता का अपासक क्षत्रिय इन्हें अधिक आदरणीय प्रतीत होता है। सीताकी अपेक्षा द्रौपदी या एस्पेशियाका व्यक्तित्व इन्हें अधिक आकर्षक लगता है, राम की अपेक्षा नेपोलियन या नीको इन्हें अधिक मान्य लगते हैं। स्थिर, सौम्य और शान्त मानवता की अपेक्षा भयानक और प्रकम्पन मानवता इन्हें अधिक मोहक लगती है। 'जीओ और जीने दो' सूत्र की अपेक्षा 'संकटमय जीवन जीओ' का सूत्र इन्हें अधिक अच्छा लगता है।

एक दृष्टि से यह सब सत्य है परन्तु एक ही दृष्टिसे। इसमें सत्य है, परन्तु आधा। श्री मुंशी भाबुक हैं यह सत्य है, इनके राग-द्वेष सबल रीति से व्यक्त होते हैं यह भी सत्य है, परन्तु आदेश की तरंगों को दबाना भी इन्हें आता है। प्रतिद्वन्द्विता के पूर में ये कभी-कभी बह जाते हैं, परन्तु इस पूर को रोकने का बल भी ये तुरन्त प्राप्त कर सकते हैं। इनके राग-द्वेष सबल रीति से प्रकट होते हैं परन्तु यदि उन्हें प्रकट करने का अवसर न हो तब नीतिज्ञ की कुशलता से इनका संगोपन भी कर सकते हैं। उत्साह और विलास, रसिकता और आनन्द इनको अवश्य प्रिय हैं, परन्तु त्याग और संयम का भूत भी ये जानते हैं। इतना ही नहीं उसका आचरण भी करते हैं। जो यह सोचते हैं कि रमणियों का मद-मर्दन करने वाले पृथ्वीवत्सल मुंज के पात्रका जो इन्होंने आलेखन किया है, वह तप और त्याग में निमग्न रहने वाली मानिनी को विलास और रसिकता के पथ में खींचकर ले जाता है और एक अधम विलास-प्रिय पुरुष, तपस्विनी और त्यागपरायणा स्त्री को जीतकर विलास का विषयध्वज फहराता है वे मुंज का व्यक्तित्व नहीं समझ सके हैं। तप और त्याग की बातें करने वाली मृगाल में स्थित-प्रज्ञ का आत्मबल नहीं

पीछे सूक्ष्म भावना का बल भरा हुआ है और वह भावना आर्यावर्त की एकता की सिद्धि के दर्शन और आर्यसंस्कृति की ऐतिहासिक अविच्छिन्नताके विश्वास पर रची गई। राजकीय एकता और स्वतन्त्रता इन्हें दृष्ट हैं, परन्तु यदि उसके मूल में सांस्कृतिक अविच्छिन्नता और एकता न हो तो उसका कोई अर्थ नहीं है। वे मानते हैं कि यह ऐसी एकता हो कि आर्यावर्त की एकता और उसकी संस्कृति का प्रचार, दूसरे देशों या उनकी संस्कृति के लिए बाधक न होकर उनके लिए उपकारक और सहायक सिद्ध हो। इनका यह भी विश्वास है कि महात्मा गाँधीजी में फिर से यह संस्कृति नवीन रूप से जीवित हुई है, वे आर्यसंस्कृति के अवतार समान हैं और उनके द्वारा दिखलाया हुआ मार्ग देश के लिए, राष्ट्र के लिए या सारे समाज के लिए कदाचित् नवीन प्रतीत हो। यह सत्य और अहिंसा का मार्ग प्राचीनकाल से अनेक संत और साधु पुरुषों के पदोंसे अंकित हुआ है और महात्माजी के द्वारा आर्यावर्त का यह संदेश जगत् मान ले तो जिस शान्ति के लिए आज दुनिया भटक रही है उसकी सरलता से प्राप्ति हो सकती है।

गुजरात के लिए श्री मुंशीको अपूर्व ममत्व है। गुजरात की अस्मिता शब्दका प्रयोग इन्होंने ही सबसे पहले किया है। गुजरात आदि आर्यावर्त के भिन्न-भिन्न अंगोंका अपना-अपना विशिष्ट व्यक्तित्व है। इन व्यक्तित्व का विकास करना वे अपना परम कर्तव्य समझते हैं। आर्यावर्तके विकास में गुजरात का विशेष हाथ है। योगसूत्र में से 'अस्मिता' शब्द श्री मुंशी १९१३-१४ में ले आए। परन्तु योगसूत्र में जिस अर्थ के लिए इस शब्द का न्यवहार हुआ है उसकी अपेक्षा इन्होंने भिन्न ही अर्थ में इस शब्द का उपयोग किया है। अस्मि—ता, 'मैं हूँ'—इसका प्रयोग वे आत्म-प्राधान्य के अर्थ में करते हैं। श्री मुंशी अवगतते हैं कि कलिकालसर्वज्ञ श्री. द्विमचन्द्राचार्य इस अस्मिता के आद्य द्रष्टा थे और उनके वाद प्रभानन्द, भरतृद आदि से प्रारम्भ करके महात्माजी तक के अनेक ज्योतिषरों ने इस अस्मिता की अखण्ड ज्योति जीवित रखी है। परन्तु

गुजरात की अस्मिता का, गुजरात के सांस्कारिक व्यक्तित्वका, ऐसा सुरेख और प्रभावपूर्ण दर्शन श्री मुंशीजी ने ही पहले-पहल कराया है। गुजरात की अस्मिता इनका अत्यन्त प्रिय विषय है। इस पर ये निरन्तर विचार करते रहते हैं, उसके पोषण की गाम्भीर्य एकत्र करते रहते हैं और लेखों तथा भाषणों के द्वारा बारम्बार इस विषय का निरूपण करते रहते हैं। इनके मतानुसार गुजरात केवल गुजरातियों की निवास-भूमि-मात्र नहीं है—“गुजरात की सीमाएँ नहीं हैं, यह तो, एक जीवित और जाग्रत व्यक्ति है जो अपने को एक-कल्पित करने में, दृढ़ संकल्प द्वारा अपना अस्तित्व सर्जन करनेमें जीवन साफल्य समझता है। यह यद्यपि गुजरातियों से बना है सही, परन्तु यह केवल मानवों का समूह-मात्र नहीं है। जहाँ गुजराती लोग ‘गुजरात’ हैं और रहेगा, ऐसी निर्णयात्मक कल्पना का सेवन करके एकत्र होते हैं वहाँ गुजरात का अस्तित्व ही है। जहाँ गुजराती शायनी इच्छा-शक्ति और संकल्पबल के द्वारा इमका निर्माण करते हैं वहाँ गुजरात विस्तार पाता है। गुजरात के व्यक्तित्व के विश्वाससे प्रेरित होकर इसका व्यक्तित्व सिद्ध करनेके लिए जिसने सक्रिय संकल्प किया हो उसमें गुजरात की अस्मिता होती है।” यह अस्मिता केवल यह मानने से नहीं आती है कि ‘हम जन्म से गुजराती हैं, गुजराती भाषा बोलते हैं, और हमारे संस्कार गुजराती हैं।’ अस्मितामें जो मनीदशा सूचित होती है उसमें दो अंग हैं; ‘मैं हूँ’, और ‘मैं, मैं ही रहना चाहता हूँ।’ इसमें एक-व्यक्तित्व की सुरेख कल्पना और उस व्यक्तित्वको अस्तित्व में रखने का संकल्प दोनों बने हुए हैं। इस सांस्कारिक व्यक्तित्व को रखने वाले गुजरात ने आर्यावर्त की एकता सिद्ध करने में, उसके संस्कार की रक्षा करने में महत्वपूर्ण योग दिया है। आर्यावर्त पर विदेशियों के अनेक आक्रमण हुए। अनेक बार पर-संस्कृतिने आर्य संस्कृतिको तेजोहीन करने का प्रयास किया। परन्तु आर्यावर्त ने अपने संस्कार का कभी त्याग नहीं किया तथा पर-संस्कार को भी कभी देश-निकाता नहीं दिया। परन्तु परसंस्कार को अपनी अट्टी में गलाकर उसमें मिला हुआ परस्व का विष निकाल

कर अवशिष्ट भाग को आत्मसात् करके उसे पचा लिया । आर्यावर्त इस प्रकार के पर-संस्कार को गलाने और पचाने का सदैव प्रयोगचक्र रहा है । इस कार्य में गुजरात ने आर्यावर्त को बहुत सबल सहायता पहुँचाई है । गुजरात में परम्संस्कार के विषय गलाकर अलग निकाल देने की भट्टी सदा से ज्वलंत रही है । इसके अनेक सुपुत्रोंने पर-संस्कारकी मोहिनी का विष पचाकर आर्यावर्त के संस्कार का संरक्षण किया है । आर्यसंस्कार का इस पर-संस्कार के आक्रमण से बचा लेने वाले अनेक गुर्जर ज्योतिषियों की अखण्ड परंपरा श्री मुंशी को दिखाई देती है और 'गुजरात के ज्योतिषियों' में इन्होंने उनके शब्दचित्रों का आलेखन किया है ।

श्री मुंशी की इस उग्र गुजरात-भक्ति के सम्बन्ध में बहुत-सी भ्रांत धारणाएँ प्रचलित हैं— 'ये प्रान्तीयताके उपासक हैं, देश के विभिन्न प्रांतों के बीच वैमनस्य की वृद्धि का प्रचार कर रहे हैं, गुजराती के अतिरिक्त अन्य किसी के प्रति इनकी सहानुभूति नहीं है, गुजरात का ममत्व होने के कारण ये दूसरे प्रांतों को घृणा की दृष्टि से देखते हैं, इनकी यह प्रांत-भक्ति, राष्ट्रभावना और देशभक्ति में बाधक होती है, 'मेरे-मेरे अनेक आक्षेप बहुत से लोग भ्रमवश कर रहे हैं । इतना ही नहीं, बहुतसे निष्पक्ष और बुद्धिमान् व्यक्तियों की ओर से भी इस प्रकार के आक्षेप किये गए हैं ।

श्री मुंशी की गुजरात की अस्मिता की भावना देशभक्ति या राष्ट्र-भावना की विरोधी नहीं है, प्रत्युत उसकी पोषक है । ये स्पष्ट रीति से कहते हैं कि 'आर्यावर्त से गुजरात अलग नहीं रह सकता ।' परन्तु ऐसी भावना यदि प्रान्तीयता की सिद्धि के लिए सेवन की जाय तो अवश्य संकुचित बनती है और राष्ट्रविधान में बाधक बनती है । यदि ये भाव परस्पर-विरोधी न हों तो भारत जैसे देश में जहाँ सामाजिक और धार्मिक भेदों के ढेर-के-ढेर हैं वहाँ प्रान्तीय प्रेम की निसैनी के द्वारा ही राष्ट्रीयता की सिद्धि तक पहुँचा जा सकता है । और यह समझना कठिन नहीं है कि ये भाव परस्पर विरोधी नहीं हैं, धरन् एक दूसरे के पोषक हैं

इनकी अस्मिता की भावना का अर्थ है अपने व्यक्तित्व के अस्तित्व का विश्वास। इसमें दूसरे के व्यक्तित्व के विरोध की भावना ही नहीं है। एक व्यक्ति यदि अपने व्यक्तित्व का विकास सिद्ध करे तो उससे देशकी हानि नहीं होती है, इन्ही प्रकार यदि एक प्रांत की अस्मिता विकसित हो तो उससे देश की किसी प्रकार की हानि नहीं हो सकती। कुटुम्ब जाति, प्रान्त, तथा देश के क्रम से मनुष्य की भक्ति के विषय बढ़ते जाते हैं और यह उसके विकास की स्वाभाविक स्थिति है। इस प्रकार उत्तरोत्तर विकसित होती हुई भावना अंतमें विश्वप्रेम के रूपमें परिणत होती है। देशाभिमान की भावना को अपेक्षा गुजरात की अस्मिता की भावना संकुचित है यह बात सत्य है, परन्तु उससे वह देशाभिमानमें बाधक होती है ऐसा कैसे कहा जा सकता है? यों तो देशाभिमान की भावना भी क्या संकुचित नहीं है? विश्वप्रेम की विशाल भावना के सामने इसे क्षुद्र और तुच्छ ही गिना जा सकता है। और विश्वप्रेम की भावना, आत्मैक्य—सर्वं खल्विदं ब्रह्म—की भावना के सामने संकुचित प्रतीत हो तो आश्चर्य की बात नहीं है। जैसे प्रत्येक व्यक्ति का अपना स्वतन्त्र व्यक्तित्व है और उसे अपना विकास इस प्रकार करने का अधिकार है वह समाज के कल्याण में बाधक न हो उसी प्रकार से करने का उसे संपूर्ण अधिकार है। जैसे कुटुम्ब का अपना निराला व्यक्तित्व है और एक कुटुम्ब के विकास से दूसरे कुटुम्बों को त्रास नहीं होता है, जैसे एक जाति की उन्नति से दूसरी जातियों के लिए ध्वराने का कारण नहीं रहता है, उसी प्रकार एक प्रान्त अपने व्यक्तित्वका विकास करे तो उससे राष्ट्रविधान के कार्य को किसी प्रकार की क्षति नहीं पहुँचती है। इसके विपरीत, विकसित व्यक्तित्व वाला प्रान्त इस कार्य को अत्यन्त गति दे सकता है क्योंकि जबलंत तथा जीवित व्यक्तित्व वाले प्रदेशों ने ही देशकी सर्वश्रेष्ठ सेवा की है, आपत्ति के समय वे ही सदैव आगे खड़े रहे हैं इस बातका इतिहास साक्षी देता है; 'मैं गुजराती, हूँ' गुजराती ही मेरे मित्र हो सकते हैं, 'मैं ही गुजराती की सहायता कर सकता हूँ, गुजरात

अपूर्व वीरता के कार्य भी कराती है। श्री मुंशी के लगभग सभी उपन्यास, सभी प्रहसन और आसद नाटक प्रणय के किसी-न-किसी स्वरूप को ही लक्ष्य करके लिखे गए हैं। ये मानते हैं कि मनुष्य के कार्यों का बढा-से-बढा प्रवर्तक-हेतु यह प्रणय भाव ही है। यहाँ तक कि भक्ति की भावना को भी ये, प्रॉथक के अनुसार प्रणय भावना का उदात्त रूप ही मानते हैं। इस प्रेमकी भावना ने इनके हृदय का कैसा महामन्थन किया है उसका परिचय इनके 'गिशु और सखी' से ही सहज में किया जा सकता है। कलापी की हृदय त्रिपुटी का कुछ अंश में हमेशा कराने वाले इनके इस ग्रन्थ में शिशु की उत्कण्ठा का, उसके सूषम होने पर भी सारे हृदय को भर देने वाले प्रणय-भाव का जो समस्पर्शी आलेखन किया गया है उसे देखकर यह कैसे कहा जा सकता है कि उसके पीछे स्वानुभव की प्रेरणा नहीं है। शरीर और मन के द्वारा झँखते हुए जगत में सखी के लिए विह्वल होने वाले शिशु में, अस्मन्वती के लिए आकाश-पाताल एक कर देने वाले वशिष्ठ में श्री मुंशी स्वयं कितने अंशमें रहे हैं यह कहना कठिन है। परन्तु इनके पात्रों का यह प्रेरक भाव श्री मुंशी के जीवन में भी प्रेरक बल रूप से रहा हुआ है ऐसा अनुभव हुए बिना नहीं रहता।

जीवन का भार हलका करने वाली, निराशा और दुःख के विष को उतारने वाली विनोदवृत्ति श्री मुंशी में प्रकृतिदत्त है। ये सर्वैव अपनी प्रतिष्ठा और पदवी के अनुरूप गांभीर्य धारण करते हैं, फिर भी ऐसा नहीं लगता है कि गांभीर्य इनकी स्वाभाविक वृत्ति हो। इनकी प्रकृति विनोद-प्रधान है। अन्य प्रवृत्तियों के भारके नीचे से, गंभीरता के अ.च्छा-दनके नीचे से भी यह विनोद-वृत्ति मूर्तोंके बिना रह नहीं सकती है। इनके प्रहसनों में वृत्ति प्राण भरती है, इनके भाषणों को रसिक व्यंग्य से अंकित करती है, इनके प्रसङ्ग-विधियों और पात्रालेखन को आकर्षक बनाती है। इतना ही नहीं, वरन् कार्य का असह्य भार रहने पर भी इनके जीवन-रस को, इनकी उल्लासप्रियता को यह वृत्ति सदैव सतेज

आँसू जीवित रहती है। अनेक प्रकार के आक्षेपों, जान या अनजान में लगाये हुए अनेक प्रकार के आरोपों तथा शिष्टता की सीमा को उल्लंघन कर जाने वाली निंदा-वर्षाओं को भी जो ये चुपचाप पी गये हैं, उनकी ओर से पराङ्मुख रहे हैं, उसका कुछ कम श्रेय इनकी विनोद-वृत्ति का नहीं है। हँस करके ये निंदा की या विरोध की धार कुंठित कर सकते हैं। इनकी विनोद-वृत्ति बहुधा निर्दोष और सामने वाले को उस लेने की इच्छा से सर्वथा मुक्त होती है। जब ये कटाक्ष का आश्रय लेते हैं, तब वह इतनी तीक्ष्ण होती है कि सरलता से भुलाई नहीं जा सकती। सुर्बई की साहित्य परिषद् के संबंध में, इनके द्वारा लिखे हुए लेखों में तथा विरोधियों को उत्तर देने समय धारासभा में जो इन्होंने भाषण दिये उनमें यह कटाक्षकला पूर्ण चरमावधि को पहुँची हुई दिखाई देती है। विनोद-वृत्ति के बिना वस्तु के प्रमाण का भान ठीक-ठीक नहीं हो पाता है। इसके अभाव में छोटी-छोटी बातों को भी सहज में ही बड़ा स्वरूप दे दिया जाता है। जीवन की सुदृढ़ निष्फलताओं, निराशाओं और क्लेशों के द्वारा सारे जीवन को अन्धकारमय बनने से यह वृत्ति रोकती है। इसी विनोद-वृत्ति के कारण द्वेष, ईर्ष्या आदि अवगुणों को इतना अवकाश नहीं मिल पाता कि मनुष्य को उदात्त स्थान से अष्ट करके नीचे ढकेल दे। जीवन में कटुता के अंश न आने देने तथा हृदय के स्वाभाविक औदार्य को विचलित न होने देने में भी श्री मुन्शी के लिए यह विनोद-वृत्ति बहुत अंशों में अवश्य उपयोगी सिद्ध हुई होगी।

श्री मुन्शी का हमारी प्राचीन संस्कृति का गर्व है। आर्य संस्कृति का वर्णन करते थे अवाते नहीं हैं। परन्तु इस संस्कृति में आज हमारे व्यवहार में दिखाई देने वाली रूढ़ियोंका साम्राज्य नहीं है, जाति के छोटे-छोटे वर्तुलों में धँसी हुई कुछ परिमित लोगों द्वारा व्यवहृत रूप-मण्ड-कथ की भावना नहीं है। अधिभक्त कुटुम्बकी प्रथा, दाम्पत्य भावना वर्णाश्रमधर्म, एक और अश्वत्थ आर्यावर्तकी संकल्प-जन्य भावना, संस्कृत भाषा

का महत्त्व और नेद के अपौरुषेत्व की भावना से प्रतीत होने वाला ऐतिहासिक सातत्य—इनको ये आर्य संस्कृति के विशिष्ट लक्षण मानते हैं। ये मानते हैं कि सामाजिक प्रणालिकाएँ और धार्मिक विश्वास हमारे संस्कार के पोषक और प्रचारक हैं, परन्तु ये स्वयं संस्कार नहीं हैं और कालक्रम से दूसरी साधन-समृद्धि के साथ ये बदलते जाते हैं। संस्कृति का मूल ऐतिहासिक अविच्छिन्नता के विश्वास में आर्यावर्त की पृथरा की प्रतीति में बसा हुआ है, देशकालाघवच्छिन्न जो सनातन आदर्श आर्यों ने अङ्कित किये हैं उनमें बसा हुआ है, आर्यों ने समग्र जीवन के तत्त्वदर्शन उसके हेतु और ध्येय के विषय में जिस भावना से प्रेरित होकर भिद्धान्त स्थिर किए हैं उस भावना में बसा हुआ है, “मर्वव्यापी और दुर्धर्ष तन्मयता के द्वारा साधनसम्पत्ति के उपयोग करने में ही आर्यावर्त की अमर कीर्ति का रहस्य बसा हुआ है।” प्रत्येक पुरुष का निराला व्यक्तित्व है। संकल्पपूर्वक समाधि, ध्यान, धारणा, मनन और निदिध्यासन के द्वारा इसके व्यक्तित्व का विकास होता है। उसको स्वयं अपना सत्य निर्माण करना होता है, अपना ध्येय निश्चित करके उसकी सिद्धि के लिए उसे श्रम करना होता है, अपने स्वभाव धर्म का अनुसरण करके उसे ध्येय की सिद्धि साधनी होती है। मनुष्य का व्यक्तित्व समाज की अपेक्षा विशेष महत्वपूर्ण है। अपने स्वभाव धर्म के अनुसार गढ़ी हुई जो भावना है उसकी सिद्धि के लिए धर्माचरण करना पड़ता है। परन्तु यह धर्माचरण केवल शास्त्र और रूढ़ि में अंध-श्रद्धा करके नहीं, वरन् अपने अनुभव से स्थिर होता है। अन्य संस्कृति और आर्य संस्कृति के बीच यही महत्वपूर्ण भेद है। दूसरे धर्म मानते हैं कि प्रत्येक व्यक्ति व्यक्ति-रूपसे ही रहेगा; धर्माचरण से कदाचित् वह संत बन जाय, परन्तु उसका व्यक्तित्व अनंतत्व, अथवा ब्रह्म या ईश्वर के साथ कभी एकरूप नहीं होता है। आर्य संस्कृति इससे भिन्न संदेश देती है। राग-द्वेष से परे रहकर, स्थितप्रज्ञ की स्थिति प्राप्त करके इसी जीवन में परम आत्मा का—ब्राह्मी स्थिति का—साक्षात्कार करना ही

शुन्शीजी जीवन का परम ध्येय मानते हैं ।

गीता और योगशास्त्र की ओर श्री सुन्शी की अधिक अभिरुचि प्रतीत होती है । इनमें प्रदर्शित किये हुए सिद्धान्तों और भावनाओं ने श्री सुन्शी के जीवन पर, इनके जीवन के आदर्शों पर अधिक प्रभाव डाला है । नीत्से, गोपनहार और फॉर्ड जैसे समर्थ तत्त्वचिंतकों और विचारकों ने इनकी जीवन-भावना के निर्माण में महत्वपूर्ण योग दिया है, फिर भी इनका जीवन-दर्शन मुख्य रूपसे आर्य भावना के—विशेषतः गीता तथा योगशास्त्र में वर्णन की हुई आर्य भावना के—रंग में रंगा हुआ है ।

श्री सुन्शी ईश्वर को मानते हैं या नहीं यह हम नहीं जानते, परन्तु अनुष्ठान जिसका साक्षात्कार कर सकता है ऐसे किसी परम सत्य में इन्हें अवश्य श्रद्धा है । इनकी धर्म भावना परंपरागत आचार-विचार से बंधी हुई नहीं है; परन्तु इन्होंने जो सत्य ढूँढा है, जो जीवन-दर्शन गढ़ा है, और जिस भावना के द्वारा इनका आभ्यन्तर जीवन अङ्कित हुआ है उसकी सिद्धि के लिए इनके संकल्पजन्य प्रयत्नों को इनकी धर्मभावना कहा जा सकता है। जिसे इन्होंने समतान सत्य-रूप से स्वीकार किया है उस पर ये धार्मिक पुरुष की श्रद्धा के समान विपके रहते हैं ।

आर्यावर्त की इस अभेद्य और अखण्ड एकता के विश्वास पर श्री सुन्शी की देशभक्ति की भावना का विकास हुआ है । अर्थात्चीन अर्थ-शास्त्र और राजनीति के ये अभ्यासी हैं । ये मानते थे कि हिंद को संपूर्ण स्वतन्त्रता प्राप्त होनी ही चाहिए और उसे प्राप्त करने के लिए जो कुछ कष्ट सहन करने पड़े उन्हें सहन करने को भी वे तैयार थे । यद्यपि देश-भिमान की यह भावना हमने बहुत अंश में परिचम ले लीखी है कि हमारे देश स्वतन्त्र हो, हमारे देश को राष्ट्रीय एकता प्राप्त हो, प्रजा-सत्तात्मक राजतंत्र में प्रत्येक व्यक्ति विद्यमाननुसार स्वतन्त्रता का उपभोग कर सके परन्तु श्री सुन्शी की देशाभिमान की भावना केवल ऐसे स्थूल प्रकार की नहीं है । स्थूलरूप से मूर्त होने वाली इनकी देश-भक्ति के

के बाहर का सब कुछ मेरे मन को अग्राह्य है। दूसरे प्रान्तवासी मुझसे अलग संसार में निवास करते हैं। गुजरात का सब श्रेष्ठ है, बाहर की कोई भी वस्तु अच्छी नहीं है। यदि ऐसी भावना किसीके मन में हो तो अवश्य वह छुद्र प्रान्तीयता गिनी जा सकती है। परन्तु गुजरातका स्वतन्त्र ब्यक्तित्व है और इस बात की उसे प्रतीति होनी चाहिए ऐना कहना यदि देशविरोधी प्रान्तीयता गिनी जाय तो यह वैसा ही है जैसे किसी वृक्ष के मूल में पानी देने पर कोई कहे कि प्रापने तो सारे वृक्ष के साथ अन्याय किया है। वस्तुतः देखा जाय तो प्रान्तीय अभिमान और देशाभिमान के बीच किसी प्रकार का विरोध नहीं है। इतना ही नहीं, दोनों एक ही ममत्व की प्रेरणा में से प्रकट होते हैं, दोनों एक साथ रह सकते हैं और एक दूसरे के लिए उपयोगी बन सकते हैं। देशाभिमान शब्द की सबसे पहले रचना करने वाले और इस भावना का सबसे पहले दर्शन कराने वाले नर्मद को भी गुजरात के लिए अपूर्व ममत्व था। नर्मद की 'जय जय गरवी गुजरात' पंक्ति से आज भी गुजरातियों के हृदय नाच उठते हैं और फिर भी कोई यह नहीं कह सकता कि नर्मद संकुचित प्रान्तीयता का उपासक था।

गुजरात की अस्मिता की प्रतीति कराकर श्री मुंशीजी ने गुजरात की अमूल्य सेवा की है। गुजरात ऐसी स्थिति में था मानो अपने स्वतंत्र अस्तित्व का उसे भान ही न हो। गुजरातियोंको कमना और ब्यय करना आनन्द उड़ाना और 'धरम करना' भली भाँति आता है। परन्तु गुजरात के सांस्कारिक ब्यक्तित्व का उन्हें बहुत कम ध्यान रहता है। श्री मुंशी ने प्रभावशाली ढँग से, स्पष्टता से बारम्बार यह ध्यान कराकर गुजरातियों का ममत्व गुजरात की ओर प्रेरित किया है, इतना ही नहीं, गुजरात के विषय में उन्हें विचार करने को प्रेरित किया है। गुजरात को देश में अपना योग्य स्थान लेनेके लिए तैयार होना चाहिए, देशयज्ञमें इसे विशुद्ध-से-विशुद्ध प्रकारकी आत्मबलि देने के लिए तैयार होना चाहिए, ऐसी जो भावना आज गुजरातियोंमें फैल रही है उसे श्री मुंशीजी ने गुजरात की

अस्मिता की भावना के रूप में जाग्रत करके सबल वेग दिया है।

जीवन के भिन्न-भिन्न क्षेत्रों में श्री मुंशी ने जो सिद्धि प्राप्त की है उस पर किसी भी देशवासी का हृदय अभिमान कर सकता है। धाराशास्त्री के रूप में बम्बई के वरिष्ठ न्यायालय में इन्होंने अग्रस्थान प्राप्त किया है। बम्बई विश्वविद्यालय में अभिकृत स्नातकों की ओर से निर्वाचित होकर ये सेनेट में प्रविष्ट हुए और थोड़े ही समय में इन्होंने सिग्डी-केट में भी स्थान पाया। 'गुजराती बोर्ड औफ़ स्टडीज़' के प्रमुख पद पर भी ये बहुत दिनों तक बने रहे। विश्वविद्यालय के प्रायः सभी विषयों में इन्होंने सक्रिय रस लिया है। गुजराती तथा प्रान्त की अन्य भाषाओं को यूनिवर्सिटी के पाठ्यक्रम में योग्य स्थान दिलाने के लिए जो इन्होंने प्रयत्न किया वह सबको विदित है। गुजराती साहित्य और भाषा तथा संस्कृति से सम्बन्ध रखनेवाले व्याख्यान दिलाने की योजना—ठक्कर माधवजी वसनजी लोखरशिप—यह इन्हींकी प्रेरणा का परिणाम है। गुजरात के लिए अलग विश्वविद्यालय स्थापित कराने के लिए भी इन्होंने बहुत कार्य किया है। यूनिवर्सिटी की ओर से मुंबईकी धारासभा में गये और वहाँ भी इन्होंने प्रारम्भ से ही सबका ध्यान आकृष्ट करना प्रारम्भ किया, उसके पश्चात् बारडोली का युद्ध प्रारम्भ हुआ। श्री मुंशी अब तक सत्याग्रह का विरोध करते थे और यह मानते थे कि नियमानुसार जो हो सके वही कार्य करना चाहिए। परन्तु बारडोली जाकर इन्होंने वहाँ जो दृश्य देखा, उससे और महात्माजी के सहवास में रहकर उनके सिद्धांतों की समीक्षा करने से इनका अभिप्राय बदल गया और बख़्ते हुए अभिप्राय को इन्होंने तुरन्त ही व्यक्त किया, कार्यरूप में परिणत किया तथा धारासभा में से त्यागपत्र देकर चले आए। इसके पश्चात् श्री मुंशी, दो बार सत्याग्रह के आन्दोलन में कारावास गये और उसके पश्चात् राष्ट्रीय महासभा के एक अग्रगण्य सभासद के रूप में मुंबई के प्रधानमण्डल में गृहसूत्री के स्थान की शोभा बढ़ाई। संस्कृत भाषा से इन्हें अत्यन्त अनुराग है। भाव्य संस्कृति का शास्त्रीय अभ्यास

कराने के लिए इनकी तीव्र उत्कण्ठता है। इसके लिए इनकी इच्छा थी कि कोई विद्यापीठ स्थापित किया जाय। संयोग से सेठ भूंगालाल गोयनका की आर्थिक सहायता प्राप्त होते ही इनके सभापतित्व में भारतीय विद्याभवन की स्थापना होगई।

इस प्रकार श्री मुंशी ने विविध क्षेत्रों में कुछ-न-कुछ सिद्धि प्राप्त की है। परन्तु इन सबकी अपेक्षा इनके द्वारा की हुई गुजराती साहित्य की सेवा कभी नहीं भुलाई जा सकती। यहां साहित्यकार रूप से इनकी तलना करना अथवा इनकी कृतियों के गुण दोष की चर्चा करना अस्थानस्थ है, परन्तु साहित्य के जिन-जिन प्रदेशों में इन्होंने प्रवेश किया है उनमें ये कुछ-न-कुछ अपूर्वता लाये हैं। सरस्वतीचन्द्र के पश्चात् सूखे हुए मवलकथा के प्रवाह को इन्होंने पहले की अपेक्षा बहुत अधिक वेग से प्रवाहित किया है। केवल एक ही प्रकार के पुतले बने हुए पात्रों के बदले इन्होंने मानवता के सभी भावों से भरी हुई, सजीव और तेजस्वी पात्रसृष्टि गुजराती साहित्य में उतारी है। तन मन, रमा, मंजरी, मीनल मृणाल, प्रसन्न आदि सुकुमार और तेजस्वी, स्नेहशील और गर्वीजी, स्त्रियाँ हमारे साहित्य की शोभा बढ़ाती हैं। इसी प्रकार जगत, अनन्तानन्द, मुंज, मुंजाल, काक, ऊदो, त्रिभुवनपाल, जयसिंह, राखेंगार आदि अनेक प्रतापशाली, बुद्धिबेभव से चमकनेवाले पात्र हमारे साहित्य में चिरंजीव होने के लिए उतारे गए हैं। हमारे कथानक साहित्य में जो रोमी सूरतवाले थे उन्हें निकालकर उनके स्थान पर चीरता कां आलेखन बहुत समर्थ रीति से श्री मुंशी ने किया है। इनका कस्यारस भी रुग्ण नहीं, भङ्ग्य और ओजस्वी प्रतीत होता है।

हमारे साहित्य में नाटक बहुत ही कम हैं। साहित्य के इस अंग का बहुत ही अल्प विकास हुआ है। उसमें रंगभूमि के नाटकों और शिष्ट नाटकों के बीच तो किसी प्रकार का सम्बन्ध रहा ही नहीं। ऐसी स्थिति में भी मुंशी ने प्रहसन और कथानक नाटक लिखकर हमारे अल्पधन नाटक साहित्य का दारिद्र्य बहुत अंश में दूर किया है। प्राणवान पात्र,

विनाद और रहस्य से शोभायमान, स्वाभाविक और उचित संवाद, का कृशालतापूर्वक प्रथन, ये सब इनके नाटकों के मुख्य लक्षण हैं; परन्तु उसके अतिरिक्त ये सब अधिक परिमाण में खेलने योग्य होते हैं यह उन की विशिष्टता है। रंगभूमि पर अनेक बार सफलतापूर्वक इनके अनेक नाटक खेले जा चुके हैं।

उपन्यास और नाटक के अतिरिक्त इन्होंने विवेचन, साहित्य का इतिहास प्रवामवर्णन इत्यादि साहित्य के अनेक अङ्गों का स्पर्श किया है और इस सबमें गुजराती साहित्य को समुन्नत बनाया है।

हमारे साहित्य, का सार्वदेशिक विकास करने के लिए ये प्रयत्नशील रहे हैं। साहित्य संसद की इन्होंने इसी उद्देश्य से स्थापना की थी और उसके प्रमुखपद पर रहकर कितने ही लोगों को कलम पकड़ना सिखाया है तो कितने ही व्यक्तियों को रखे हुए कलम को पुनः उनके हाथ में दे दिया है। गुजराती साहित्य का सम्पूर्ण इतिहास तथा गुजराती भाषा का कोष निर्माण कराने के लिए भी इन्होंने यथाशक्य सब प्रयत्न किये हैं। आवश्यक सहकार के अभाव से तथा कुछ अनिवार्य कारणों से इस में इच्छित सफलता प्राप्त नहीं हुई, परन्तु इसके लिए इन्होंने तन, मन और धन से यथार्थ सब कुछ किया है। गुजराती साहित्य परिषद् के उपप्रमुख और प्रमुखके रूप में इन्होंने परिषद् की योजनाओं में बेग और प्राण भरे हैं। नर्मद और हेमचन्द्राचार्य के समान गुजरात के ज्योतिर्धरों का गुजरात भूल न जाय इसलिए उनकी शताब्दी तथा हैमसारस्वत सत्र का महोत्सव कराया है।

इस प्रकार अपनी कृतियों के द्वारा, कार्यों के द्वारा और प्रेरणा के द्वारा श्री मुंशी ने गुजरात, गुजराती साहित्य और भाषा की अविस्मरणीय सत्ता को है और गुजरात के ज्योतिर्धरों की परंपरा में इन्होंने अपना भी प्रमुख स्थान बना लिया है।